




प्रेम

आचार्य प्रशांत

this free ebook is provided by simhastha.org

<https://www.The-Gyan.in>

अनुक्रमणिका

1. मुहब्बत है क्या चीज़...
2. प्रेम क्या है और क्या नहीं?
3. प्रेम – मीठे-कड़वे के परे
4. प्रेम – आत्मा की पुकार
5. सम्बन्ध क्या हैं?
6. सम्बन्ध लाभ-आधारित, तो प्रेम-रहित
7. झूठा प्रेम
8. श्रद्धाहीन रिश्ते
9. प्रेमियों का प्रेम अक्सर हिंसा मात्र है
10. प्रेम बेहोशी का सम्बन्ध नहीं
11. प्रेम व्यक्त करने में डरता क्यों हूँ?
12. मैं लड़कियों से बात क्यों नहीं कर पाता?
13. हमारे रक्त-रंजित सम्बन्ध
14. कर्तव्य और धर्म जितने अलग हैं, धर्म और प्रेम उतने ही एक
15. आनन्द हो सम्बन्धों का आधार
16. असंबद्धता स्वभाव है तुम्हारा

17. क्यों समझूँ? क्यों प्रेम जानूँ ?
18. तुम्हारा सबसे अंतरंग सम्बन्ध
19. दाएँ हाथ से दो तो बाएँ को पता ना चले
20. मित्रता बेशर्त होती है
21. मोह भय में मरे, प्रेम चिंता न करे
22. सिर्फ़ एक विकसित मन ही दोस्ती कर सकता है
23. दोस्त वो जो तुम्हें तुम तक वापस लाये
24. पाना और बाँटना ही है प्रेम
25. साथ हैं, क्योंकि प्रेम है, या आदत है?
26. प्रेम तुम्हारी दुनिया बर्बाद कर देगा
27. प्रेम निभाने से कठिन और क्या?
28. प्रेम में जियो, और छोड़ो डर का आदर
29. गहरा प्रेम, गहरा विरोध
30. प्रेम बेगार नहीं है
31. प्रेम और विवाह
32. प्रेम प्रथम या ध्यान
33. तुम्हारे कायम रहते निकटता संभव नहीं
34. इश्क़ है बेपरवाही
35. शाश्वत उन्मत्तता प्रेम की

36. सच्चा प्रेमी कौन?
37. प्रेम में तोहफ़े नहीं दिए जाते, स्वयं को दिया जाता है
38. कल्पना है शहद की धार, असली प्रेम खड्ग का वार
39. शब्दों की काट में, न तर्कों की आग में, प्रेम है मात्र अपने परित्याग में
40. प्रेम और बोध साथ ही पनपते हैं
41. वहीं मिलेगा प्रेम
42. पूरा पूरा ही पूरा, अधूरा अधूरा और अधूरा
43. भक्ति का आधार क्या है?
44. गुरु किसको मानें?
45. तुम ही मीरा, तुम ही कृष्ण



मुहब्बत है क्या चीज़...

प्रश्नकर्ता (गाते हुए): मुहब्बत है क्या चीज़ ये हमको सुनाओ, ये किसने शुरू की हमें भी बताओ...

<https://www.The-Gyan.in>

आचार्य प्रशांत: बहुत बढ़िया।

(सभी तालियाँ बजाते हैं)

सबसे पहले लिख लो कि मुहब्बत क्या नहीं है। 'क्वाट लव इज नॉट (प्रेम क्या नहीं है).....'

पहली बात, लव इज नौट डिपेंडेंसी (प्रेम निर्भरता नहीं है)।

दूसरी बात, लव इज नौट अटैचमेंट (प्रेम मोह नहीं है)।

तीसरा, लव इज नौट पोसेसिवनेस (प्रेम मालिकियत नहीं है)।



चौथा, लव इज नौट अट्रैक्शन (प्रेम आकर्षण नहीं है)।

पाँचवाँ, लव इज नौट ऑब्जेक्ट स्पेसिफिक , किसी व्यक्ति विशेष के लिए ही नहीं है।

ये सब जो हम प्यार के रूप देखते हैं सबसे पहले तो ये जानना ज़रूरी है कि ये प्यार नहीं है। प्यार जो होगा सो होगा।

पोसेसिवनेस - मालिकियत है उसे, मालिकियत ही कहो, प्रेम मत कहो।

तुम किसी पर निर्भर हो तो डिपेंडेंसी, निर्भरता ही कहो, प्रेम मत कहो।

हमने बहुत ग़लत बातों को प्रेम का नाम दे दिया है। हमने बहुत बेहूदा बातों के ऊपर प्रेम का नाम चिपका दिया है। वो प्रेम है ही नहीं। प्रेम बिल्कुल एक दूसरी चीज़ है जिसको हममें से बहुत कम लोग जानते हैं।

अब प्रेम के बारे में दो बातें लिखो। दो बातें बताऊँगा।

पहला, स्वस्थ प्रेम। ये जो तुमने अभी ऊपर लिखा है, ये अस्वस्थ प्रेम था।

स्वस्थ प्रेम के बारे में एक पहली बात जो है वो ये है कि- 'इट इज अबाउट वान्टिंग द वेलफेयर ऑफ़ अदर मोर दैन योर वेलफेयर' (स्वस्थ प्रेम स्वयं से ज़्यादा दूसरे का कल्याण चाहता)।

स्वयं का कल्याण नहीं, दूसरे का कल्याण मायने रखता है।

सबसे पहले हमने लिखा अस्वस्थ प्रेम, उससे ऊपर आता है स्वस्थ प्रेम। अब उससे भी ऊपर आता है सार्वभौमिक प्रेम (यूनिवर्सल लव)।

सार्वभौमिक प्रेम मेरे मन की एक विशेष स्थिति है जिसमें मैं आनन्द अनुभव करता हूँ, बिना किसी कारण के। इस आनन्द का स्वभाव है दूसरों तक पहुँचना, इस आनन्द का स्वभाव है बँटना। 'मैं इतना खुश हूँ कि मेरी खुशी बँटती है, मैं इतना खुश हूँ कि दूसरों को भी खुश करता हूँ' -ये आनन्द जब दूसरों में बँटता है, सब में बँटता है, तो इसका नाम 'प्रेम' है। ये असली प्रेम है।

हममें से ज़्यादातर पहले तल पर बैठे हैं। अस्वस्थ प्रेम। तो पहला काम तो है वहाँ से स्वस्थ प्रेम की ओर आना कि -- 'मुझे अपनी परवाह नहीं है, तुम्हारा भला होना चाहिए, तुम्हारी बेहतरी होनी चाहिए'।

और उसके आगे अगला तल है, सार्वभौमिक प्रेम, उसको भी जान पाना। पर उसको अभी भूल जाओ। तीसरे को अभी भूल जाओ, अभी दूसरे को समझो। जो पहले पर बैठा हो उसको दूसरे की सोचनी चाहिए, तीसरे की नहीं।



तो अभी तीसरे को भूल जाओ, अभी दूसरे को जानो।

.....

(उत्तर प्रदेश, 2013)

प्रेम क्या है और क्या नहीं?

प्रश्नकर्ता: प्रेम क्या है?

आचार्य प्रशांत: एक संगीतज्ञ था। उसके पास दो लोग सीखने के लिये आए। दोनों से उसने पूछा, “कितना सीखा है? अतीत में संगीत कितना है? कितना सीख कर आए हो?”

पहले वाले ने कहा, “कुछ नहीं जानता, बिल्कुल अनाड़ी हूँ, संगीत का ‘स’ भी नहीं पता।” तो उसने कहा, “ठीक है, तीन साल लगेगे तुम्हें सिखाने में, दस हजार मार्क्स तुमसे मैं लूँगा।” जर्मनी की बात है ये।

<https://www.The-Gyan.in>

दूसरे से पूछा कि अपना बताओ, तो वो बोलता है, “मैंने पाँच साल तक संगीत सीखा है और ऐसे-ऐसे महान गुरु हैं, उनके सानिध्य में सीखा है। वो सब मेरे गुरु थे, इतना मुझे आता है।” तो वो संगीतज्ञ उससे बोलता है, “तुम्हें सिखाने में लगेंगे पाँच साल, और तुमसे लूँगा पचास हज़ार।”

वो दूसरा वाला बोला, “क्या पागलों जैसी बातें कर रहे हैं? वो अनाड़ी जिसको कुछ आता नहीं उसको आप कह रहे हैं कि तीन साल में सिखा दूँगा, और उससे पैसे भी माँग रहे हैं कुल दस हज़ार। और मैं जो पहले से ही इतना सीखा हुआ है, जिसने इतने महान गुरुओं के साथ रह कर जाना है, जो रोज़ रियाज़ करता है पुराने सीखे हुए का, मुझसे आप कह रहे हैं कि पाँच साल लगेंगे और पैसे भी मुझसे माँग रहे हैं पाँच गुने।”

तो संगीतज्ञ बोले, “तुझे सिखाने में मुझे सिर्फ़ एक ही साल लगेगा। चार साल लगेंगे वो सब भुलवाने में जो तूने पहले से सीख रखा है। सिखाने में तो कुल एक साल ही लगेगा।”

○

सिखाना कोई मुश्किल काम नहीं है। जो पहले से मन में भर रखा है उसे भुलवाना मुश्किल काम है। (प्रश्नकर्ताओं से पूछते हुए) क्यों? क्योंकि वो क्या बन जाता है? आदत। तुम रोज़ उसी का रियाज़ कर रहे हो, तुमने उसी को मान रखा कि यह बड़े ऊँचे दर्जे का संगीत है। तुमसे कैसे भुलवाया जाए वो सब?

प्रेम के बारे में बड़ा आसान होता मेरे लिए बोलना अगर तुम्हें उसकी कोई ख़बर ना होती, अगर तुमने मन में प्रेम के बारे में कोई धारणाएँ ना बना रखी होतीं, अगर तुम्हारे मन में कोई छवि ही ना होती कि प्रेम क्या है। पर तुम्हारे मन में तो ज़बरदस्त तरीके से छवियाँ भरी हुई हैं।

यहाँ कोई ऐसा नहीं है, एक भी ऐसा नहीं है, जो ये कहे, “प्रेम, हमें तो पता ही नहीं, हम तो जानते ही नहीं।” यहाँ सब प्रेमगुरु बैठे हैं। (हँसी) सब के पास अपनी-अपनी धारणाएँ हैं, विचार हैं, मान्यताएँ हैं। हम में से हर एक के पास कुछ न कुछ है प्रेम के बारे में बोलने के लिए।

प्र(अचानक से) : प्रेम दूषण है।

आचार्य: ये देखो! (हँसते हुए) ये तो तुमने बड़े संक्षेप में बोल दिया एक ही वाक्य में। अभी मैं कहूँ निबन्ध लिखो प्रेम पर, तो तुम वो भी लिख दोगे, वो भी कम से कम दो पृष्ठ।

क्या पहले जो पुराना है वो भूलने को तैयार हो?

प्र: जी सर!

आचार्य: और पहले ही बोल दिया, “प्रेम है भ्रष्टाचार,” तो अब मैं कैसे बोलूँ? वो बोल रहा है, “दूषण है,” तुम बोल दोगे, “उत्तेजना है।”

सबसे पहले हमें ये समझना होगा कि प्रेम क्या नहीं है। जो हमारी धारणाएँ हैं, उनको तोड़ना पड़ेगा।

प्रेम स्वामित्व नहीं है, दूसरे पर मालिकियत की इच्छा का नाम नहीं है प्रेम।

“कोई मेरा हो गया” - इस बात का नाम नहीं है प्रेम। चाहे वो व्यक्ति हो, चाहे वस्तु हो या जानवर ही क्यों ना ही हो।

लगाव का नाम नहीं है प्रेम कि बहुत जुड़े हुए हैं, मोह बहुत हो गया है।

कोई भावना या उमँग नहीं है प्रेम।

हॉर्मोनल प्रक्रिया नहीं है प्रेम कि एक खास उम्र हो गयी है, शरीर में कुछ रसायन निकलने लगे हैं, जिनका नाम है ‘हॉर्मोंस’, इस कारण जो यौन उत्तेजना होती है, वो नहीं है प्रेम।

“शादी करके वंश आगे चलाने की जिम्मेदारी है मेरी,” इसका नाम नहीं है प्रेम।

“अपने घर-परिवार के लिए मैं बहुत अच्छा हूँ और बाकी पूरी दुनिया के लिए भ्रष्ट हूँ,” इसका नाम नहीं है प्रेम।

“मैं पूरे तरीके से तुम पर निर्भर हो गया हूँ, तुम मेरी ज़िंदगी हो,” इसका नाम नहीं है प्रेम। निर्भरता नहीं है प्रेम।

अब दिक्कत ये है कि ये सब अगर नहीं है प्रेम, तो तुम्हारी तो प्रेम की पूरी व्याख्या ही खत्म हो गयी। तुम कहोगे, “फिर तो सर बचा क्या, यही सब तो हम ‘प्रेम’ जानते थे?”

अपना बलिदान देना नहीं है प्रेम कि हम अपना जीवन तुम्हारे लिए कुर्बान कर रहे हैं।

पेड़ों के चारों ओर कूदना भी नहीं है प्रेम। पेड़ों के ऊपर चढ़कर बंदरों की तरह बैठ जाना भी नहीं है प्रेम। रोमांचक प्रेम कथा भी नहीं है प्रेम कि वो दौड़ती हुई चली आ रही है, सूखे पत्तों पर पाँव रखती हुई, और आसमान से गुब्बारे बरस रहे हैं, और वायलिन की आवाज़ आ रही है। हल्की-सी हवा चल रही है और बाल उड़ रहे हैं, और बिल्कुल सुहाना मौसम है।

(सभी प्रश्नकर्ता ज़ोर से हँसते हैं)

बात यहीं पर रोकनी होगी क्योंकि तुम्हारे लिए तो प्रेम का अर्थ इसके अतिरिक्त कुछ और है ही नहीं। तो पहले तो जो उसने कहा था न कि पाँच में से चार साल तो जो तुमने सीख रखा है, उसे भुलवाने में लगेंगे। नया जानने में बस एक ही साल लगेगा। जो पुराना है, जो मन पर कब्ज़ा करके बैठा हुआ है एक आदत की तरह, उससे मुक्ति पाना मुश्किल है। अतीत से मुक्ति, परिभाषाओं से मुक्ति जो यहाँ बैठी हैं (मस्तिष्क की तरफ इशारा करते हुए), इनसे मुक्ति पाना बहुत मुश्किल है।

आगे मैं बोल सकता हूँ, बोलूँगा ही कि प्रेम है क्या, लेकिन वो तुमको बिल्कुल समझ में नहीं आएगा, क्योंकि तुम्हारे मन में तुम्हारी पुरानी व्याख्याएँ, जो तुमने हिंदी फ़िल्मों से सीख ली हैं, जो तुमने घर-परिवार में आसपास होती हुई देख ली हैं, वही सब भरी हुई हैं। जब तक वो भरी रहेंगी, कुछ नया समझ में आएगा नहीं।

सच्चा प्रेम तुम्हारी ही मनोस्थिति है जिसमें न ही कोई विवाद है, न ही कोई हिंसा। बस एक हल्का-सा आनन्द है, और तुम बाँटना चाहते हो इस आनन्द को। ये बाँटना ही कहलाता है 'प्रेम'।

“मुझे खुद कुछ मिला है, और जो मिला है वो इतना प्यारा है कि बाँटने को मन करता है”, ये बाँटना ही कहलाता है 'प्रेम'। जिसको पहले अभी मिला ही नहीं है वो बाँटेगा क्या? प्रेम सर्वप्रथम तुम्हारी अपनी आन्तरिक स्थिति है, इसका किसी दूसरे व्यक्ति से कोई लेना-देना नहीं है।

प्रेम ये नहीं है कि मुझे कोई और मिल गया, प्रेम ये है कि मैंने खुद को पा लिया।



बात समझ में आ रही है? नहीं आएगी, पर फिर भी बोलना ज़रूरी है, ताकि कुछ नया ही सही, कानों पर पड़े तो।

प्रेम का अर्थ है - कुछ बहुत कीमती पा लेना। यहाँ (मस्तिष्क की तरफ इशारा करते हुए) , एक स्थिरता, एक शान्ति, एक आनन्द। और जब तुम इसे पा जाते हो, तो इसका स्वभाव है फैलना, इसका स्वभाव है दूसरों तक पहुँचना। ये पहुँचना ही है - प्रेम। पर ये तब तक नहीं हो सकता जब तक तुमने स्वयं न पाया हो। जब अपने पास होगा तभी तो बाँटोगे ना। जब अपने ही पास नहीं है तो बाँटेगा कैसे?

इस 'अपने पास' होने की प्रक्रिया का नाम ही 'प्रेम' है, उसके बाद उसका बाँटना नैसर्गिक रूप से, स्वाभाविक रूप से हो जाता है।

प्रेम तुम्हारी अपनी आन्तरिक स्थिति है, प्रेम तुम्हारी अपनी मनोस्थिति है जिसमें कोई उलझन नहीं है - न तनाव, न तुच्छता, न माँगना, न इकट्ठा करना।

इकट्ठा करने की कोशिश में भी नहीं लगा है मन, भिखारी नहीं है अभी, कि मुझे कुछ और मिल जाए, कुछ इकट्ठा कर लूँ।

प्रेम तुम्हारी वह मनोस्थिति है जिसमें मन पूर्ण महसूस करता है, और ये पूर्णता है आनन्द। जब मन स्वयं पूर्ण है तो फिर ये उस आनन्द को सभी के साथ बाँटना चाहता है। तुम प्रेमपूर्ण हो जाते हो।

और ये प्रेम तुम्हारे चारों ओर हर वस्तु तक पहुँचता है - पेड़ों तक, तुम्हारे पालतू कुत्ते तक, और इंसानों तक - ये है प्रेम। न कि वो व्यक्ति-केंद्रित प्रेम, जिसे तुम जानते हो - वो नहीं है 'प्रेम'।

दिवक्रत आ गयी! अब तुम कहोगे, “सर आपने जो बोल दिया, ये तो बड़ी अव्यवहारिक बात है। फिर तो हमें कभी ज़िंदगी में प्रेम नहीं मिलेगा!”

बिल्कुल नहीं मिलेगा, जब तक तुम अपनी वो पुरानी धारणाएँ पकड़ कर बैठे हुए हो। जैसे ही उनको छोड़ोगे, तो मिल भी सकता है। बस इतना ही समझ लो कि पहले खुद पाना है, फिर ही किसी और को दे पाओगे। इसलिए दूसरों की ओर देखना बंद करो कि मेरी ज़िंदगी में प्रेम नहीं है, कहीं और से मिल जाए। कि – ‘आओ और मेरे जीवन के सूपन को भर दो।’

दूसरों की ओर देखना बंद करो, प्रेम तुम्हारी आन्तरिक पूर्णता है।

मुझे ये आशा नहीं है कि ये बात पूरी तरीके से समा ही गयी होगी, जितनी पहुँची है तुम तक उतना ही काफी है।

.....

(उत्तर प्रदेश, 2013)



प्रेम – मीठे-कड़वे के परे

कुरबाणु कीता तिसै विटहु जिनि मोहु मीठा लाइआ।

~ गुरु नानक

आचार्य प्रशांत: “कुरबाणु कीता तिसै विटहु जिनि मोहु मीठा लाइआ,” मैं उस पर कुरबान जाता हूँ जिसने मोह को मीठा बना दिया है।

मोह हमेशा कड़वा होता है। ‘मोह’ का अर्थ है- अपने से बाहर किसी से जुड़ना, वो हमेशा ही कड़वा होता है। मीठा मोह असंभव है। तो जब मीठे मोह की बात की जा रही है, तो अर्थ है कि - जिसने मोह का कड़वा होना असंभव कर दिया।

यहाँ ‘जिससे’ जुड़ना किसी व्यक्ति से जुड़ना नहीं है, लेकिन इसको दूसरे अर्थ में पढ़ना बहुत आसान है।

इसका जो अंग्रेज़ी अनुवाद है, वो है, “आई एम सैक्रिफ़ाइड, सैक्रिफ़ाइड टू द वन, हू हैस मेड इमोशनल अटैचमेंट्स स्वीट,” बड़ा आसान है इसको यह पढ़ लेना कि - जो भक्त लोग होते हैं वो स्वीट, इमोशनल अटैचमेंट्स (मीठे, भावुक मोह) में रहते हैं।

बहुत आसान है इसका ये अर्थ कर लेना, और ये अर्थ का अनर्थ है।

देखिये, संत बहुत-बहुत गहरे ध्यान से बोलता है। उसकी बातों का यूँ ही चलते-फिरते अर्थ मत कर लिया कीजिये। अद्वैत के फेसबुक पेज पर एक पोस्टर है जिसमें लिखा है, “कृष्ण को समझने के लिए, कृष्ण जैसा ही होना पड़ेगा।”

कृष्ण को जब पढ़ रहे हों, गीता को जब पढ़ रहे हों, तो थोड़ा ठहर कर, पूरे ध्यान में आइए, और ये सवाल पूछिए अपने आप से, “क्या मैं कृष्णत्व के आसपास हूँ?” अगर ज़रा भी आसपास नहीं हैं, तो आप बड़ा नुकसान कर रहे हैं अपना, गीता पढ़कर।

जो अनुवाद कर रहा है, उसने ये पता नहीं किस क्षण में उसने ये अनुवाद किया है। कौन-सी उसकी मनोदशा है? लेकिन ये पक्का है कि नानक के आसपास भी नहीं था वो, जब वो ये कह रहा था। दूर-दूर तक उसके पास नानक नहीं थे, जब उसने ये अनुवाद किया है।



“आई ऍम सैक्रिफ़ाइड, सैक्रिफ़ाइड टू द वन, हू हैस मेड इमोशनल अटैचमेंट्स स्वीट,” नानक क्या कह रहे हैं और तुम उसका क्या अर्थ कर रहे हो? तुम हो कहाँ? तुम हो कहाँ? कहने वाले होंगे नानक, अर्थ करने वाला कौन है? तुम। और क्या कर दिया तुमने?

तुमने उसको दुनियाभर के गृहस्थों का और ममता भरी नारियों का खिलौना बना दिया। वो तो पूजेंगी इस पंक्ति को, और कहेंगी, “बिल्कुल ठीक! नानक ने वही कहा है जो मुझे हमेशा से लगता था। मैं तो जानती ही थी इस बात को कि - ‘ईश्वर मीठा, भावुक मोह है’ और नानक ने देखो इसकी पुष्टि कर दी।”

बात सूक्ष्म है - “जिनि मोहु मीठा लाइआ।”

वो कह रहे हैं, ‘तुमने तो जितने मोह जाने हैं, वो कड़वे ही हैं। अब एक मोह ऐसा भी जानो जो मीठा हो सकता है, जो असंभव मोह है, ज़रा उसमें उतरो। ‘असंभव’ मतलब - जो द्वैत की दुनिया में संभव ही नहीं है। तुम्हारे सारे मोह द्वैत की दुनिया के हैं - वस्तुओं से मोह करते हो, व्यक्तियों से मोह करते हो।

‘मोह’ माने जुड़ना - तुम वस्तुओं से, व्यक्तियों से जाकर जुड़ते हो। ज़रा अद्वैत से जुड़ो, ज़रा उससे जुड़ो जहाँ न वस्तु है, न व्यक्ति है, न विचार है। सिर्फ़ तब मोह कड़वा नहीं होगा।

‘मीठा’ का अर्थ यह नहीं है कि मीठा, ‘मीठा’ का अर्थ है - ‘नहीं कड़वा’।

बात समझ रहे हो?

अगर तुमने ‘मीठा’ को मीठा बनाया तो वो कड़वे जैसा ही हो जाएगा, क्योंकि मीठा और कड़वा एक हैं - दोनों द्वैत की दुनिया के हैं।

यहाँ पर 'मीठा' शब्द के दो अर्थ हो सकते हैं। अगर द्वैत की भाषा में लोगे तो 'मीठे' का अर्थ होगा - वो मीठा जो कड़वे का द्वैत युग्म है, जो हमेशा कड़वे के साथ रहता है।

और यहाँ पर जब कहा जा रहा है 'मीठा', तो उसका अर्थ है- वो मीठा, जो कड़वा नहीं है। और कड़वा इस तरह नहीं है कि न कड़वा, न मीठा।

बात समझ रहे हो?

(श्रोताओं को एक कलम दिखाते हुए) ये कलम है, इसके दो सिरे हैं, ये जैसे द्वैत के दो सिरे हैं। इसके एक सिरे को मैं ऐसे भी खारिज कर सकता हूँ कि ये बड़ा बेकार सिरा है। तो मैंने क्या किया? मैंने विपरीत सिरा पकड़ लिया। ये काम द्वैत की दुनिया में होता है, ये हमारा साधारण मोह है।



इस साधारण मोह में एक सिरा मीठा होता है, और दूसरा उतना ही कड़वा। तो एक सिरे को खारिज करने के लिए हम क्या करते हैं? उसके दूसरे सिरे को पकड़ लेते हैं। ये एक तरीका है, एक सिरे को छोड़ने का।

दूसरा तरीका क्या है, एक सिरे को छोड़ने का? दोनों सिरों को ही फेंक दिया, क्योंकि दोनों एक साथ हैं, एक के साथ दूसरा जुड़ा हुआ है।

एक को छोड़ना है, तो दोनों को छोड़ो।

कड़वे को छोड़ना है, तो कड़वे और मीठे दोनों को छोड़ो, क्योंकि दोनों हमेशा एक साथ हैं। मूर्ख हैं वो जो एक सिरे को छोड़कर दूसरे को पकड़ते हैं, क्योंकि दूसरा पहले के साथ ही है। विपरीत की तलाश हमेशा तुम्हें फँसाकर रखेगी।

जानते हो लोग दुखी क्यों हैं? इसलिए नहीं कि दुःख आवश्यक है, इसलिए क्योंकि उन्हें सुख की तलाश है। सुख की तलाश, दुःख को स्थायी बना देती है। जो सुख को पकड़ता है, वो दुःख को भी पकड़ लेता है।

जिसे दुःख वास्तव में छोड़ना होता है, वो सुख और दुःख दोनों को फेंक देता है।

अर्थ समझो यहाँ पर।

नानक को कड़वे को छोड़ना है, कह रहे हैं कि मीठा चाहिये। पर नानक ने कड़वे को ऐसे छोड़ा कि कड़वे और मीठे दोनों को ही फेंक दिया - इसी में तो बोध है।

समझ में आ रही है बात?

(अद्वैत बोधस्थल, 2014)

प्रेम – आत्मा की पुकार

उठा बगूला प्रेम का, तिनका चढ़ा आकाश। तिनका तिनके से मिला, तिनका तिनके पास।।

~ संत कबीर

आचार्य प्रशांत: प्रेम से मन बचता ही इसीलिये है, उसको तमाम सीमाओं, वर्जनाओं में बाँधता ही इसीलिये है, उससे संबंधित नफ़े-नुकसान के तमाम किस्से गढ़ता ही इसीलिए है, क्योंकि अदम्य होता है प्रेम - एक विस्फोट की तरह। ऐसी उसकी असीम शक्ति होती है, कि उसके आगे न मन ठहर सकता है, न मन के तमाम तर्क।

जो हमारा साधारण प्रेम होता है, आदमी-औरत के प्रति, जो खिंचाव होता है मान-सम्मान के प्रति, जो आकर्षण होता है वस्तुओं के प्रति, इसी में बड़ी ताकत आ जाती है। जबकि ये वास्तविक प्रेम की छाया भर भी नहीं है।

लेकिन देखा है, जब किसी स्त्री से, पुरुष से, प्रेम की लहर उठती है, तो जीवन में कैसी खुशबू, बहार जैसी आ जाती है? कैसी ताज़गी, कैसी ऊर्जा, जैसे चारों तरफ़ एक उत्सव हो। और ये बड़ा साधारण प्रेम है।

पूरा अस्तित्व लगता है जैसे नाच रहा हो, फूले नहीं समाते, अघाये-अघाये फिरते हो। ऐसा लगता है जैसे मुट्ठी में आकाश कैद कर लिया हो, जैसे सब कुछ मिल गया हो। ये अनुभव तो हुआ ही होगा? कभी गुज़रे ही होंगे इससे। तो ये तो साधारण आकर्षण है, इसी में इतनी तीव्रता होती है।

वास्तविक प्रेम, आध्यात्मिक प्रेम, वो तो वास्तविक रूप से अदम्य होता है।

तुम्हारा साधारण प्रेम तो एक सीमा के बाद दबाया जा सकता है, कुचला जा सकता है। तुम जानते हो, तुम्हें अच्छे से पता है प्रेम की ताकत का। उसके आगे तुम्हारे सारे तर्क हार जाते हैं। असल में 'हारना' कहना भी अतिशयोक्ति होगी।

विस्फोट के समक्ष बंधन हारते नहीं है, क्षण भर में टूट जाते हैं। हार और जीत तो ऐसा लगता है जैसे, कम से कम घमासान की, युद्ध की, खिंचाव की, कोई सम्भावना हो। जैसे कुछ हद तक बराबरी का सौदा हो। यहाँ तो प्रेम ऐसा कि उसके आगे सारे बंधन समझ ही नहीं आ रहा कि गए कहाँ।

तो कबीर कह रहे हैं – ‘भव के जैसा उठता है। “उठा बगूला प्रेम का,” एक ऐसी लहर, जिसमें पूरा सागर समा गया हो, इतनी बड़ी लहर। तो सागर की विशालता, और लहर की गति। सागर की अनंतता और लहर-सा पागलपन - इन दोनों को मिला दो, इसका नाम है ‘प्रेम’।

“उठा बगूला प्रेम का,”

अब कहाँ बंधन-बंधन का ज़िक्र भी अच्छा लगता है, बात ही पीछे छूटी। इस आवेग को, इस लहर को, इस उन्मत्तता को, कैसे करोगे काबू में? भक्ति-सूत्र कहते हैं, “मत्तो भवति, आत्मारामो भवति।” मस्त हो जाते हो, आत्माराम हो जाते हो, बिल्कुल मस्त-मौला।

“तिनका चढ़ा आकाश,”

और इसीलिए तो तिनका डरता है, क्योंकि जब अपनी सीमित दृष्टि से, अपनी तिनके जैसी दृष्टि से तिनका जब स्वयं को देखता है, तो उसे यकीन ही नहीं होता कि वो आकाश पर चढ़ सकता है। तिनका ही तो है। तर्क उठता है, “अरे तिनके, हैसियत में रह, अपनी औकात देख। तू आकाश पर चढ़ेगा?” तिनका डरता है। कहता है, “पता नहीं क्या नुकसान हो जाए, मेरी क्या सत्ता? पता नहीं क्या खो बैठूँ?”

तो प्रेम का रास्ता चलने से मन सदा डरता है।

कबीर कहते हैं, “प्रेम तो बस, उसी सूरमा के बस का है, जो जात बरन कुल खोने को तैयार है।”

डरपोक और कायर मन के लिए प्रेम है ही नहीं। और बड़ी विलक्षण घटना घटती है तब। बाहर से देखो तो तिनका, ‘तिनका’, और तिनके आकाश में पाए नहीं जाते। पर ये तिनका चढ़ गया आकाश। कैसे? जब तक तिनका, ‘तिनका’ है, आकाश में चढ़ सकता नहीं। इस तिनके ने आकाश को अपने भीतर समा लिया है, और ये आकाश में समा गया है।

ये कैसी अजीब बात है? बाहर से देखो तो ‘तिनका’ और उसका दिल खोलो तो ‘आकाश’। दूसरा तिनका देखे तो यही कहे कि “तिनका है,” और आकाश की दृष्टि से देखो तो पता चले कि आकाश हो गया। तिनका ‘मन’ है, तिनका ‘देह’ है, आत्मा ‘आकाश’ है।

मन का आत्मा की पुकार को जवाब देना, खिंचे चले आना - यही प्रेम है।

और जब तिनका खिंचता है, तो इसका 'तिनका' होना मिट जाता है। ऐसे-ऐसे काम होने लगते हैं, जो तिनका कभी कर ही नहीं सकता था।

“तिनका चढ़ा आकाश”

अनंत आकाश में तिनका? हो ही नहीं सकता था। तिनके की जगह तो पाँव तले है। वास्तव में फिर वो 'तिनका' रह नहीं जाता। यही उसकी परम उपलब्धि है, और यही उसका परम डर भी है।

परम उपलब्धि ये कि चढ़ जाएगा आकाश पर, और परम डर ये कि जो आकाश पर चढ़ेगा, वो अब 'तिनका' नहीं कहा जा सकता। तिनका मर गया। बहुत डरता है, कहता है, “बहुत कुछ पा लूँगा, पर स्वयं को खो दूँगा।”

जितना बहुत कुछ पाने का आकर्षण है, उतना ही अपने आप को खो देने का डर भी। मामला बराबरी का बना रहता है, एक तरह का स्टेलेमेट, उहापोह। और कुछ होता नहीं जीवन भर। बस आत्मा की पुकार और संसार की आसक्ति, इनके बीच में इंसान का जीवन व्यर्थ होता रहता है।

न तो वो ये हिम्मत कर पाता है कि पूरे तरीके से समर्पित हो जाए, आत्मा के आमंत्रण को स्वीकार कर ले, इतनी हिम्मत नहीं दिखा पाता। और न ही वो ऐसा बहरा हो पता कि उसे अब वो पुकार सुनाई ही न पड़े। तो विचित्र स्थिति रहती है। एक तरफ राम पुकारते हैं, दूसरी तरफ माया खींचती है, और तुम अनिर्णय में झूलते रह जाते हो।

कबीर का 'तिनका' अनिर्णय से मुक्त हो गया है, वो गया राम के पास। अब वो राम ही हो रहा। जैसे कबीर अपने लिये कहते हैं, “क्या अब राम की पूजा अर्चना करूँ, अब तो राम ही हो रहा, क्या आरती करूँ? किसको स्मरण करूँ?”

“तिनका चढ़ गया आकाश”

“तिनका, तिनके से मिला, तिनका, तिनके पास” - तिनका।

तिनका तिनके से मिला, ऐसे मिला कि - तिनका, तिनके पास। तिनके ही तिनके हैं। 'तिनका' होने का अर्थ ही है, इतना ज़रा-सा होना, कि तुम्हारे जैसे बहुत सारे होंगे। 'तिनका' होने का अर्थ ही है - भीड़ में एक होना। भीड़ ही भीड़ है, तिनके ही तिनके हैं, वैविध्य ही वैविध्य है। और तिनका उलझा हुआ है, वैसे ही अनिर्णय में है जैसे तुम अनिर्णय में हो।

बता रहे हैं कबीर हमें कि ये असम्भाव्य घटना घटी कैसे। तिनका चढ़ा कैसे आकाश पर? तो तिनकों की भीड़ में एक हमारा भी तिनका है - उलझा, डरा, शंकित, बंटा। पुकार रहा है, “आकाश,” पर बंधा हुआ है धरती से। आकाश का प्रेम खींचता है, पर धरती का बंधन बड़ा सघन है।

ऐसे में तिनका एक दूसरे तिनके से मिलता है। ये तिनका भी दिखता तिनके जैसा है, पर इसके हृदय में आकाश का वास है।

“तिनका, तिनका से मिला”, अब ये कोई साधारण मिलन नहीं है, ये बड़ी विरल घटना है। कोई ऐसा मिल जाए तुमको, जो

<https://www.The-Gyan.in>

दिखने में तुम्हारे जैसा हो, पर जो अपने भीतर आकाश समेटे हुए हो। और जब ऐसा हो जाता है, तब, “तिनका, तिनके पास”। तब जिसका था, उसको

वापस चला जाता है, ‘तिनका- जिसका था, तिनके- उसी को, वापस-पास’।

“तिनका, तिनके से मिला, तिनका, तिनके पास,”

‘तिनका’ होना तुम्हारी नियति नहीं, तुम्हारा सत्य नहीं।

तुम जो हो मात्र वही तुम्हारा सत्य है, वो नहीं जो तुम दिखते हो।

तिनका, ‘तिनका’ दिखता भर है, है वो आकाश ही। तिनका भी आकाश, तिनके को खींचने वाली पृथ्वी भी आकाश। यही कारण है कि तिनका जब आकाश चढ़ भी जाता है, तो भी दिखता वो बाहर से तिनके के ही समान है और उसे इसमें कोई अड़चन भी नहीं होती है।

वो कहता है, “ठीक, अब तिनके जैसे दिखते भर हैं। जान हम गए हैं कि तिनके नहीं हैं, अब कुछ भी दिखें हमें क्या परेशानी? दिखें या न दिखें, उसमें भी कोई परेशानी नहीं। मृत्यु का खौफ भी गया। दिखने से संबंधित जो कुछ था, अब वो महत्त्वपूर्ण रहा नहीं, इन्द्रियतगत जो कुछ था, अब वो महत्त्वपूर्ण रहा नहीं। अब तो बस मौज है।”

“साहब सेवक एक संग खेले सदा बसंत।”

तिनका मिल गया आकाश से, सेवक मिल गया साहब से।

उलटि समाना आप में, प्रगटि अनंत। साहब सेवक एक संग, खेलें सदा बसंत॥

~ संत कबीर

अन्य तिनके देखेंगे तो कहेंगे कि ये एक तिनके का दूसरे तिनके पर असर है, ये गुरु तिनके का शिष्य तिनके पर असर है। इससे ज़्यादा वो सोच भी क्या सकते हैं? तिनका बुद्धि, इससे आगे क्या जाएगी? वो कहेंगे, “देखो प्रभाव में आ गया, देखो पागल हो गया, देखो तिनका होकर आकाश पर चढ़ने की व्यर्थ दुष्चेष्टा कर रहा है। दुःसाहसी है, मरेगा।”

वो जानेंगे भी नहीं कि खेल तिनकों का है ही नहीं। बात तिनकों से बहुत आगे की है। तिनका, तिनके से नहीं मिला है, आकाश, आकाश से मिल गया है। किसी का किसी पर कोई प्रभाव नहीं है। प्रभावित करने के लिए कोई दूसरा होना तो चाहिए न।

अनंत, जब अनंत से मिले तो कौन किसे प्रभावित करेगा? और कौन किससे मिला? कोई घटना घटी ही नहीं है। जो जैसा था वैसा ही है, बस कुछ भ्रम दूर हो गए हैं।

सब कुछ वैसा ही है, बस कुछ भ्रम दूर हो गए हैं। दृष्टि साफ़ हो गयी है। दृष्टि के साफ़ होने भर से, ऐसी ऊर्जा, ऐसा उत्सव, ऐसी मस्ती, ऐसा पागलपन आया कि वो चढ़ा जा रहा है, चढ़ा जा रहा है।

और नीचे से बाकी तिनके मचाते होंगे शोर, हो सकता है नीचे से वारंट भेज देते हों, समन भेज देते हों। फ़ौज और पुलिस भी लगा देते हों कि देखो, “सीमाएँ तोड़ रहा है। बिना वीसा के आसमान पर चढ़ा जाता है, उल्लंघन कर रहा है वर्जनाओं का।” पर अब वो तो कर रहा है। “उठा बगूला प्रेम का”, उसे रोक ही नहीं पाओगे तुम।

जिसके कदम प्रेम में उठते हैं वो स्वयं भी नहीं रोक सकता अपने कदमों को, ज़माना क्या रोकेगा!

दुनिया तुमसे कहने आए, “रुक जाओ,” तो कहना, “रुक सकता तो रुक जाता, तुम्हारे रोके क्या रुकूँगा? अरे, मैं अपने रोके नहीं रुक पा रहा। तुम मुझसे क्या परेशान हो, मैं खुद अपने आप से बहुत परेशान हूँ। मैं कब चाहता था जाना? मैंने तो भरसक कोशिश की, कि न हो। मेरे बस में जितना था, मैंने सब कर डाला, अपना सारा ज़ोर आजमा लिया। अपनी ओर से जितने दौंव-पेंच, हथकंडे हो सकते थे, अपनी सारी कुटिलता लगा दी। अब तो फँस गया, अब तो छल लिया छलिया ने।”

“तुम आए हो मुझे रोकने, मैं कह रहा हूँ, मेरी मदद कर सकते हो तो कर दो। अरे, मैं खुद नहीं जाना चाहता। कौन-सा तिनका आकाश पर चढ़े? मुझे रोक सकते हो तो रोक लो, मदद करो मेरी। लो हाथ पकड़ो मेरा। क्या पता तुम्हीं रोक लो।” और ज्यों ही ये कहोगे, तिनका, तिनके से मिल जाएगा, एक और तिनका भी आकाश पहुँच जाएगा। (हँसते हुए) ऐसा ही होता है। क्या कैसे होना है, तुम जानते नहीं।

जो तुमसे कहते हो कि यहाँ न आओ, उनसे कहो, “तुम भी आओ, और जो बाकी लोग हैं, उन्हें भी वापस लेकर चले जाओ। असल में वो पूरी सभा ही मुक्ति कि तलाश में हैं। फँसे हुए लोग हैं, तुम आओ और उन्हें मुक्ति दे दो। मुझ एक को क्या मुक्त कराते हो, मैं ही भर थोड़े ही फँसा हूँ? और भी कई हैं जो बेचारे फँस गए हैं। आओ, सबको बचा लो, हाथ पकड़ो मेरा।”

हाथ पकड़ ज़रूर लेना ज़ोर से, उड़ान के समय सीट-बेल्ट बाँधनी पड़ती है। फिर भागने न पाए। तुम्हारे साथ-साथ वो भी आकाशीय हो जाएगा। और वास्तव में कुछ हुआ भी नहीं होगा। होने को है क्या? व्यर्थ का सपना, वो भी खौफ़नाक - हट जाएगा।

(कुछ श्रोता मुस्कुराते हैं)

मुस्कुराते क्या हो? यही जीवन है हमारा।

पहले तो सपना है, अवास्तविक। दूसरे, खौफ़नाक है, डरावना।

और तुम इसे पकड़े बैठे हो। अरे! कोई मधुर सपना हो, और देख रहे हो, तो समझ में भी आता है। बड़ा ज़ालिम सपना है, पिट रहे हो तुम, हालत खराब है, पर सपना देखे जा रहे हो। अब ये सपना यदि टूटे, तो कुछ हुआ है क्या वास्तव में? बस - तिनका,

<https://www.The-Gyan.in>

तिनके पास। जो जैसा था, वैसा दिख गया है। यथार्थ सामने है - तथाता। कोई घटना घटी नहीं है वास्तव में। ये महाक्रांति, अ-क्रांति है।

एक बुजुर्ग आए एक दिन सत्र में। वो पूछने लगे, “ये आपने बिना लिफ्ट की बिल्डिंग में, सबसे ऊपर वाली मंज़िल पर क्यों कार्यक्रम रखा है?” वो सुनेंगे इस सत्र को विडियो में, तो समझ जाएँगे। अरे! तिनके को आकाश चढ़ना है या नहीं? लिफ्ट पर बैठकर नहीं आते।

प्रेम का बगूला उठता है, तब चढ़ा जाता है। सीढ़ी नहीं गिनी जातीं, प्रेम के पंखों पर आते हैं।

.....

(अद्वैत बोधस्थल, 2015)



सम्बन्ध क्या हैं?

प्रश्नकर्ता: सम्बन्धों को कैसे बनाए रखें?

आचार्य प्रशांत: पहले यह समझना पड़ेगा ‘सम्बन्ध’ माने क्या? यह शब्द जब हमारे दिमाग में आता है तो इसके दो अर्थ हो सकते हैं।

ध्यान से समझिएगा।

एक अर्थ तो यह है कि कुछ शब्द हैं जिनको हम सम्बन्ध मान लें—दोस्त, माँ, बाप, पति, पत्नी, बहन, भाई। हम कहते हैं इसका अर्थ है—सम्बन्धित होना। यह सम्बन्ध हैं। जीवन में यही तो सम्बन्ध होते हैं—मालिक-नौकर, शिक्षक-छात्र—यही तो सम्बन्ध होते हैं। तो इन शब्दों को हम सम्बन्ध मान लें।

और मुझे ऐसा लग रहा है कि रोहित जब कह रहे हैं, “सम्बन्धों को कैसे बनाए रखें?” तो ‘बनाए रखें’ से मतलब ही यही है कि इस तरह के जो सम्बन्ध हैं, उनको कैसे वैसा ही रखा जाए जैसा उनको होना चाहिए।

‘होना चाहिए’ का क्या अर्थ है? कि हमें पहले ही पता है कि अगर माँ है और बेटा है तो उनमें ‘इस’ प्रकार का सम्बन्ध होना चाहिए। थोड़ा बहुत दाँप-बाँप हो सकता है, पर अगर ज़्यादा विचलन हो, तो हमें स्वीकार नहीं होगा।

<https://www.The-Gyan.in>

अगर दो दोस्त हैं तो उनमें 'ऐसा' ही सम्बन्ध होना चाहिए। और जैसा पहले से ही निर्धारित है कि 'ऐसा' सम्बन्ध दो दोस्तों के बीच में होता है, उससे हटकर अगर कोई सम्बन्ध बन रहा है तो हमको बड़ी अजीब बात लगेगी। हम स्वीकार नहीं कर पाएँगे।

सम्बन्धों को देखने का एक तरीका तो यह है कि सम्बन्धों का अर्थ है—दो लोगों के बीच में बंधा-बंधाया रिश्ता। दो लोगों का जो आचरण होता है वह इस-इस प्रकार से हो, उसके कुछ नियम—यह है सम्बन्ध। और शायद रोहित ऐसे ही सम्बन्धों की बात कर रहे हैं।

सम्बन्ध एक दूसरे प्रकार के भी होते हैं। थोड़ा उसको देखेंगे। वह दूसरा प्रकार होता है कि—अभी जब तुम यहाँ बैठे हुए हो और तुम्हारे हाथ में एक कॉपी है और एक पेन है, तो तुम उस से सम्बन्धित हो।

निश्चित रूप से सम्बन्धित हो!



तुम यहाँ पर बैठे हो, मेरे साथ हो, मेरी बातें सुन रहे हो, तुम मुझसे सम्बन्धित हो। मैं तुमसे बात कर रहा हूँ, तो मैं तुमसे सम्बन्धित हूँ। और ज़रूरी नहीं है कि यह जो सम्बन्धित होना है, यह पहले से ही परिभाषित हो।

बड़ा मुश्किल है पहले से ही परिभाषा कर पाना कि अभी यह जो घट रहा है, यह क्या है। इसको तुम एक शब्द में कैद नहीं कर पाओगे। ठीक-ठीक देखा जाए तो इसमें कुछ-कुछ दोस्ती जैसा भी है, कुछ-कुछ शिक्षा जैसा भी है, कुछ ऐसी आत्मीयता है जो घरों में पाई जाती है, तो तुम कह सकते हो कि मैं बड़ा भाई हूँ अभी। तुम एक शब्द में इसको सीमित कर ही नहीं पाओगे।

मैं पूछूँ कि जो तुम्हारे पास किताब है, उससे तुम्हारा क्या रिश्ता है, तो तुम उसको किस शब्द में सीमित करोगे? और सीमित कर नहीं पाओगे क्योंकि उस किताब से तुम्हारा रिश्ता निरंतर बदल भी रहा है। जब तुम उसे नहीं पढ़ रहे, जब तुम उसे दरकिनार कर रहे हो, तो तुम्हारा उससे एक रिश्ता है। पूरे सेमेस्टर उसे हाथ नहीं लगाते तो एक रिश्ता है। और परीक्षा के दिनों में वही किताब क्या हो जाती है? बड़ी महत्वपूर्ण!

ज़्यादातर समय उस ही किताब के साथ बीतने लगता है जिसको तुमने पिछले कुछ दिनों में बहुत ध्यान से देखा भी नहीं था। रिश्ता बदल गया। क्या नाम दोगे? और मज़े की बात यह है कि साल पूरा होते ही वही किताब बंद होकर कहीं रख दी जाती है। रिश्ता फिर बदल गया। क्या नाम दोगे?

तो एक सम्बन्ध तो वह है जो अतीत से आ रहा है—घर, परिवार, राष्ट्र, दोस्ती-यारी। और वह पूर्व निर्धारित है। पहले से ही पता है कि ऐसा है।

“मैं इसका दोस्त हूँ और दोस्ती में ऐसा-ऐसा किया जाता है,” बात खत्म।

“यह मेरी बहन है, यह मेरा भाई है, और इनका साथ ऐसा रिश्ता होता ही है। दुनिया में हर भाई का हर बहन से यही रिश्ता होना है,” बात पक्की।

दूसरा तरीका है रिश्तों को देखने का कि—रिश्तों में कोई अतीत नहीं होता। रिश्ता ठीक अभी का होता है। अगर तुम मुझे अभी ध्यान से सुन रहे हो तो बढ़िया रिश्ता है, बड़ा अच्छा सम्बन्ध है। अगर अभी कुछ लिख रहे हो किताब पर, तो उस किताब से तुम्हारा बड़ा गहरा और घनिष्ठ सम्बन्ध है।

और इसी तरीके से दो प्रकार का जीवन होता है। एक जीवन तो वह कि मुझे पहले से ही पता है कि मेरा किससे क्या रिश्ता है और उसको जीना कैसे है, और मैं उसको उसी तरीके से जिए जा रहा हूँ। कोई मेरा भाई है, तो मुझे पता है भाई के साथ अच्छे से रहना चाहिए, भाई मुसीबत में हो तो मदद करनी ही पड़ेगी। क्यों? क्योंकि ऐसा सिखाया ही गया है। और यह बात अतीत से चली आ रही है।

दूसरा यह है कि जो मेरा भाई है उससे ठीक अभी एक वास्तविक दोस्ती है, वास्तविक मित्रता है, और उस वास्तविक मित्रता के कारण मुझे अच्छा लगता है उसके पास होना, उससे बात करना, उसकी मदद करना।



क्या करना चाहोगे? अपने भाई की मदद इसलिए करना चाहोगे क्योंकि वह तुम्हारा भाई है, या इसलिए करना क्योंकि तुम्हें वह बहुत पसंद है, और भाई नहीं भी होता तो बहुत अच्छा दोस्त होता?

पहला विकल्प—क्योंकि वह भाई है। एक ही घर में रहते हो और भाई हो तो ऐसा होना ही पड़ेगा। पहले से ही एक रिश्ता निश्चित कर दिया गया है कि यह तो मेरा भाई है, ऐसा तो होना ही पड़ेगा इसके साथ। तो एक तरीका तो यह है अपने भाई के साथ होने का।

और दूसरा विकल्प कि—यह भाई नहीं भी होता तो भी मेरी इससे मित्रता इतनी गहरी है कि मुझे इसके साथ होना बहुत अच्छा लगता है। फ़िक्र किसको है कि भाई है या नहीं। भाई कम है दोस्त ज़्यादा है।

इन दो तरीकों में से ज़्यादा जीवित तरीका कौन सा है?

प्र: दूसरा।

आचार्य: तो इसका मतलब है कि आप अभी साथ हैं मेरे। बढ़िया! (प्रश्नकर्ता से पूछते हुए) रोहित, सम्बन्ध समझ में आ रहे हैं?

एक चीज़ होती है 'रिलेशन-शिप', पहले से ही बनी हुई है। जब पहले से ही सोच कर बैठे हो कि इस व्यक्ति से मेरा ऐसा सम्बन्ध होना ही है, तो उस सम्बन्ध में कुछ नया नहीं रह जाता। कोई ताज़गी नहीं रह जाती, कोई जीवन ही नहीं रह जाता।

दूसरी चीज़ होती है—ठीक अभी-अभी सम्बन्धित होना। उसको हम रिलेशन-शिप की जगह 'रिलेटिंग' कह सकते हैं, क्योंकि वह ठीक अभी हो रहा है। इसमें कुछ दूसरी बात होती है। इसमें जान होती है।

इसमें असलियत होती है।

अब यह तुम्हारे ऊपर है कि तुम किस तरीके के रिश्ते रखना चाहते हो। पर इतना मैं कहे देता हूँ कि जहाँ कहीं भी रिश्ते सिर्फ़ कुछ शब्दों के नाम भर होंगे, वहाँ उन रिश्तों में कुछ होगा नहीं। रिश्ता चल रहा होगा, पर वह ऐसे ही चल रहा होगा, जैसे एक जेल में दो कैदी साथ-साथ चल रहे होते हैं कि उनके पास कोई विकल्प ही नहीं है।

अब एक साथ डाल ही दिए गए हैं तो एक साथ रहना ही है। उनका कोई प्रेम नहीं है आपस में, उनकी कोई मैत्री नहीं है आपस में। एक विचित्र-सी मजबूरी भर है। निभा रहे हैं!

रिश्ते निभाने की चीज़ नहीं है। रिश्ते आनंद की बात है। सम्बन्धित होना मौज की बात है।

मैं अगर तुमसे सम्बन्धित हूँ तो मुझे अच्छा लग रहा है तुमसे बात करके। और मैं चाहूँ तो निभा भी सकता हूँ। बहुत मौके ऐसे देखे होंगे कि दिखता होगा कि बस रिश्ता ढोया जा रहा है। जब रिश्ता ढोया जाता है तो बड़ी मुर्दा चीज़ हो जाती है। फिर उसमें बोरियत होती है, फिर उस से छोड़ने का मन करता है।

एक शायर की पंक्तियाँ हैं, “प्यार को प्यार ही रहने दो, कोई नाम न दो,” और हम नाम दिए बिना मानते नहीं हैं।

हमें अच्छे से पता है कि यह तो भाई है। सगा भाई! इससे इतनी दूरी तक जाया जा सकता है। और यह है चचेरा भाई। तो इस से इतनी ही दूरी तक जाऊँगा। फिर कोई और दूर का भाई है। और कोई बस दोस्त है। पता है कि इतनी ही दूरी तक जा सकते हैं।

हमने हज़ार नाम दे रखे हैं, हमारे जो रिश्ते हैं वह नामों में कैद हैं। फिर इसी कारण छटपटाहट होती है, क्योंकि हम व्यक्ति को देखते ही नहीं।

दोस्ती, मैत्री या प्रेम तुम आदमी से करोगे या एक शब्द से करोगे?

पर तुम्हारे सामने एक व्यक्ति खड़ा हो और तुम्हें व्यक्ति दिखाई ही ना दे, सिर्फ़ रिश्ते का नाम दिखाई दे, तो तुम्हारे जीवन में मित्रता आएगी कहाँ से? तुम्हारे सामने एक आदमी खड़ा है, तुम्हें दिखाई दे रहा है कि भाई है। भाई है तो इसके साथ अच्छा ही होना है। तुम्हारे सामने एक दूसरा आदमी खड़ा है, तुम्हें वह आदमी नहीं दिखाई दे रहा। तुम्हें बस यह दिखाई दे रहा है कि मैं इसे जानता नहीं, या यह तो पड़ोसी के यहाँ का है, और पड़ोसियों के परिवार से हमारी दुश्मनी रही है।

तुम्हें व्यक्ति नहीं दिखाई दे रहा। तुम्हें एक रिश्ता दिखाई दे रहा है। जब व्यक्ति दिखाई ही नहीं दे रहा और अतीत से आया हुआ एक पूर्व-निर्धारित रिश्ता भर दिखाई दे रहा है तो फिर कुछ भी होने की सम्भावना रहेगी नहीं।

व्यक्ति को देखना असली बात है। और उस व्यक्ति के अतीत को देखना एक शब्द को देखने की बात है। मैं तुमसे बात कर रहा हूँ। यह पहली बार नहीं है कि तुमसे बात कर रहा हूँ। मैं अभी यह देखूँ कि अभी तुम कैसे हो, और अभी तुम सुन रहे हो बड़े ध्यान से, या मैं यह याद करूँ कि अतीत में तुम कैसे थे?

<https://www.The-Gyan.in>

तुमसे जो मेरा सम्बन्ध है, मैं उसको अतीत से बाँधकर नहीं रख सकता। मैं यह नहीं कह सकता कि अतीत में यह कैसे थे, उसी से निर्धारित होगा कि मेरा इनसे रिश्ता क्या है, और उसी से निर्धारित होगा कि अभी मेरा इनसे व्यवहार क्या है।

तुम अभी जैसे हो मेरे लिए बहुत अच्छे हो, और इतना काफ़ी है। किसी अतीत की आवश्यकता नहीं है। तुम्हारे सामने जो व्यक्ति बैठा है उसे देखो। उससे तुम अपने सम्बन्ध का नाम मत देखो। वह काफ़ी है!

घर जाते हो तो यही मत करो कि मुझे पता है यह लोग कौन हैं—माता हैं, पिता हैं, यह बहन बैठी है और वह भाई बैठा है, वह नौकरानी है, वह पड़ोसी है, यह दोस्त हैं। तुमने किसी इंसान को नहीं देखा। तुमने सिर्फ़ लोगों के माथे पर रिश्तों का ठप्पा लगा दिया। तुम उस व्यक्ति को देख ही नहीं पा रहे ठीक से क्योंकि तुमने पहले ही कह दिया—“यह पिता है।” जब तक पिता को देखोगे, इंसान को नहीं देख पाओगे।

और यही कारण है कि हमारे सम्बन्धों में इतनी दूरी बनी रहती है। क्योंकि हम शब्दों से चिपके हुए हैं, ‘पिता!’ उस व्यक्ति को देखा कभी ठीक-ठीक? अब बेटा बनकर देखोगे तो बाप ही दिखाई पड़ेगा। व्यक्ति को देखो और फिर असली घनिष्ठता आ पाएगी, फिर दोस्ती कर पाओगे, फिर प्रेम की सम्भावना होगी।

सम्बन्ध नहीं, व्यक्ति! सम्बन्ध अतीत का होता है, व्यक्ति अभी का होता है—इसी पल, इसी क्षण।

.....

(उत्तर प्रदेश, 2013)

सम्बन्ध लाभ-आधारित, तो प्रेम-रहित

प्रश्नकर्ता: सर, मैं परीक्षा में अनुत्तीर्ण न हो जाऊँ, इस वजह से पढ़ता हूँ। ऐसा क्यों नहीं होता कि प्रेम है इसलिए पढ़ूँ?

आचार्य प्रशांत: तुम्हारे लिए पढ़ने का मतलब ही यही है – पढ़ाई से कुछ और पाना। और उसमें भी फिर तुम्हारा दोष नहीं है, ये बात ही प्रभावों की है।

बचपन से कभी यह तो बोला ही नहीं गया न कि इसलिए पढ़ो क्योंकि पढ़ने में खूबसूरती है। हमेशा यही कहा गया, “पढ़ोगे, लिखोगे तो बनोगे नवाब।” अब यह तो नहीं कहा गया, “पढ़ो-लिखो क्योंकि पढ़ने में मौज है।” बल्कि यह कहा गया, “इसलिए पढ़ो, लिखो ताकि नवाब बन सको।”

अब अगर बिना पढ़े-लिखे ही कोई नवाब बन सकता हो, तो कोई क्यों पढ़े-लिखे? क्योंकि असली चीज़ क्या है? नवाब बनना। पढ़ना-लिखना तो बस एक तरीका है, एक माध्यम है, नवाबी का। अगर नवाबी बिना पढ़े-लिखे ही मिल जाए, तो फिर क्यों पढ़े-लिखे? आप सड़क पर चलते हो, कहीं पहुँचने के लिए। अगर उड़कर ही वहाँ पहुँच जाओ, तो सड़क की ज़रूरत ही क्या है?

तुम्हारे लिए पढ़ाई एक सड़क की तरह है, जिसका तुम प्रयोग कर रहे हो कहीं और पहुँचने के लिए। इसीलिए तुम्हें पढ़ाई से प्यार नहीं है, क्योंकि आज तक किसी को सड़क से प्यार नहीं हुआ है। सड़क का तो बस उपयोग किया जाता है, और उपयोग करके उसे छोड़ दिया जाता है। तुम पढ़ाई का बस उपयोग करते हो, शोषण करते हो, कि कुछ नंबर आ जाएँगे, उन नंबरों से नौकरी लग जाएगी, नौकरी से पैसा मिल जाएगा, और फिर पता नहीं तुम्हारी क्या-क्या कल्पनाएँ हैं।

तो तुम शोषण कर रहे हो पढ़ाई का!

अपनी पुरानी किताबों को देखो तुमने उनके साथ क्या किया है। पिछले सेमेस्टर की किताबों को देखो, तुमने उनके साथ क्या किया? तुम बिल्कुल समझ जाओगे। तुमने करीब-करीब शोषण किया है उन किताबों का। तो प्यार थोड़ी ही है पढ़ाई से, तुम्हें किताबों की संगति अच्छी थोड़ी ही लगती है।

आज तुम्हें पता चल जाए कि बिना पढ़े भी तुम्हारे नंबर आ जाएँगे, तुम पढ़ोगे नहीं। आज तुम्हें पता चल जाए कि बिना कॉलेज जाए भी तुम्हें डिग्री मिल जाएगी, तुम कहोगे, “ठीक! डिग्री लेने भी नहीं आऊँगा, कोरियर कर देना।”

(श्रोता हँसते हैं)

तो जब तुम्हारी नज़र पढ़ाई पर है ही नहीं, तो तुम्हें पढ़ाई से प्रेम कैसे हो सकता है। पढ़ रहे हो यहाँ, नज़र है वहाँ। वहाँ क्या है? वहाँ परिणाम है, वहाँ नौकरी है।

पढ़ाई यहाँ है, नज़र वहाँ है, तो अब पढ़ाई में मन लगे कैसे?

तुम पढ़ने के लिए कभी पढ़ो तो। आज तुम्हें पता चल जाए कि किसी एक अध्याय से परीक्षा में कोई प्रश्न नहीं आएगा, तो तुम उस अध्याय को पढ़ोगे नहीं। अब तुम मुझे बता दो कि तुम्हारा रिश्ता क्या है पढ़ाई से?

किताब भी कभी पूछती होगी तुमसे, “ये तो बताओ तुम मेरे कौन हो?” तो तुम कहते होंगे, “शोषक।” बुरा लग रहा है न सुनने में? सोचो तुम्हें सुनने में बुरा लग रहा है, किताबों को कितना बुरा लगता होगा? तुम उनको कैसे घृणा की नज़र से देखते हो।

“फिर सामने आ गयी,”

और जैसे ही नज़रों से हटती है, कैसे खुश हो जाते हो। “समय खत्म हुआ पढ़ने का, चल हट।”

तुम देखो तो कि किताब से तुम्हारा सम्बन्ध क्या है, ज्ञान से तुम्हारा सम्बन्ध क्या है। तुम देखो कि ज्ञान से तुम्हारा सम्बन्ध ही घृणा का है। घृणा के सम्बन्ध में कहाँ से चैन मिलेगा तुमको? हमारा रिश्ता किताब के साथ ही नहीं, सबके साथ नफ़रत का है। घर में जो कुछ है, सबसे तुम्हें नफ़रत ही है। ऐसे ही है, उपयोग करते हो बस।

बस उपयोग करते हो! जिस दिन उपयोग खत्म हो जाएगा, उस दिन रिश्ता कुछ नहीं बचेगा।

कोर्ट में किन मुद्दों पर तलाक के मुकदमे आते हैं, जानते हो? “किसी ने मेरी पत्नी के ऊपर एसिड डाल दिया, अब रात में इसकी शक्ल देखता हूँ, तो मुझे नींद नहीं आती। चीखें मारकर उठ जाता हूँ। मुझे तलाक चाहिए।”

○

उसके शरीर से ही ये संपृक्त था, उसके शरीर का ही उपयोग कर रहा था, जब वो शरीर ही नहीं रहा, तो इसके साथ अब क्यों रहेगा? बेचारे वृद्धों के लिए इतने सारे वृद्धाश्रम बने हुए हैं। कॉलेजों में लड़के वो टी-शर्ट पहनकर घूमते हैं जिस पर लिखा होता है - “माई डैड इस एन ए.टी.एम. (मेरा बाप पैसा देने वाली मशीन है)।”

और वही बाप जब बूढ़ा हो जाता है, तो उसको वृद्धाश्रम में डाल देते हैं।

अभी कुम्भ का मेला हुआ था इलाहबाद में। हर साल इलाहबाद में कितने ऐसे मामले होते हैं कि बच्चे बूढ़े माँ-बाप को लेकर आते हैं कि कुम्भ के मेले में गंगा स्नान कराएँगे, और उन्हें वहीं छोड़कर भाग जाते हैं। कोई उनसे पूछे कि क्यों छोड़कर भाग आए, तो बोलते हैं, “गंगा किनारे मरेगा, तो स्वर्ग जाएगा बूढ़ा।”

ये तो तुम्हारा रिश्ता है अपने जीवन में - हर वस्तु से, हर व्यक्ति से। अब प्रेम कहाँ से आएगा?

प्रेम तो बेशर्त होता है। वो कुछ माँगता नहीं है कि मुझे तुमसे कुछ मिले।

और तुमने भाषा सिर्फ़ व्यापार की सीखी है कि जहाँ फ़ायदा हो रहा हो, बस वहीं जाओ। प्रेम फ़ायदा नहीं देखता।

तुम तो किताब के पास भी बस फ़ायदे के लिए जाते हो। जिस दिन किताब के पास प्रेम से जाओगे, उस दिन देखना पढ़ने में कितना मज़ा आएगा। जब तक फ़ायदे की, नफ़े-नुकसान की भाषा तुम्हारे मन पर छाई रहेगी, तब तक तुम प्रेम नहीं जान पाओगे।

और तुम्हें लगातार उसका ही प्रशिक्षण मिल रहा है। हर कोई तुमसे यही कह रहा है कि देखो तुम्हारा फ़ायदा कहाँ है। हर कोई तुम्हें ऐसे ही आकर्षित कर रहा है। जब तक तुम उसी भाषा को सुन रहे हो, और उसी भाषा में बात कर रहे हो- नफ़ा-नुकसान, लाभ-हानि- तब तक तुम्हारी ज़िंदगी नरक जैसी ही रहेगी, क्योंकि उसमें प्रेम नहीं रहेगा।

<https://www.The-Gyan.in>

समझ रहे हो?

(मौन)

मौज करो! और कुछ करने की ज़रूरत ही नहीं है। चुप बैठ जाओ, जो होना है, हो रहा है। जीवन उत्सव है, जीवन प्रेम है।

(व्यंग्य करते हुए) लेकिन तुम कह रहे हो, “नहीं, कुछ घपला है।”

(श्रोता हँसते हैं)

(मुस्कुराते हुए) चलो ठीक है। तुम भी कहीं नहीं जा रहे, मैं भी कहीं नहीं जा रहा, फिर मिलेंगे!



.....

(उत्तर प्रदेश, 2013)

झूठा प्रेम

प्रश्नकर्ता: आपने अभी कहा कि जिससे जितना प्यार करोगे उससे उतनी ज़्यादा नफ़रत भी करोगे। और आपने अभी ये भी बोला कि एक बेटी है, उसका पिता उससे बहुत ज़्यादा प्यार करता है, यदि वो भाग जाएगी तो पिता उसको मार भी डालेगा। लेकिन वो प्यार नहीं है। क्यों सर, ये प्यार क्यों नहीं है?

आचार्य प्रशांत: हमारा प्रेम ऐसा ही है।

देखो दो चीज़ें हैं। एक तो ये कि वास्तव में प्रेम क्या है, और दूसरा ये कि हमने किसको ‘प्रेम’ का नाम दे रखा है।

हमने सब झूठी चीज़ों को ‘प्रेम’ का नाम दे दिया है।

मुझे तुमसे एक आकर्षण हो गया क्योंकि मेरी एक खास उम्र है, और तुम्हारी भी एक खास उम्र है, और इस उम्र में शरीर की ग्रंथियाँ सक्रिय हो जाती हैं। सीधे-सीधे ये एक शारीरिक आकर्षण है, यौन आकर्षण है। और मैं इसको क्या नाम दे देता हूँ? मैं बोल दूँगा कि—ये प्रेम है।

क्या ये प्रेम है? पर नाम हम इसे 'प्रेम' का ही देंगे। अभी बीता था वैलेंटाइन्स डे, तो प्रेम है। प्रेम है क्या? क्या वास्तव में प्रेम है?

अगर प्रेम है तो यही प्रेम आठ की उम्र में क्यों नहीं हुआ? इसलिए नहीं हुआ क्योंकि तुम्हारी ग्रंथियाँ ही सक्रिय नहीं थीं। तब तुम्हारी ये शारीरिक ग्रंथियाँ सक्रिय नहीं थीं, यौन ग्रंथियाँ। अब सक्रिय हैं।

इसी तरीके से जब बच्चा पैदा होता है, माँ का उससे मोह होता है, उस मोह को 'ममता' का नाम दे दिया जाता है। 'मम' शब्द का अर्थ समझते हो? 'मम' माने मेरा। 'ममता' का अर्थ भी प्रेम कतई नहीं है। 'ममता' का अर्थ है—चीज़ मेरी है इसलिए मुझे पसंद है। पर हम उसे क्या नाम दे देते हैं? हम कह देते हैं कि माँ का बेटे से प्रेम है।

○

वो प्रेम नहीं है!

वही बच्चा जिससे आज उसको इतनी ममता है, छः महीने बाद यदि पता चले कि बच्चा अस्पताल में बदल गया था, तो वो माँ क्या करेगी? वो इसी बच्चे को उठाकर कहेगी, “मेरा बच्चा बदल कर लाओ।” ऐसा होगा या नहीं होगा? क्या ऐसा नहीं होता है? छः महीने बाद अगर माँ को पता चले कि बच्चा बदल गया था, तो क्या इसी को रखे रहेगी, या अपने वाले को ले आयेगी? अगर वो मिल जाएगा तो उसको को ले आएगी।

प्र: सर, अपने वाले को ले तो आएगी, पर प्रेम तो वही रहेगा ना?

आचार्य: क्या वाकई प्रेम रहेगा? ध्यान से देखना। क्या उससे वही प्रेम रहेगा?

प्र: सर, वो हो ही जाता है। जुड़ाव हो ही जाता है।

आचार्य: ईमानदारी से देखो। छः महीने तक वो बच्चा उसके साथ था।

प्र: सर, व्यवहारिक रूप से देखा जाए तो ऐसा नहीं होगा।

आचार्य: नहीं होगा ना ऐसा, नहीं होगा।

प्र: सर, यशोदा को कृष्ण से था।

आचार्य: ये सब मिथक कहानियाँ हैं। हम उनकी बात नहीं कर रहे हैं यहाँ।

तुम जीवन को अपनी दृष्टि से देखते हो, चारों ओर लोग हैं, वहाँ देखो और जवाब दो। अपने घर को देखो, अपने परिवेश को देखो, और जवाब दो। सारा ध्यान इस पर चला जाएगा, उससे जितने भी तार थे, टूट ही जाएँगे। ये वही बात है कि जैसे तुम कहते हो, “मेरा पेन।”

(एक कलम की ओर इंगित करते हुए) यहाँ इतने पेन रखे हुए हैं, तुम किस पेन के साथ सयुक्त हो? इसके साथ। इस पेन में और उस पेन में मूलतः कोई अंतर है क्या? कोई अंतर नहीं है ना? पर तुम इससे सयुक्त हो क्योंकि—‘ये मेरा है।’ इस बच्चे में और उस बच्चे में मूलतः कोई अंतर नहीं था, पर माँ जाएगी और बदल देगी क्योंकि—‘मेरा है।’

तो उसे प्रेम बच्चे से था या ‘मेरे’ से था? प्रेम क्या बच्चे से था, या ‘मेरे’ के भाव से था?

प्र: ‘मेरे’ के भाव से था।

आचार्य: और ‘मेरे’ का जो भाव है इसी को ‘ममता’ इसलिए कहा जाता है। ‘ममता- मेरा’। पर हमें बचपन से ही बता दिया जाता है कि ये प्रेम है। ये प्रेम नहीं है, ये तो मालकियत की भावना है—‘ये मेरा है।’

ये वही भावना है कि—मेरी साइकिल, मेरी स्कूटर, मेरा धर्म। और जब तुम किसी चीज़ के मालिक होते हो, तो फिर तुम उससे अपेक्षाएँ भी करते हो। तुम कहते हो, “मेरे हो तो मेरे ही रहना।” फिर इसलिए सास-बहू के झगड़े भी होते हैं—“मेरे थे, किसी और के कैसे हो गए?”

“मेरे हो तो अब मेरे होने का फर्ज भी अदा करो, उसको तुम चाहे दूध का क़र्ज़ बोल लो या जो भी बोल लो।”

प्र: अपेक्षाएँ होती क्यों हैं?

आचार्य: अपेक्षाएँ व्यापार में होती हैं।

जीवन जीने के दो ढंग हैं—प्यार में जियो या व्यापार में जियो ।

हमने प्यार वाला ढंग कभी जाना नहीं, हमने व्यापार का ढंग ही जाना है—‘तू मेरे लिए ये कर और मैं तेरे लिए वो करूँगा।’

इसलिए हम अपेक्षाओं में ही जीते रहते हैं।

हर चीज़ से हमारी अपेक्षा है। हमें तो अपने आप से भी बड़ी अपेक्षाएँ हैं, ये भूलना मत। और तुम अपने आप को कितनी गालियाँ देते हो जब अपनी अपेक्षाएँ पूरी नहीं कर पाते, क्योंकि तुम अपने आप से भी प्रेम नहीं करते। तुम ये नहीं कहते, “मैं जैसा हूँ, सो हूँ।”

तुम कहते हो, “मैं जब कुछ हो जाऊँगा तब मैं अपने आप को स्वीकार कर सकता हूँ, अभी तो मैं जैसा हूँ तो घृणास्पद हूँ, अभी मुझमें ऐसा कुछ भी नहीं जो प्रेम के काबिल हो।”

और यही तुम्हें लगातार बताया भी जाता है, “तुम हो ही क्या, पहले इंजीनियर बन जाओ, कुछ बन जाओ तब तुम्हारा जीवन जीने लायक होगा। अभी तो तुम बेकार हो, व्यर्थ है तुम्हारा जीवन, अभी तो तुम यही करो कि लक्ष्य के पीछे भागो, कुछ बन जाओ”—अपेक्षा।

तो ये सब नकली प्रेम है, जिसको हमने ‘प्रेम’ का नाम दे दिया है। ये सब नकली प्रेम है। और जब ये नकली प्रेम होते हैं, तो घृणा कहीं दूर नहीं होती, वो आसपास ही होती है, इसलिए वो झट से आ जाती है।

पति-पत्नियों में देखा है कितने ज़बरदस्त झगड़े होते हैं? और झगड़े ना हों तो उनकी गृहस्थी आगे ही ना बढ़े। उस प्रेम में घृणा अंतर्मिश्रित होती है जैसे दूध और पानी मिले-जुले रहते हैं। कह ही नहीं सकते कि प्रेम कहाँ है और घृणा कहाँ है।

○

कभी देखा है पत्नी किसी और की तरफ़ देखने लग जाए तो पति का क्या हाल होता है? और पत्नी को पता चल जाए कि पति किसी और के साथ घूम रहा है, तो उसका क्या हाल होता है? प्रेम तुरंत घृणा में तब्दील हो जाता है।

ये कैसा प्रेम है?

तो हमने ‘प्रेम’ के नाम पर ये सब गंदगी एकत्रित कर रखी है, और इसको हम ‘प्रेम’ का नाम देते हैं।

प्र: सर, सुना है, ऐसा सब कहते हैं कि जैसे कि बहुत लोग प्रेम करते हैं, तो कहते हैं कि ज़रूरी नहीं है कि आकर्षण हो। बाकी सबके लिए वो आकर्षण हो सकता है, पर उसके मन में नहीं है। लेकिन उसके अंदर ये घृणा वाली भावना भी आती है। तो ये प्रेम नहीं है?

आचार्य: नहीं।

प्र: ऐसा क्यों सर?

आचार्य: कोई और ज़रूरत होती है अक्सर। देखो, संभव तो है ही कि जो असली प्रेम है, वो भी जीवन में आ सके। इसकी संभावना तो है ही। पर होता ऐसा लाखों में से किसी एक आदमी के साथ है। तुम पूछ रहे हो कि और क्या वजह होती है?

प्र: जी सर। और यह भी कि अगर किसी को यह झूठा प्रेम हो गया, तो उससे अब कैसे दूर हो सकता है?

आचार्य: समझ कर।

प्र: क्या समझेगा?

आचार्य: “मुझे वो आकर्षित कर रही है। मुझे नहीं आकर्षित कर रही, मेरे होर्मोंस को आकर्षित कर रही है।” बस समझ जाओ।

प्र: सर, होर्मोंस, आपने बताया ना कि केवल जैसे ही...

आचार्य: मेरे बताने की आवश्यकता नहीं थी। अगर तुम अपने जीवन पर ध्यान देते, तुम खुद भी समझ जाते। तुम जान जाते कि लड़कियों को देखकर मुझे जो होता है, वो आज से दस साल पहले तो नहीं होता था। तुमने अगर अपने जीवन पर ध्यान दिया होता तो तुम खुद ही समझ जाते ना।

दिवक्कत ये है कि हम बेहोशी का जीवन जीते हैं, हम अपने ही जीवन पर ध्यान देते नहीं है कि हो क्या रहा है। अगर ध्यान देते तो खुद ही जान जाते कि ये जो हो रहा है, वो पूरे तरीके से एक शारीरिक प्रक्रिया है। शारीरिक प्रक्रियाओं के अलावा भी कुछ चीज़ें होती हैं।

प्र: आप कहते हैं कि चेतना को देखो, अपने शरीर को देखो, शरीर क्या है? आपका शरीर जब आपके प्रेमी के साथ है, तो फिर हम उसके साथ क्यों न जाएँ?

आचार्य: शरीर को जाने दो।

शरीर जो ये कुछ कर रहा है, ये यांत्रिक चीज़ है, और यंत्र होना तुम्हारा स्वभाव नहीं है।

तुमने वही प्रश्न अभी पूछा था ना कि—हम क्यों समझें? क्योंकि तुम्हारा स्वभाव है समझना। तुम्हारा स्वभाव नहीं है यंत्र होना। यंत्र कुछ नहीं समझता। ये यंत्र है, इसे तो प्रकृति ने मशीन की तरह उपयोग कर रखा है सिर्फ और सिर्फ आबादी बढ़ाने के लिए।

शरीर बस ये चाहता है कि खुद ज़िन्दा रहे और मरने से पहले अपने जैसे कुछ और पैदा करके जाए। प्रकृति तुमसे बस यही चाहती है, और कुछ भी नहीं चाहती। प्रकृति चाहती है कि एक तो तुम खुद ज़िन्दा रहो, अपने शरीर की देखभाल करो और मरने से पहले तुम खूब सारे बच्चे पैदा कर जाओ। यही काम हर जानवर करता है।

पर तुम प्रकृति से परे भी कुछ हो, तुम प्रकृति के आगे भी कुछ हो।

.....

(उत्तर प्रदेश, 2013)

श्रद्धाहीन रिश्ते

अयं सोऽहमयं नाहं इति क्षीणा विकल्पनाः। सर्वमात्मेति निश्चित्य तूष्णींभूतस्य योगिनः॥

सब आत्मा ही है — ऐसा निश्चय करके जो चुप हो गया है, उस पुरुष के लिए 'यह मैं हूँ, यह मैं नहीं हूँ' आदि कल्पनाएँ भी शांत हो जाती हैं।



~ अष्टावक्र गीता (अध्याय १८, श्लोक ९)

प्रश्नकर्ता: मैं पहचानों में जी रही हूँ, संबंधों में हूँ। क्या मैं अपना स्वभाव जानकर जीवन निभा सकती हूँ, या इसकी कल्पना बस मन की चालाकी है?

आचार्य प्रशांत: 'मैं कुछ हूँ', 'मैं कुछ नहीं हूँ' - ये दोनों ही भाव आपस में बिल्कुल गुथे हुए हैं, एक हमेशा दूसरे के साथ रहेगा ही रहेगा। आप कुछ हो ही नहीं सकते बिना कुछ अस्वीकार किए। पहचान बनाने का अर्थ ही यही होता है कि - एक खंड के साथ संयुक्त हो गए, और दूसरे से दूर हो गए।

तो पहली बात तो ये जानना ज़रूरी है कि—'मैं कुछ हूँ', 'मैं कुछ नहीं हूँ' - ये दोनों एक ही बातें हैं, इनको अलग-अलग नहीं कहा जा सकता।

इसी कारण जब आप 'नेति-नेति' की प्रक्रिया से गुज़रते हैं तो भी आखिरी कदम बचा रह जाता है - 'नेति-नेति' करने वाला बचा रह जाता है। जब आप यह कह रहे होते हैं कि - "मैं ये नहीं हूँ, मैं ये नहीं हूँ, मैं ये नहीं हूँ," तो बहुत शुभ घटना घट रही होती है।

बहुत कुछ जो नकली है, घातक है, उसको आप अस्वीकार कर रहे होते हैं, लेकिन अंत में ज़रा-सा कुछ रह जाता है, फिर उसको भी विसर्जित करना पड़ता है - वो एक आखिरी कदम होता है। जब भी कहेंगे, "ये नहीं हूँ, ये हूँ", घटना एक ही घट रही होगी।

दूसरी बात—कुछ भी होने का भाव क्या है? हमने ये तो देख ही लिया है कि कुछ भी 'न होने' का भाव, कुछ भी 'होने' का भाव, एक ही है। तो इन दोनों को हम एक ही नाम दे देंगे - 'कुछ भी होने का भाव'।

‘कुछ भी होने’ का भाव क्या है?

‘कुछ भी होने’ का भाव मूलतः डर से निकलता है, ‘कुछ भी होने’ का भाव मूलतः एक खाली स्थान से निकलता है। ये खाली स्थान जो आपका अपना स्वभावगत स्थान है, उस स्थान से जब आप भूलवश अपने आप को ही, सत्य को ही पदच्युत कर देते हैं। जब वो जगह, वो आसन, वो सिंहासन खाली हो जाता है, तब आप उसको दुनिया भर के प्रपंच से, व्यक्तियों से, वस्तुओं से और संबंधों से भरने की कोशिश करते हैं।

ये भाव होता है—‘मैं कुछ हूँ।’

आपकी जगह है जिस पर मात्र सत्य को विराजना चाहिए, उसके अलावा वो स्थान, वो आसन किसी और को दिया ही नहीं जा सकता। सत्य के अतिरिक्त वहाँ किसी को नहीं बैठना चाहिए।

लेकिन सत्य को आपने खुद ही अविद्यावश भुला दिया है। वो कहीं चला नहीं गया है, बस माया का, अविद्या का ऐसा ज़ोर है कि आप भूल गए हैं। और अब आप क्या कोशिश कर रहे हैं? आप कोशिश कर रहे हैं उसकी जगह पर किसी और को बैठा देने की।

राजा कहीं चला नहीं गया है, खो नहीं गया है, मर नहीं गया है। राजा मौजूद है, आपकी आँखें साफ़ नहीं हैं, आपको दिख नहीं रहा। तो आप क्या कोशिश कर रहे हैं? आप कोशिश कर रहे हैं कि उसके सिंहासन पर किसी और को बैठा दें। वो राजा आप स्वयं हैं, आपकी सत्ता ही वो सत्य है जिसको उस आसन पर होना चाहिए। उसको आपने भुला रखा है, उसको आप देखते नहीं।

जब आप उसको देखते नहीं तो मन में बड़ा निर्धनता का भाव रहता है। मन में बड़ा डर बना रहता है कि कुछ कमी है, जैसे केंद्रीय रूप से कोई कमी हो, कोई छोटी-मोटी कमी नहीं। फिर आपको उस कमी को भरने के लिए हज़ारों लोगों का सहारा लेना पड़ता है, उसी को चाहो तो आप ‘अकेलेपन’ का भी नाम दे सकते हो।

हमारे जो संबंध होते हैं, आमतौर पर वो और कुछ नहीं होते, वो हमारी अधूरेपन की कहानी होते हैं। वो हमारे अकेलेपन का एक झूठा उपचार होते हैं।

उसी को हम नाम दिए रहते हैं - ये हमारा संबंध है, ये हमारा परिवार है, ये दोस्त यार हैं। वो कुछ नहीं है, वो सिर्फ़ आपकी नास्तिकता का प्रमाण हैं।

वास्तव में जो एक आस्तिक जगत होगा उसमें ‘परिवार’ नाम की संस्था की कोई जगह ही नहीं होगी। प्रेम होगा, परिवार नहीं। क्यों चाहिए संबंधों का सहारा? क्यों किसी की आवश्यकता है मन में बैठाने के लिए, जब मन में जिसको विराजना है वो सदा से बैठा ही हुआ है? उसका आसन खाली ही नहीं है।

जब आसन खाली ही नहीं है, तो इधर-उधर दुनियाभर के लोगों को आमंत्रित ही क्यों करना? क्यों कहना, “तुम आ जाओ, तुम्हारे बिना हम अधूरे हैं?” तो जिसको हम आमतौर पर कहते हैं, ‘सम्बंधित होना’, वो और कुछ नहीं है वो हमारा आध्यात्मिक दिवालियापन है।

हमारे रिश्ते हमारे आध्यात्मिक दिवालियेपन की कहानी हैं।

बात समझ रहे हैं?

प्रेम तो सिर्फ पूर्णता में ही संभव है, प्रेम तो सिर्फ अध्यात्म में ही संभव है। हमारे सारे संबंध निकलते हैं अपूर्णता से, तो अब इसमें ताज्जुब क्या है कि हमारे संबंधों में प्रेम कहीं होता नहीं।

घर होते हैं प्यार नहीं होता, संबंध होते हैं प्रेम नहीं होता। इसमें बिल्कुल कोई ताज्जुब नहीं है, ये दोनों एक ही बातें हैं, क्योंकि वो संबंध निकला ही आपकी आंतरिक अपूर्णता के भाव से था।

सिंहासन खाली है, किसी को बैठाना है, इसी कारण आपने संबंध बनाया।

जो संबंध उपजा ही बीमारी से है, वो स्वास्थ्य कैसे दे सकता है आपको? जो व्यक्ति आपके जीवन में आया ही प्रपंचवश है, वो प्रेम कैसे दे सकता है आपको?

प्रेम पूर्णता से उठता है, प्रपंच से नहीं।

अब इस प्रकाश में देखें तो ये सवाल बहुत विचित्र हो जाता है।

‘मैं पहचानों में जी रही हूँ, संबंधों में जी रही हूँ, संबंधों और पहचानों के रहते हुए भी मैं क्या अपने स्वभाव को जान सकती हूँ और उसे जीवन में निभा सकती हूँ?’ - ये वैसा ही सवाल है कि कोई भली-चंगी टांगों वाला कहे, “मैं बैसाखियों पर चल रहा हूँ। क्या इन बैसाखियों के साथ भी मैं मैराथन दौड़ सकता हूँ?”

भले मानुष, पहली बात—बैसाखियों के साथ मैराथन दौड़ी नहीं जाती। और दूसरी बात—जो बहुत बड़ा चुटकुला है, वो ये है कि तुम्हें बैसाखियों की ज़रूरत नहीं है।

पहली बात—जब तक बैसाखियाँ हैं, तब तक मैराथन दौड़ नहीं सकते। पर तुमने सवाल में यही कहा है कि बैसाखियों से तो लगाव हो गया है, बैसाखियों के साथ मैराथन दौड़नी है, चालीस किलोमीटर, बयालीस किलोमीटर। बैसाखियों के साथ मैराथन नहीं दौड़ी जाती।

और दूसरी बात—तुम्हारा प्रश्न ही बेतुका है क्योंकि तुम्हें बैसाखियों की ज़रूरत नहीं। तुम्हारे पास स्वस्थ मज़बूत पाँव हैं, तुम उन्हें भुलाए बैठे हो। ठीक वैसे ही जैसे तुम सिंहासन पर जिसको आसीत होना चाहिए, उसको भुलाए बैठे हो।

<https://www.The-Gyan.in>

अपनी क्षमता का ज्ञान तुम्हें सिर्फ़ इसीलिए नहीं है क्योंकि तुम्हें सत्य का ज्ञान नहीं है। तुम अपनी ताक़त को तब तक नहीं जान पाओगे जब तक तुम सत्य के समीप नहीं आ जाते - दोनों एक ही बात हैं। हम लेकिन असंभव की माँग करते हैं। हम कहते हैं, “सत्य का हमें कुछ पता नहीं लेकिन हमें जीवन आत्मबल में जीना है, तो जीवन में ताक़त होनी चाहिए, बल होना चाहिए।”

एकमात्र स्रोत जो है ताक़त का, वो सत्य है। उस स्रोत से दूर हो तो तुम्हारे जीवन में मात्र निर्बलता रहेगी। कोई और स्रोत होता नहीं, ताक़त का और कोई स्रोत नहीं है।

आप अगर पाएँ कि आपके जीवन में कमज़ोरी बहुत है, किसी भी प्रकार की, हर कमज़ोरी अंततः मानसिक कमज़ोरी ही है, तो इसका एक सीधा-सीधा निष्कर्ष निकाल लीजिएगा कि सत्य से दूर हैं, क्योंकि ताक़त का स्रोत तो वही होता है। उसके अलावा और कहीं से ताक़त आ नहीं सकती।



प्रत्येक बल मात्र आत्मबल ही है।

हज़ार तरीके के बल होते हैं, पर आप देखेंगे उनके मूल की ओर तो आप पाएँगे कि हर बल के मूल में आत्मबल है- ‘मैं’ का बल, अपने होने की सत्ता का बल, सत्य का बल।

“मैं कुछ हूँ, मैं बेटी हूँ, मेरी कुछ पहचान है, मैं पत्नी हूँ, मैं माँ हूँ, मेरे और हज़ार संबंध हैं, दायित्व हैं, कर्तव्य हैं” - ये तो वक्तव्य उठेगा ही तभी जब आप भूल गयीं हैं कि आप कौन हैं। जो अपने आप को भूला बैठा है, सिर्फ़ वही कह सकता है कि- “मैं तो माँ हूँ।”

और भूलने के हज़ार तल होते हैं।

एक बार इंटरव्यू ले रहा था। एक उम्मीदवार आया। मैंने पूछा, “कौन हो? परिचय दो।” तो बोलता है, “मैं इंजीनियर हूँ।” मैंने कहा, “तय कर लो कि इंसान हो या इंजीनियर हो”, उसको ये बात बड़ी अजीब-सी लगी। उसने सोचा होगा कि इंटरव्यू लेने वाला बेवकूफ़ है, पर आप एक उथली पहचान में जी रहे हो और उससे गहरी पहचान भूल गए हो।

मैं ये नहीं कह रहा हूँ कि अंततः इंसान है क्योंकि अगर मैं कहूँ, “इंसान है”, तो इससे यही अर्थ निकलेगा कि एक शरीर है, इंसान का शरीर। पर हम इतनी उथली पहचानों की ओर चले जाते हैं कि अपनी वास्तविक पहचान को भूल जाते हैं।

अब एक साधारण-सी बात पर वो अटक गया, जवाब ही नहीं दे पाया। मैंने कहा, “तय करो। इंजीनियर हो या इंसान हो?” और उसे बहुत सोचना पड़ा, हज़ार तरीके के हिसाब-किताब उसने किए, फिर बोला, “मैं एक ऐसा इंसान हूँ जो इंजीनियर हूँ।” भूल ही गया है कि पहले क्या आता है, कि स्रोत क्या है।

यही मैं हर माँ से पूछना चाहता हूँ, “माँ हो या इंसान हो?” साधारण अवस्था में अगर आप हज़ार माँओं से सवाल करेंगे, तो नौ सौ निन्यानवे कहेंगी, “माँ हूँ।” वो भूल ही गई हैं कि इंसान हैं, उन्हें याद ही नहीं है कि माँ वगैरह तो ठीक है, ऊपर-ऊपर की बात है।

और इंसान होना भी कोई आखिरी पहचान नहीं, क्योंकि इंसान से जैसा मैंने अभी कहा, हम अर्थ यही लेते हैं कि - शरीर हूँ, इंसान का।

आपने देखा ही होगा कि जब भी कोई कहे, जब भी कोई ऐसा वक्तव्य हो जिसमें ‘मैं’ शब्द आ रहा हो, और आप किसी से पूछो, “‘मैं’ माने कौन?” तो वो तुरंत अपनी ओर उंगली दिखा कर कहता है, “‘मैं’ माने मैं”, अपने शरीर की ओर उंगली दिखाता है, शरीर के अलावा उसकी कोई पहचान बची नहीं है।

“मैं शरीर हूँ”, ये भी आपको इसलिए कहना पड़ रहा है क्योंकि जिस चेतना को, जिस बोध को, जिस शून्य को, या पूर्ण को सिंहासन पर होना चाहिए था, उसकी जगह आपने एक खंडित पदार्थ, उर्फ शरीर आपने वहाँ बैठा दिया है।

सिंहासन पर तो मात्र बोध ही बैठ सकता है।

आप अष्टावक्र की बात कर रही हैं, सुन्दर से सुन्दर बात अष्टावक्र ने कही है, “बोधोऽहं, मैं बोध हूँ।” पर जब बोध की अनुपस्थिति प्रतीत होती है तब बोध का एक घटिया विकल्प उस सिंहासन पर बैठ जाता है।

और वो घटिया विकल्प है - शरीर।

मैं आप लोगों से इसलिए अक्सर कहता हूँ कि मुझे मत देखा करो।

मुझे देखना बोध का एक घटिया विकल्प है। मुझे आप सिर्फ तब देखोगे जब उस सिंहासन पर आपको किसी शरीर को बैठाना होगा।

और शरीर को हक्र नहीं है वहाँ बैठने का। वहाँ पर तो मात्र परम चैतन्य की सत्ता ही विराज सकती है। पर उसकी ओर से मन अनभिज्ञ है, तो वहाँ पर हम कुछ भी और हम रखते जाते हैं - वस्तु, विचार, शरीर, संबंध।

वस्तु, विचार, शरीर, संबंध - ये बहुत ओछे हैं। ये नहीं वो बन पाएँगे जो सत्य है, बिल्कुल नहीं बन पाएँगे। इनमें कोई दम नहीं, इनकी कोई ताकत नहीं।

(मौन)

मैं आपसे नहीं यह कह रहा हूँ कि आप नकारने की कोशिश करें, कि आप भूलने की कोशिश करें, कि आप कहें कि संबंधों में क्या है। मैं कह रहा हूँ कि आप ये जानने की कोशिश करें कि आप वास्तव में क्या हैं।

<https://www.The-Gyan.in>

देखिये जिस आदमी ने यह भ्रम ही पाल रखा है कि उसके पाँव कमज़ोर हैं, उससे ये कहना व्यर्थ है कि तू बैसाखियाँ छोड़ दे। उसके लिए पहला कदम तो यही होगा कि वो थोड़ा-सा अनुभव करे कि अभी पाँव में जान है। फिर बैसाखी पर उसकी पकड़ अपने आप छूटेगी।

और फिर जब बैसाखी पर पकड़ छूटेगी, तो पाँव और सक्रीय होंगे - इस तरह से चक्र आगे बढ़ेगा। लेकिन पहला कदम तो यही होगा कि वो जाने कि पाँव हैं, और पाँव मुर्दा नहीं हैं।

आप जब तक सिंहासन पर उसके असली हकदार को नहीं बैठाएँगी तब तक उस पर चोर, लुटेरे, जेबकतरे, यही आ आकर बैठते रहेंगे। घर के नौकर होते हैं उपद्रवी, छिछोरे, कई बार जब मालिक नहीं होता तो उसकी चीज़ों को इस्तेमाल करना शुरू कर देते हैं। मालिक के सामने उनकी हिम्मत नहीं पड़ेगी।

गाड़ियों के ड्राइवर होते हैं। जब मालिक नहीं होता तो गाड़ी में ही लम्बे-चौड़े होकर सो जाते हैं, मालिक की उपस्थिति में नहीं करेंगे। और तो छोड़िए, होटलों में कमरे होते हैं, जब वो खाली होते हैं तो इधर-उधर के वेटर वगैरह जाएँगे और बढ़िया बिस्तर पर जाकर लेट जाएँगे। वो ये नहीं कर सकते जब वो कमरा उसके हकदार द्वारा भरा हुआ है, और जो मालिक है वो कहीं चला नहीं गया।

आपकी आँखें ऐसी हो गई हैं कि वो आपको दिख नहीं रहा कि वो मौजूद है। उसकी जगह पर छोटे-मोटे लोगों को मत बैठाइये।

आप उनके साथ भी अन्याय करते हो, उनको परम की जगह पर बैठाकर। वो बेचारे खुद असहज हो जाते हैं, वो खुद नहीं चाहते कि उनको वहाँ बैठाया जाए।

आप गा देते हो, “तुझमें रब दिखता है”, अब वो फंस गया बेचारा। आपने तो गा दिया, “तुझ में रब दिखता है”, अब वो अपना माथा पीट रहा है, “क्यों इतना उम्मीद रख रहे हो? मेरी हैसियत ही नहीं कि तू मुझे वहाँ बैठा रही है।” पर जब रब नहीं दिखता अपनी सही जगह पर, तो इधर-उधर के लोगों में रब दिखता है। और फिर हमने हज़ार तरीके के बहाने निकाल रखे हैं।

तुमने कभी देखा है - पति परमेश्वर होता है, माँ-बाप ईश्वर होते हैं, बच्चे बाल-गोपाल होते हैं? भगवान ही भगवान भरे हुए हैं। हर छोटा-मोटा संबंध भगवान है। इससे सिर्फ़ यही पता चलता है कि जो वास्तविक है, वो नहीं है। तो जो ही मिल रहा है उसी को कहते हो, “तू होगा, क्या पता तू हो?” इनमें से कोई नहीं है। और आप क्यों उपद्रव खड़ा करते हो इनको वो बनाकर जो ये हैं नहीं?

जन्माष्टमी आती है और इतने-इतने से बच्चे घूम रहे होते हैं, उन्हें आप कृष्ण-कन्हैया बना देते हो। अब वो परेशान है कि उसके माथे पर मुकुट चिपका दिया है और उसको खुजली हो रही है। उसके मुँह में बाँसुरी डाल दी है, कमर पर कसनी कस दी है - “तुम्हारा बालगोपाल, परमेश्वर”। उसके लिए भी बोझ है, उसको बक्श दो, असली कृष्ण की तलाश करो न, ये बालगोपाल क्या खड़े कर रहे हो?

पर असली कृष्ण की तलाश तुम करोगे नहीं, तुम सस्ते विकल्प ढूँढ़ते हो। असली रब की तलाश करो न। ये वासना से भरे हुए औरत और मर्द में क्या रब ढूँढ़ रहे हो कि—“तुझ में रब दिखता है”?

असली रब नहीं दिखता न? फिर जो चिकना चेहरा सामने आ रहा है, उसमें रब दिख रहा है।

ये प्रमाण है इस बात का कि ‘असली’ से अनभिज्ञ हो।

जिसे ‘असली’ पता होगा वो कैसे गा देगा कि “तुझ में रब दिखता है”? और फिर उसे दिखेगा तो सिर्फ एक व्यक्ति में नहीं दिखेगा। वो भी गाएगा एक दिन, जैसे बुल्लेशाह गाते हैं, जैसे कबीर गाते हैं। फिर उसके लिए सारा संसार भगवत्ता-पूर्ण है, ये नहीं कि एक व्यक्ति के लिए गा रहे हैं कि “तुझ में रब दिखता है”। फिर पेड़-पौधे, पशु-पक्षी, पत्थर, नदी, नाले, हवा, बादल सब में रब दिखता है, सब में।

○

किन झंझटों में फँसे हुए हो, इसमें किसी की भलाई नहीं है। यात्राएँ निकलती हैं, उसमें देखा है गाय-बैल बाँध दिए, हाथी को ले लिया। और हाथी को क्या कर रखा है? हाथी को इतना बड़ा तिलक लगा दिया है, या बैल को तिलक लगा दिया है, और उसके ऊपर एक छत्र लगा दिया है। देखा है? उसके ऊपर कपड़ा रख दिया है और घंटियाँ बाँध दी हैं उसके गले में, और उसकी पूजा कर रहे हैं कि यही तो है महेश का वाहन, तो महेश ही हुआ। अब वो बैल बेचारा फँस गया है।

आप भी अपने बैल को मुक्ति दो। वो बैल ही है, उसको क्यों महेश बना रखा है? फँस गया है बेचारा। और बना ही नहीं रखा है, फिर जब ज़बरदस्ती किसी को तुम आसन पर बैठाते हो तो उसके लिए कुछ आचारसंहिता भी लाते हो, कुछ वर्जनाएँ भी लाते हो। और वो जो है नहीं तुम उससे वो सब भी करा रहे हो।

वो हाथी है, एक साधारण हाथी। तुम क्या बोल रहे हो, “ये तो इंद्र का ऐरावत है। तो क्या करता है? ये उड़ता है।” अब तुम उसे उड़ा रहे हो और वो उड़ नहीं पा रहा।

“क्या ये बैल है?”

“ये बैल नहीं है, ये नंदी है।”

“ये क्या करता है?”

“ये भजन गाता है,” और वो भजन नहीं गा पा रहा बेचारा।

इसीलिए हर प्रेम कहानी लगातार तनावपूर्ण होती है, लगातार असफल होती है, क्योंकि तुम उसमें जो खोज रहे होते हो, वो तुम्हें मिल नहीं सकता। तुम रब खोज रहे हो उसमें, वो तुम्हें मिलेगा नहीं। तुम ग़लत जगह तलाश रहे हो।

हर प्रेम कहानी को असफल होना ही होना है। तुम ग़लत जगह, ग़लत वस्तु की तलाश कर रहे हो। नहीं मिलेगा, बिल्कुल नहीं मिलेगा!

(मौन)

आपमें कोई कमी नहीं है, आपमें कोई खोट नहीं है। आपको कोई आवश्यकता नहीं कि आप मकान के लिए किराएदार तलाशें। मकान का मालिक मौजूद है। आपने क्यों बाहर लगा रखा है कि—‘खाली है’? और हमारा पूरा जीवन ऐसे ही बीतता है। हम माथे पर चिपका कर घूमते हैं, क्या..?

प्र: खाली है।

आचार्य प्रशांत: मालिक मौजूद है और आप, “खाली है!” चिल्ला रहे हो - इससे बड़ी बेवकूफी क्या हो सकती है। उसके बाद आप सवाल पूछते हो, “जब तक मकान में किराएदार हैं तब तक क्या मैं स्वभाव को जान सकती हूँ?” अरे मकान में किराएदार बाद में है, मकान मालिक पहले मौजूद है। मालिक को आवाज़ दो, किराएदार साफ़ हो जाएँगे।

और किराएदार भी परेशान हैं। इसमें किराएदार के साथ कोई अन्याय नहीं हो रहा, ज़बरदस्ती के किराएदार पकड़ लिए हैं आपने। वो कभी आना नहीं चाहते थे मकान में। पहले तो उनको रिझा-रिझा कर बुलाया कि मकान बड़ा अच्छा है, आ जाओ।

फँसाया है आपने किराएदारों को, “मेरा मकान देखा? मेरी दुकान देखी? ये कमरा ऐसा है, बहुत बढ़िया है। क्या बेडरूम है, क्या रसोई है, आओ तो।”

अब वो आ गया है तो पूछते हो कि किराएदार आ गया है, मालिक के लिए जगह बची है क्या। किराएदार को घुसाया किसने ये बताओ? क्यों घुसाया किराएदार को? ‘खाली है’। आईने में अपनी शक्ति देखिएगा, देखिएगा कि माथे पर क्या लिखा हुआ है बड़ा-सा...

प्र: खाली है।

आचार्य (हँसते हुए): “मेरा मकान खाली है।”

मकान खाली नहीं है, मकान खाली हो नहीं सकता। मस्त रहिए, मकान भरा हुआ है। जब मकान भरा होता है न, तो आप इधर-उधर के लोगों से भी प्रेमपूर्ण संबंध रख सकते हो। मैं उनके प्रति हिंसा करने को नहीं कह रहा। हिंसा तो हम करते ही हैं। “तुझ में रब दिखता है”, इससे बड़ी हिंसा नहीं हो सकती किसी के प्रति। जिसको जिस स्थान पर होना चाहिए, उसको उस स्थान से उठाकर आपने पता नहीं कहाँ बैठा दिया है - ये गहरी हिंसा है।

माँ-बाप को ईश्वर बोल देना माँ-बाप के प्रति गहरा अन्याय है। वो ईश्वर नहीं हैं, वो हाड़-माँस के पुतले हैं। विकारों से, विकृतियों से भरे हुए, आप ही के जैसे। क्यों उनसे अपेक्षा रख रहे हो ऊँची-ऊँची?

<https://www.The-Gyan.in>

हम सबके जीवन में इधर-उधर के लोग मौजूद हैं, हम सब स्वयं भी इधर-उधर के ही हैं। उन सबके साथ प्रेम का एक ही सूत्र है। क्या? उनको किराएदार जानो, उनको मकान के मालिक की जगह मत दो। मकान का मालिक मकान का मालिक है, आपकी सत्ता आपकी अपनी सत्ता है।

आपको किसी संबंध की, किसी और पहचान की ज़रूरत नहीं है। इधर-उधर के लोग - आज हैं कल नहीं रहेंगे।

और याद करिये एक समय था जब कोई नहीं था। उनके साथ अपने आप को इतना जोड़कर कर मत देखिये। ये सब पल दो पल के साथी हैं, इनका कुछ नहीं है।

जो आपका असली साथी है, जो असली पति है, उसके साथ हो जाइए। ये सब तो ऐसे ही हैं, नौटंकी, प्रपंच, स्वांग, कि जैसे नाटक में कोई आकर तुम्हारी पत्नी बन जाए। असली घर में बैठी हुई है, और तुम उस दूसरी के साथ घुल ही गए।

○

कोई तरीका है? इनका कुछ नहीं है, 'असली' को याद रखिए, असली को। आप परम की प्रिया हैं, छगूमल की नहीं। आप मिसेज़ परमेश्वर हैं, मिसेज़ छगूमल नहीं। याद रहेगा? "मैं परम की प्रिया हूँ, बाकी सब ऐसे ही हैं इधर-उधर के।"

कबीर कहते हैं न -

कबिरा रेख सिन्दूर की, काजल किया न जाय। तन में मन में प्रीतम बसा, दूजा कहाँ समाय।।

लेकिन फिर दोहरा रहा हूँ, कहना पड़ रहा है ऐसे स्वर में कि लग रहा है जैसे किसी का अपमान हो रहा हो, कि जैसे हिंसा हो। हिंसा नहीं है फिर दोहरा रहा हूँ।

बाकी सबसे संबंध प्रेमपूर्ण सिर्फ तब होंगे जब आप सत्य के आसन पर बैठे होंगे। फिलहाल तो हम जैसा जीवन जीते हैं, हम सबके साथ अन्याय करते हैं।

प्र: सर, हम भूल कैसे जाते हैं? जिसके पैर सही होंगे वो बैसाखियों पर निर्भर नहीं होगा, लेकिन...

आचार्य: इसका कोई कारण नहीं होता।

माया को 'अनादि' कहा गया है, इसका कोई कारण नहीं होता। क्योंकि तुम जानते ही हो न कि हर कारण अंततः उसी कारण से निकला है। माया को फिर तुम प्रभु की इच्छा के अलावा कुछ नहीं कह सकते।

या तो उसे ये कह दो कि अस्तित्व ही ऐसा चाहता है, या ये कह दो कि अकारण है - दोनों एक ही बात हैं। उसके कारण की खोज में भी कुछ नहीं रखा है।

बस इतना जानना काफ़ी है कि जहाँ से भी आई है, उसका निवारण है। कारण मत पूछो, निवारण है, इतना काफ़ी है।

प्र: क्या निवारण भी अस्तित्व की इच्छा से ही हो रहा है?

आचार्य: क्या जो अभी हो रहा है, वो अस्तित्व की इच्छा के विरुद्ध हो रहा है? तो यही है अस्तित्व की इच्छा, उसके साथ चलो। तुम यहाँ बैठे हो इस कमरे में, किसकी इच्छा है?

प्र: अस्तित्व की।

आचार्य: हो रहा है निवारण, उसके साथ चलो।

.....



(अद्वैत बोधस्थल, 2014)

प्रेमियों का प्रेम अक्सर हिंसा मात्र है

प्रश्नकर्ता: हमारा स्वभाव इतना हिंसक क्यों है? हम कुछ भी देखते हैं तो ज़्यादा सोचते नहीं, सीधे उग्र हो जाते हैं। जैसे रास्ते में पत्थर पड़ा है, तो उसे लात मारनी है, यह बड़ी आम बात है।

ऐसा क्यों?

आचार्य प्रशांत: पत्थर को लात मारने की सम्भावना कब ज़्यादा है?

प्र: जब हम गुस्सा हो।

आचार्य: जब गुस्सा हो, तो सम्भावना बढ़ जाती है कि एक पत्थर ही पड़ा हुआ है तो उसे लात मार दोगे। तो क्या पता चलता है इससे? कि हिंसा का क्रोध से सम्बन्ध है। पत्थर को लात इसीलिए मारी क्योंकि क्रोधित थे। क्रोधित क्यों थे? कोई दूसरा था जिससे कोई उम्मीद थी, वो उम्मीद पूरी नहीं हुई, तो क्रोध आया।

या अपने आप से भी कोई उम्मीद थी, तो वो दूसरों के सन्दर्भ में थी।

<https://www.The-Gyan.in>

तो कुछ 'दूसरा' है जिससे सम्बंधित कुछ हासिल करना है। तो प्रत्यक्ष या परोक्ष रूप से दूसरों से कुछ चाहिए था। नहीं मिला तो, गुस्सा! फिर वही गुस्सा प्रकट्य या अप्रकट्य, हिंसा के रूप में उबलता है—विस्फोट होता है। होता है न? जितना ज़्यादा ये भाव होगा कि किसी से कुछ चाहिए, या अपने आप से ही, उतना ज़्यादा उस सम्बन्ध में हिंसा रहेगी।

दुनिया अब और ऐसी होती जा रही है जिसमें भोगने पर ज़ोर है। ज़िंदगी से और ज़्यादा वसूल लेने पर ज़ोर है, है न? 'जितना ज़्यादा ज़िन्दगी से नोच खसोट सकते हो, नोच खसोट लो'—तुम्हें लगातार यही शिक्षा दी जा रही है – 'भोग लो, चूस लो, एक बूँद भी छूट ना जाए।' है न?

और वो हो नहीं पाता, क्योंकि जितना तुम्हें चाहिए उतना तुम्हारी क्षमता के बाहर का है। और जितना तुम्हें चाहिए उतना औरों को भी चाहिए। जितना तुम्हें चाहिए वो असीमित है, इसलिए कभी तुम्हारी इच्छा पूरी हो पाए यह हो नहीं सकता। लगातार कहा तुमसे यही जा रहा है कि और इच्छाएँ रखो, और बढ़ाओ, नतीजा—हिंसा है।

○

तुम प्रमाण रूप यह देख लो कि तुम सबसे ज़्यादा हिंसक उनके प्रति होते हो जिनसे तुम्हारा कभी ना कभी सम्बन्ध मोह का रहा होता है। उस मोह को कभी-कभार तुम 'प्रेम' का नाम दे देते हो—प्रेम होता नहीं है।

पर जो प्रेम वाले रिश्ते होते हैं उनमें जब हिंसा का विस्फोट होता है, तो बड़ा भयानक होता है, क्योंकि चाहते बहुत कुछ थे न।

जो दूर के हैं उनसे तो फिर भी कम चाहते हो, जो तुम्हारे करीबी हैं उनसे तो तुम सभी कुछ चाहते हो। और जो चाहते हो वो हो नहीं पाएगा—नतीजा हिंसा है। हो सकता है उस हिंसा का एक बार में विस्फोट ना हो। अगर एक बार में नहीं होगा तो फिर वो एक पुराने घाव की तरह टीस देता रहेगा। एक सतह के नीचे चलने वाली निरंतर हिंसा लगातार बनी रहेगी।

तुम अगर संवेदनशील नहीं हो तो तुम्हें लगेगा हिंसा नहीं है, पर सतह के नीचे हिंसा लगातार है। जितना तुम्हारी पा लेने की इच्छा, जितना तुम्हारी भोगने की अभीप्सा, जितना तुम्हारा हीनता का भाव, जितना तुम्हारा लालच, उतना ही तुम्हारा क्रोध और तुम्हारी हिंसा।

समझ में आ रही है बात?

दूसरों से दो ही तरह के सम्बन्ध हो सकते हैं—या तो प्रेम के या फिर कामना के। कामना के सम्बन्ध तुम्हारे जिससे भी हैं, सावधान हो जाना, हिंसा मौजूद है। हो सकता है तुम्हें दिख ना रही हो, हिंसा मौजूद है। उसका फल भी भुगत रहे हो, कष्ट भी पा रहे हो।

प्रेम का सम्बन्ध बिल्कुल दूसरी बात होती है। प्रेम के सम्बन्ध में बुनियादी चीज़ होती है अपनी आंतरिक परिपूर्णता।

'मैं तुमसे इसलिए नहीं जुड़ा हूँ कि मुझे तुमसे कुछ चाहिए। मैं तुमसे तुमको भोगने के लिए नहीं जुड़ा हूँ। मैं तुमसे इसलिए नहीं सम्बन्धित हुआ हूँ कि मैं तुम्हें भोग लूँ, तुमसे कुछ पा लूँ—यह प्रेम है। बड़ी सीधी सी बात है न?

<https://www.The-Gyan.in>

‘प्रेम’ माने जब किसी से यूँ ही बिना वजह, अकारण, निःस्वार्थ, जुड़ गए हो। वजह कुछ नहीं, सम्बन्ध फिर भी है।

अगर वैसा कुछ भी है तुम्हारी ज़िन्दगी में तो वो – ‘प्रेम’ है।

वजह कुछ नहीं, नाता फिर भी है, तो यह नाता प्रेम का हुआ। और जहाँ कहीं भी नाते के पीछे वजह है, वहाँ तुम चाह रहे हो, जहाँ तुम्हारा चाहना है, वहीं पर नफ़रत, घृणा, हिंसा, ये सब आएँगे। आएँगे नहीं, आएँगे से तो हमें ज़रा आश्चस्ति मिल जाती है, थोड़ी सुविधा हो जाती है कि ‘आएँगे’ माने, भविष्य में आएँगे।

आएँगे नहीं आए ही हुए हैं!

विस्फोट हो सकता है भविष्य में हो, पर जितनी बीमारियाँ हैं, जितने पैथोजन (रोगज़नक़) हैं उनकी मौजूदगी अभी है। हिंसा बढ़ेगी, और बढ़ेगी, क्योंकि ये जो तुम्हारा पूरा समाज है, पूरी दुनिया है, ये और ज़्यादा भोगवादी होती जा रही है। और ज़्यादा पदार्थवादी होती जा रही है।

इसे सबकुछ भोग लेना है। इसे इंसानों को भोग लेना है, इसे अपनी देह को भोग लेना है, इसे दुनिया, ज़मीन, आसमान, तारे, नदी, पक्षी, सब भोग लेना है। इसके भीतर ये भाव गहराई तक बैठा दिया गया है कि जीवन का अर्थ ही है—भोग। बहुत मूर्खतापूर्ण बात है।

पहले तुम्हें यह एहसास दिलाया जाता है कि तुम कमज़ोर हो, अधूरे हो, हीन हो। फिर तुमसे कहा जाता है कि चूंकि तुम हीन हो इसलिए भोगो, भोगने से तुम्हारी हीनता शायद थोड़ी कम हो जाए। कैसा बेवकूफी का तर्क है।

जिस रिश्ते की बुनियाद भोग और हीनता हो उसमें प्रेम थोड़े ही होगा, उसमें तो हिंसा ही होगी।

और वो रिश्ता व्यक्ति और व्यक्ति का हो, यह ज़रूरी नहीं है।

तुमने बिल्कुल ठीक कहा, वो रिश्ता व्यक्ति और पत्थर का भी हो सकता है, वो रिश्ता व्यक्ति और वातावरण का भी हो सकता है, व्यक्ति और पर्यावरण का भी हो सकता है, व्यक्ति और उसके पेड़ पर बैठी एक चिड़िया का भी हो सकता है।

और मूलभूत रूप से उस व्यक्ति का सम्बन्ध होता है अपने आप से—तुम्हारा अपने आप से क्या सम्बन्ध है, तुम अपने आप को किस दृष्टि से देखते हो, तुम अपने आप को क्या समझते हो, क्या जानते हो।

तुम्हारी यदि परिभाषा ही यही है कि ‘मैं’—वो जो भूखा है, नंगा है, दरिद्र है। तो तुम पूरी दुनिया को सिर्फ़ कंज़म्पशन (उपभोग) की निगाह से देखोगे। ‘मैं’ कौन? मैं भिखारी। तो पूरी दुनिया क्या? ‘मेरी मालिक, जिससे मैं कुछ ले लूँ, और ना मिले तो नोच-खसोट लूँ।’

जिनकी भी आँखों में भूख देखो, समझ लेना बड़े हिंसक लोग हैं। त्रासदी यह है कि इस भूख को बड़ी उपलब्धि घोषित कर दिया गया है। आज तुमसे कह दिया गया है कि महत्त्वकांक्षा बहुत बड़ी बात है – महत्त्व—आकांक्षा। और कोई नहीं है जो तुम्हें यह बता सके कि तुम जितने महत्त्वाकांक्षी हो तुम उतने ही हिंसक होगे।

तुम्हारे गणमान्य लोग आते हैं और तुम्हें ऐसी बातें बोलकर चले जाते हैं कि—देखो तुम्हारे भीतर महत्त्वकांक्षा तो होनी ही चाहिए।

(एक श्रोता को संबोधित करते हुए) मैं तुमसे साफ़-साफ़ कह रहा हूँ सत्यम, ये तुम्हारे दुश्मन हैं। और ऐसी बातों पर ज़रा भी कान मत धरना। जो भी तुम्हें ये बताए कि तुम कमज़ोर हो, तुम नाक्राबिल हो, तुम्हारे जीवन में कमियाँ हैं, और इन-इन रास्तों पर चलकर तुम उन कमियों को पूरा कर सकते हो, उनकी बातों की ज़रा परवाह मत करना। ये वो लोग हैं जो खुद तड़प रहे हैं, बेचैन हैं, ये दूसरों को सिर्फ़ बेचैनी ही दे सकते हैं। इनका तो तुमसे कहना ही एक प्रकार की हिंसा है। क्योंकि जो आदमी शांत हो, उसे अशांत कर देना बड़ी हिंसा है।

○

तुम आज के नौजवान हो, और लोग परिपक्व होने का दंभ भर कर, अनुभव को अपना अस्त्र बना कर तुम्हारे सामने आते हैं, और ये तुमसे कहते हैं, “हमारी सुनो हमने दुनिया देखी है। हम अनुभवी हैं।” और फिर ये तुम्हारे मन में ज़हर भरते हैं। ये तुमसे कहते हैं, “इस रास्ते चलो तो इतना पाओगे, उस रास्ते चलोगे तो उतना पाओगे,” और तुम्हारे मन में ये कामना के बीज डाल देते हैं।

और याद रखना ये जिस भी रास्ते पर तुम्हें चला रहे हैं, उस रास्ते पर ये खुद खड़े होंगे, जैसे कि कोई उचक्का तुम्हें गलत रास्ते भेजे और फिर उस रास्ते खुद ही तुम्हें लूट ले—ये ऐसे लोग हैं। ऐसा खूब होता है।

पहले तो बहुत होता था कि राहगीर जा रहे हैं, उनको ग़लत रास्ते भेज दो, और जब वो ग़लत रास्ते चल दें तो उनको लूट लो। ये यही काम कर रहे हैं।

समझ रहे हो बात को?

एक और काम ये बखूबी करते हैं। इन्होंने हिंसा के प्रदर्शन को वर्जित कर दिया है। इन्होंने यह भी एक शर्त रख दी है कि ऊपर-ऊपर से यही दिखाना है कि हम बड़े खुश हैं। सतह खूब चिकनी होनी चाहिए। खाल खूब चमकती होनी चाहिए, भले ही भीतर तुम्हारा दिल, गुर्दा सब खराब हो गया हो।

तो ये कहते हैं कि दुनिया को दिखाओ यही कि हम खुश हैं। ये कहते हैं, “हँसो।”

पिछले सौ सालों में हँसने पर जितना ज़ोर दिया गया है, उतना मानवता के इतिहास में कभी नहीं दिया गया है। तुम अपने देवी-देवताओं की मूर्तियाँ देखना, तुम्हें कोई हँसती हुई नहीं दिखाई देंगी।

तुम बुद्ध का चेहरा देखो, तुम्हें उस पर सिर्फ एक झीनी-सी स्मिता दिखाई देगी बस, ठहाका मारते नहीं दिखाई देंगे। यहाँ तक की, तुम अपने स्वतंत्रता सेनानियों के भी चित्र देख लो, तो सहज, शांत, मौन, गंभीर खड़े होंगे। वो मुस्कुराते नहीं दिखाई देंगे।

पर आज के तुम इन तथाकथित सफल लोगों को देखो, जो ये सी.ई.ओ. हैं, जो ये उपलब्धियों पर बैठे लोग हैं, जो सफल लोग हैं, मजाल है कि तुम्हें इनकी कोई शांत फोटो दिख जाए। ये तुम्हें हमेशा कैसे दिखाई देते हैं? हँसते हुए। इनका ये हँसना सिर्फ यही प्रदर्शित कर रहा है कि ये कितना रो रहे हैं।

जो व्यक्ति रो नहीं रहा उसे इतना हँसने की ज़रूरत नहीं पड़ेगी। इस पर कहानियाँ भी हैं। कहते हैं कि जीसस कभी हँसे ही नहीं। महावीर के बारे में भी यही कहा जाता है—कभी हँसे नहीं। हँसे नहीं, क्योंकि उन्होंने रोना बहुत पीछे छोड़ दिया था।

जिसका रोना पीछे छूट गया अब वो हँसेगा क्यों?

और जो खूब हँस रहा है, यही समझ लो कि रोना उसके साथ लगा हुआ है।

और खूब ज़ोर दिया जाता है न इसपर कि तुम हँसो। और ये जितने हँसने वाले हैं, उनके हँसने का कारण सिर्फ एक होता है—भोग, पा लेना, उपलब्धि। इनसे बचना! ये हँसकर सिर्फ हिंसा छुपा रहे हैं। ये हँसकर सिर्फ अपने आँसू, अपनी कुंठा, अपना दुःख छिपा रहे हैं।

और ये हँसने वाली जमात अलग दिखाई देती है। तुम दूर से ही देख के समझ जाओगे। असल में ऐसा समझ लो कि दो ही तरह के धर्म हैं – एक हँसने वालों का और एक शांत रहने वालों का। और जो हँसने वालों का धर्म है—ये तुम्हें दिख जाएगा कि ये हँसने वालों की जमात है। वहाँ से तुमको खूब शोर-शराबे की, नकली चेहरों की, व्यर्थ की बातों की खूब गूँज आ रही होगी, खूब महक आ रही होगी।

उनके बीच में यदि तुम शांत और मौन हो जाओ तो वे असहज हो जाते हैं। उनके बीच जाने की शर्त ही यही है कि तुम भी हँसो। ये हँसना सिर्फ इसीलिए है, मैं दोहरा रहा हूँ, ताकि तुम छिपा सको कि तुम कितने बेचैन और हिंसक हो।

इन हँसने वालों से बचना।

मैं यह भी नहीं कह रहा हूँ कि रोने वालों की ओर चले जाना। ये हँसने वाले और रोने वाले एक ही हैं। जो सब के सामने हँस रहा है, वो एकांत में रो रहा है। यह एक ही जमात है।

हँसने और रोने के आगे भी कुछ लोग हैं।

अगर सौभाग्य है तुम्हारा कि ऐसों से परिचय हो, तो उन्हें उम्र भर मत छोड़ना। नहीं तो दुनिया की सारी आबादी का धर्म अब बस यही है – हँसना, रोना, हिंसा। यही मिलेंगे तुम्हें।

बात आ रही है समझ में?

प्र: अपनी ज़िन्दगी से 'दूसरे' को हटाएँगे कैसे?

आचार्य: अच्छा सवाल है।

देखो, अभी मैं तुम्हारे सामने बैठा हूँ, बैठा हूँ? ऐसे समझ लो कि मैं तुमसे जुड़ा ही इसलिए हूँ क्योंकि मैं सबसे पहले अपने साथ हूँ। असल में मुझे तुमसे बार-बार बोलना पड़ रहा है कि 'दूसरों' को ज़िन्दगी से हटाओ, पर दूसरों को ज़िन्दगी से हटाने का असली अर्थ होता है, दूसरों के साथ प्रेमपूर्ण सम्बन्ध बनाना—ये दोनों एक ही बात हैं। सुनने में बड़ी विरोधाभासी लगेंगी, पर इन्हें समझो ध्यान से।

जब तक तुमने दूसरे का प्रभाव अपने ऊपर से हटाया नहीं, तब तक तुम्हारा दूसरे से प्रेमपूर्ण सम्बन्ध नहीं हो सकता।

○

अभी थोड़ी देर पहले मैंने कहा था न कि जिस सम्बन्ध में निर्भरता होती है, उस सम्बन्ध में प्रेम नहीं हो सकता। तो यदि प्रेम हो तो इसके लिए ज़रूरी क्या है?

दूसरे से प्रेम हो इसके लिए ज़रूरी है — दूसरे से मुक्ति।

यह बात बड़ी विचित्र है, पर समझना। दूसरे से प्रेम हो सके इसके लिए तुम्हें दूसरे से मुक्त होना पड़ेगा। तो मैं तुम्हारे सामने बैठा हूँ, मैं तुमसे जुड़ा तो हुआ हूँ, पर मैं तुमसे मुक्त हूँ। इस वक्त मैं तुमसे पूरे प्रेम से जुड़ा हुआ हूँ, तुम परम सत्ता हो अभी मेरे लिए, लेकिन मैं तुमसे मुक्त हूँ।

समझ रहे हो बात को?

अपने में जो पूरा है सिर्फ़ वही स्वस्थ तरीके से दूसरे से जुड़ सकता है।

अपने में पूरे रहो, फिर तुम्हारे सारे सम्बन्ध स्वस्थ होंगे, उनमें प्रेम होगा। फिर वो निर्भरता के और शोषण के सम्बन्ध नहीं होंगे।

समझ में आ रही है बात?

मैं तुम्हारे साथ हूँ, पर मैं तुम पर निर्भर तो नहीं हूँ न, इसलिए अभी जो घटना घट रही है वो बड़ी सुन्दर घटना है- साथ हैं, पर साथ होते हुए भी हम मुक्त हैं।

अगर मैं ये करने लग जाऊँ कि तुम निर्भर हो गए मुझ पर, तो तुम पाओगे कि शोषण शुरू हो गया है। और अगर मैं निर्भर हो गया तुम पर तो तुम पाओगे कि सत्य छुप गया है। मैं जो बोल रहा हूँ उस बात में उतना दम नहीं रह जाएगा।

तो दूसरे से प्रेम हो, इसके लिए आवश्यक है दूसरे से मुक्त हो।

.....

(उत्तर प्रदेश, 2015)

प्रेम बेहोशी का सम्बन्ध नहीं



प्रश्नकर्ता: सर, मेरा प्रश्न ये है कि किसी को चाहने से हमारी ज़िंदगी इतनी अस्त-व्यस्त क्यों हो जाती है? असर क्यों पड़ता है हमारे जीवन पर? अक्सर नकरात्मक असर ही होता है।

क्यों होता है ऐसे?

आचार्य प्रशांत: ऐसा इसलिए होता है क्योंकि 'कोई' नहीं है जो तुम्हारी ज़िन्दगी में आता-जाता है। जो आता-जाता है, तुम उसको ही ज़िन्दगी बना लेते हो।

तुम यदि ये कहते कि ज़िन्दगी अपनी जगह है, कोई मेहमान की तरह आया और फिर मेहमान की तरह रह कर चला गया, तो कोई अंतर नहीं पड़ता। पर यहाँ तो होता ये है कि मेहमान आता है और फिर जब जाता है तो अपने साथ घर ही लेकर चला जाता है। अब तुम खड़े हो अनर कह रहे हो, "घर कहाँ गया? अरे! मेहमान ही घर लेकर चला गया।"

(सभी श्रोता हँसते हैं)

अगर ज़िन्दगी अपनी जगह हो और लोग उसमें आएँ-जाएँ तो कोई बुराई नहीं है – "आप आइये आपका स्वागत है। कुछ समय बाद अब आप जा रहे हैं, नमस्कार, विदा।"

यहाँ तो होता ये है कि जो आता है वही ज़िन्दगी बन जाता है। क्यों, वो गाने नहीं सुने हैं? "ज़िन्दगी बन गए हो तुम!"

(सभी श्रोता हँसते हैं)

अब वो आदमी ही ज़िन्दगी बन गया, वो व्यक्ति ही ज़िन्दगी बन गया, या जो भी है वो वस्तु या विचार, वो ज़िन्दगी बन गया। तो जब वो जाएगा, तो क्या चला जाएगा?

प्र: ज़िन्दगी। आचार्य: ज़िन्दगी ही चली गयी! अब मुर्दा-मुर्दा से घूम रहे हो क्योंकि ज़िन्दगी तो चली गयी। अब जब ज़िन्दगी चली गयी, तो तुम्हें किसका इंतज़ार है? ज़िन्दगी का। ज़िन्दगी चली गयी है तो अब इंतज़ार भी ज़िन्दगी का ही है। तो अब कोई और आता है, और जब कोई और आता है तो तुम क्या बोलते हो?

प्र: ज़िन्दगी आ गयी।

आचार्य: ज़िन्दगी आ गयी, पर इस ज़िन्दगी के तो पाँव लगे हैं। अब ये जैसे आयी है, वैसे चली भी जाएगी, और फिर रोना! हो गई न दिक्कत! इसी चक्र में फिर आदमी लगा रह जाता है- ज़िन्दगी आयी, ज़िन्दगी गयी।

ऐसे नहीं होने दो।

ज़िन्दगी आंतरिक हो। जीवन अपना है, बाकि पूरा तंत्र चारों ओर पसरा हुआ है। उसमें बहुत सारी घटनाएँ हैं जो घट रही हैं। सब कुछ आ रहा है, सब कुछ स्वीकार है, लेकिन कुछ भी इतना महत्वपूर्ण नहीं है मेरे लिए कि मेरे जानने से, मेरे जीवन से, ज़्यादा महत्वपूर्ण हो जाए।

याद है, आज शुरू में ही कहा था कि - जानना ही जीना है।

अगर होश में रहोगे तो झटके नहीं खाओगे। और होश का मतलब होता है, 'जानना'। ये पक्का समझ लो। अच्छा, इसमें भूल मत कर बैठना। मैं जब कह रहा हूँ कि होश में रहोगे, तो उससे मेरा ये मतलब नहीं है कि हमेशा सोच-विचार में पड़े रहो। 'होश' से मेरा मतलब ये है कि स्पष्ट समझने की क्राबिलियत रखो।

जो बात सीधी है, उसे सीधा देख पाओ। तथ्यों से भागो नहीं, डरे-डरे नहीं रहो, तथ्यों के पास जाओ। सवाल पूछने से सकुचाओ नहीं। पूछ लो कि - "हाँ, बात तो आप ठीक कह रहे हो कि आप बड़ा प्यार करते हो मुझसे, आप मेरी ज़िन्दगी हो, पर थोड़ा ये तो बता दो...।" पूछ लो, फिर झटके नहीं लगेंगे।

देखो, संबंध अगर किसी से बनाना है, प्रेम में भी यदि उतरना है, तो बेहोशी का कौन सा प्रेम होता है? दो शराबी हैं और दोनों का दावा है कि हम प्यार करते हैं एक दूसरे से, और दोनों बिल्कुल धुत्त हैं।

(सभी हँसते हैं)

अब वो गले भी मिलने जा रहे हैं, तो कोई दाँएँ जा रहा है, कोई बाँएँ जा रहा है, और दोनों दीवारों से अपना सिर फोड़ रहे हैं। और उनका दावा है कि हम आपस में गले मिल रहे हैं। और तीन-चार बार जब उन्होंने सिर फोड़ लिया दीवार से, तो उन्होंने

तय किया कि इस बार ज़रा सावधानी से मिलेंगे। तो सावधानी से एक दूसरे के पास आए और पास आते ही आपस में माथा फोड़ लिया। भड़ाक! ये गले मिले हैं!

क्या हमारा प्रेम ऐसा ही नहीं है? प्रेम में माथा-फोड़ी ही नहीं होती है, कि आ तो रहे थे पास गले मिलने और फोड़ दिया कपाल?

(सभी हँसते हैं)

प्रेम के लिए भी तो होश चाहिए न? कि बेहोश हो, कि सोए पड़े हो, और उस समय कोई तुमसे प्यार की चार बातें बोल भी दे, तो तुम्हें क्या समझ में आएँगी? तुम्हें क्या आनंद है? क्या आनंद है?

जो प्रेम, जो संबंध बेहोशी का हो, वो सिर्फ़ तुम्हें दुःख देगा।



बात समझ रहे हो ?

प्रेम परम होश है। जो ही संबंध होश का है, उसी का नाम 'प्रेम' है।

वो तुम्हारा चाहे तुम्हारी किताब से संबंध हो, चाहे पालतू जानवर से, चाहे पौधों से, पेड़ों से संबंध हो, पूरे अस्तित्व से हो या किसी व्यक्ति से हो।

संबंध जागृति का रखो। ये नहीं कि बस जुड़ गए हैं। क्यों जुड़ गए हैं वो पता नहीं, एक आदत-सी थी। या कि कोई रासायनिक कुलबुलाहट उठी थी शरीर में, तो जुड़ गए। एक खास उम्र हो गई, उसके बाद हॉर्मोन सक्रीय हो जाते हैं, तो जाकर जुड़ गए! ऐसे नहीं। सोडियम पर पानी पड़ गया और वो जुड़ गए, सोडियम हाइड्रो-ऑक्साइड बन गया।

इसमें किसको क्या आनंद मिल गया? बस बदबू-बदबू हो गयी, धुआँ-धुआँ फैल गया, इतना ही हुआ है।

(सभी हँसते हैं)

और धमाका ज़ोर का हुआ! इसमें क्या आनंद है? ये बेहोशी का मिलन है। सोडियम और पानी मिल गए, बेहोशी का मिलन हो गया। मिलन हो भी गया और किसी को पता भी नहीं कि क्या हो गया? या लोहा है और वो चुम्बक की तरफ खिंचा चला आ रहा है, अब है सम्बन्ध। सम्बन्ध ही तो है। क्यों खिंचा चला आ रहा है कुछ पता नहीं, पर दावा उसका क्या है? "आई एम इन लव *(मैं प्रेम में हूँ)*।"

(सभी हँसते हैं)

कुछ रखा है इसमें? ऐसा ही तो तुम्हारे साथ होता है, खासतौर पर इस उम्र में। एक केमिकल (रसायन) इधर से कुलबुला रहा है, एक उधर से बुदबुदा रहा है। दोनों एक दूसरे को आवाज़ दे रहे हैं, और तुम्हें भ्रम हो गया है कि तुम्हें इश्क हो गया है। केमिकल जैसे उठा है, वैसे गिर भी जाएगा। खत्म भी हो जाएगा।

जो केमिकल के रास्ते जीवन में आये हैं, वो उन्हीं केमिकल रास्तों से वापस भी चले जाएँगे। तुम्हारे भीतर कब तक उत्तेजना ज़ोर मारेगी, कभी तो शांत होओगे। और जब शांत होओगे, तब कहोगे, “चल निकल!”

(सभी हँसते हैं)

तो जानो तो, समझो तो ठीक-ठीक कि ये ‘संबंध’ क्या है।



प्रेम व्यक्त करने में डरता क्यों हूँ?

प्रश्नकर्ता: सर, अगर हम अपने दिल की बात किसी से जाकर कहते हैं तो डर लगता है कि कहीं उसने स्वीकार नहीं किया तो क्या होगा। तो आप ही बताइए कि हम कैसे जानें कि वो क्या सोचेगी?

आचार्य प्रशांत: नाम क्या है? (मुस्कुराते हुए) अरे! लड़की का नहीं, तुम्हारा।

(श्रोता हँसते हैं)

प्र: सर, अरुण!

आचार्य: अब शांत हो जाओ तो कुछ कहूँ। अरुण ने कहा, “ऐसा लगता है किसी से प्रेम है, पर हिम्मत नहीं पड़ती कुछ कहने की। तो बताइए क्या करना चाहिए?” एहसान करो अपने आप पर और उस पर कि कुछ ना कहो, क्योंकि वो प्रेम है ही नहीं जो डरता हो।

ये कोई नकली-सी चीज़ है, कोई वासना होगी, कोई स्वार्थ होगा, इसी कारण डर है।

‘प्रेम’ का अर्थ होता है — अपने स्वार्थ से ऊपर उठकर, दूसरे की भलाई।

उसमें डर तो नहीं लगेगा। डर तब ज़रूर लगता है जब किसी से चोरी करने जा रहा हूँ। निश्चित रूप से कोई चाह होगी, कुछ माँगने जा रहे होंगे, तब डर लग सकता है। देने में तो डर नहीं होता, माँगने में डर होता है।

हम प्रेम नहीं जानते, प्रेम के नाम पर आकर्षण जानते हैं। और आकर्षण बिल्कुल मुर्दा चीज़ है। प्रेम से ज़्यादा ज़िंदा कुछ नहीं और आकर्षण से ज़्यादा मुर्दा कुछ नहीं। आकर्षण तो वैसा ही है जैसा कि दो रसायन आपस में मिल जाएँ। उनमें भी आकर्षण होता है आपस में, ख़ूब आकर्षण होता है।

लोहे और चुम्बक में आकर्षण होता है, वो प्रेम तो नहीं है, वो प्रेम तो नहीं है। एक खास उम्र में आते हो, शरीर में कुछ रासायनिक क्रियाएँ शुरू हो जाती हैं, हॉर्मोन्स एक्टिव(सक्रिय) हो जाते हैं, इस कारण तुम्हारा शरीर किसी दूसरे शरीर की तरफ आकर्षित होना शुरू हो जाता है। तो ये प्रेम तो नहीं है। ये तो इधर के रसायन हैं जो उधर के रसायन से मिल जाना चाहते हैं। और एक केमिकल रिएक्शन (रासायनिक प्रक्रिया) हो जाए, बस यही प्रकृति की इच्छा है।

इसमें प्रेम कहाँ है?

पर तुम्हारी इसमें कोई खास गलती नहीं, क्योंकि तुमने बचपन से और कुछ देखा ही नहीं। एक जवान लड़का, एक जवान लड़की के पास जाता है और पीछे से गाना बजना शुरू हो जाता है, “दिल-विल प्यार-व्यार” और तुमने समझ लिया कि यही प्यार है। ये प्यार नहीं है, फूहड़पन है। गुलाल उड़गा और ढपली बजेगी और लड़का और लड़की दोनों आकर्षक होंगे। तुम्हें बड़ा आनन्द आता है, तुम्हें लगता है कि शायद इसी को ‘प्यार’ कहते हैं।

प्र: सर, आज से आठ साल पहले अगर प्यार हुआ हो तो ?

आचार्य: आज से आठ साल पहले, या दो महीने पहले भी, हर केमिकल(रसायन) हर दूसरे केमिकल से थोड़े ही रियेक्ट करता है। तुम्हारी भी अपनी कंडीशनिंग है, तुम्हारे भी अपने संस्कार हैं। तुम हर किसी की तरफ़ थोड़े ही ना आकर्षित होओगे।

भारत में पैदा हुए हो, यहाँ गोरी चमड़ी पर बहुत ज़ोर है, अंग्रेज़ों की गुलामी। तो तुम्हारा मन पहले ही इस संस्कार से भरा हुआ है कि इस तरीके का शरीर दिखेगा तो उसके प्रति आकर्षित हो जाना है। दिख गया तो हो गए आकर्षित।

अभी तक नहीं दिखा था, या दिखा भी था तो संस्कार ये हैं कि इतनी पढ़ी-लिखी होनी चाहिए, या इस जाति की होनी चाहिए, इस धर्म की होनी चाहिए, इस उम्र की होनी चाहिए। वो अभी तक नहीं मिली होगी। वो मिल गयी तो चल दिए उधर को।

इसमें तुम कहाँ पर हो?

पूछो अपने आप से—ये वाकई प्रेम है? हमारे मन में पहले ही खाका खिंचा हुआ है कि हमें कैसे लोग आकर्षक लगते हैं। इसका प्रमाण जानना चाहते हो? जितने शादी के मैट्रिमोनियल पोर्टल्स होते हैं, वो तुमसे पूछते हैं कि कैसा लड़का, कैसी लड़की चाहिए, और लोग उसमें पूरा भर देते हैं कि उन्हें कैसी लड़की या लड़का चाहिए।

उन्हें ठीक-ठीक पता है: इतनी उम्र हो, इतनी आमदनी हो। घरवालों के साथ रहता है कि नहीं रहता, ये पहले से पता हो। इस धर्म का हो, इस जाति का हो, इस गोत्र का हो, खाल का रंग ऐसा हो, शाकाहारी हो कि मांसाहारी हो।

तुम्हारे मन में तुम्हारे संस्कारों ने पहले ही बात बैठा दी है। उससे मिलता-जुलता जैसे ही तुम्हें कोई मिलेगा, तुम निकल लोगे, और कहोगे, “प्रेम हो गया है।” प्रेम नहीं हो गया है, रसायनिक प्रक्रिया हो रही है। एक रसायन उत्तेजित हो रहा है दूसरे से मिल जाने के लिए। उसको प्रेम मत समझ लेना। प्रेम अलग ही चीज़ है।

पहले इतना मान गए कि ये नहीं है प्रेम? इतनी जल्दी मान गए!

प्र: जी सर।

आचार्य: तो जब पता ही है कि प्रेम क्या है, फिर क्यों पूछ रहे हो? प्रेम तो तुम जानते ही हो। हिम्मत इसलिए नहीं पड़ रही क्योंकि तुम्हारा एक हिस्सा वो भी है जो यह कहता है, “मैं सिर्फ कुछ पाने के लिए जा रहा हूँ,” और उसका प्रमाण ये है कि जो पाने जा रहे हो वो ना मिले उससे, तो छ: महीने में उसे छोड़ दोगे।

आकर्षण का अर्थ ही है—इच्छा। हमें चाहिए होता है कुछ, वो ना मिले, तो गए।

पश्चिमी देशों में तलाक हो जाते हैं इसी बात पर कि मैंने जिससे शादी की थी वो आदमी पैंसठ किलो का था, और दो साल में ये हो गया है पिचानवे किलो का। और इस बात को एक वैध कारण माना जाता है तलाक देने का—“हाँ ठीक! आपने जो पैकेज खरीदा था वो कुछ और था। दो साल में वो कुछ और निकला, हटाओ।”

तुम जिस चेहरे के प्रति आकर्षित हो रहे थे, वो चेहरा आज बदल जाए, तुम्हारा आकर्षण खत्म हो जाना है। जिस चेहरे के प्रति आकर्षित हो रहे हो, उस पर कोई तेज़ाब डाल दे—बहुत बेवकूफ़ घूम रहे हैं, करते हैं यही काम, हिंसक पशुओं की कमी नहीं, वो यही करते घूमते हैं—और ये काम अगर हो जाए, तो जिसको अपनी प्रेमिका कह रहे हो, उसी से दूर-दूर भागोगे।

ये तो हमारे प्रेम की असलियत है, क्योंकि तुम्हें चाहिए ही यही—शरीर। यही शरीर अगर उजड़ जाए, तो फिर कुछ नहीं बचा।

‘प्रेम क्या है?’ ये बाद में पूछना, पहले ये तो साफ़-साफ़ देखो कि ये प्रेम नहीं है, ये कुछ और हो रहा है। और ये सब जानवरों को होता है कि एक उम्र आने पर, एक मौसम आने पर...सड़क पर, प्रेम ही प्रेम!

(सभी श्रोता हँसते हैं)

पर वो इतने समझदार हैं कि वो यह नहीं कहते कि ये प्रेम है। वो जानते हैं कि ये क्या है। वो भी ऐसे ही भागते हैं। और तुम उन्हें रोककर दिखाओ। रोएगा, दुखी हो जाएगा।

हमारे यहाँ एक कुत्ता था, उसको बाँध कर रखते थे। रात में रोए खूब, समझ में ही नहीं आया। फिर एक ने बताया कि इनका मौसम चल रहा है, रात में छोड़ दिया करो। अब ये प्रेमी कुत्ता है, सुबह वापस आए, बिल्कुल तर—“जीवन आनंदपूर्ण है, और हम प्रेमी हैं। हमें उससे अलग, ज़्यादा कुछ नहीं चाहिए, हमें भी वही सब चाहिए।” प्रेम अगर मिल गया एक बार, तो किसी ‘दूसरे’ की तलाश छोड़ दोगे।

प्रेम किसी व्यक्ति में निहित नहीं होता, प्रेम कोई तलाश नहीं है कि कोई मिल जाए। ‘दूसरे’ की तलाश का बंद हो जाना ही प्रेम है। प्रेम का अर्थ है कि—‘मैं इतना भर गया हूँ आनन्द से कि अब सिर्फ़ बाँट सकता हूँ।’

‘कोई मेरे जीवन में आकर मेरे अधूरापन को पूरा कर दे,’ तो इस भाव का नाम प्रेम नहीं है। हमारा भाव यही है कि—‘तेरे बिना मैं अधूरा हूँ।’ इस बात का नाम ‘प्रेम’ नहीं है। प्रेम वो नहीं है कि जब तुम किसी की कमी महसूस करते हो।

प्रेम का अर्थ है — ‘मुझे तो किसी की ज़रूरत ही नहीं है।’



और तुम ऐसे भरे हुए हो कि तुम्हारे जीवन में जो भी कोई आता है, तुम उसी से प्रेमपूर्ण हो जाते हो। तुम्हें किताब से प्रेम है, तुम्हें जीवन से प्रेम है, तुम्हें प्रतिपल प्रेम है, तुम प्रेमपूर्ण हो गए हो। और वो सीमित नहीं है किसी व्यक्ति या वस्तु के प्रति। प्रेम ऐसा नहीं होता कि—‘तू तो मेरी प्रेमिका है और बाकी सारी दुनिया से मैं लड़ रहा हूँ तलवार लेकर।’

जब तुम प्रेम जानोगे, तो प्रेम हो जाओगे। फिर पूरी दुनिया के प्रति प्रेमपूर्ण रहोगे। डर कैसा?

प्रेम का तो अर्थ है — जीवन में पूरी क्रांति आ गई। सब बदल गया। कुछ पाने को नहीं है अब। इतना पा लिया है कि सिर्फ़ बाँट सकता हूँ। “

प्रेम याचना करने नहीं जाता कि मेरी प्रेमिका बन जाओ, ये लो फूल,’ और उसने मना कर दिया तो घूम रहे हैं बनकर देवदास। ये प्रेम है?

और दिल धड़का जा रहा है, सहमा जा रहा है कि हाँ करेगी, या ना करेगी। और यही हाल दूसरी तरफ़ भी है कि—‘पड़ोसन को तो तीन-चार प्रस्ताव आ चुके हैं, मुझे एक भी नहीं।’ ये प्रेम है? फूहड़ता है। ये तुमने दो कौड़ी की चीज़ को बहुत अच्छा-सा नाम दे दिया है—प्रेम।

प्रेम तो तुम्हारी आंतरिक मौज है। जो तुम्हारे संपर्क में आएगा उसी तक पहुँचेगी। बस में जा रहे हो, बगल में कोई बैठा है, उसके साथ सम्बन्ध प्रेमपूर्ण बिताओगे। सड़क पर जानवर भी है तो उसको पत्थर नहीं मारने लगोगे। इतना ज़रूर करोगे कि भूखा है तो रोटी दे दोगे।

जब ये हो जाए कि समष्टि के प्रति ही बाँटने का भाव आ जाए, तो समझना कि प्रेम है।

और जब तक प्रेम व्यक्तिगत है, पर्सनल है, किसी खास आदमी के प्रति है, तो समझना कि ये प्रेम नहीं है, आकर्षण है। जब तक बेचैनी है, रो रहे हो और तड़प रहे हो, विरह की आग जलाए देती है, वो प्रेम नहीं है, वो कुछ और चल रहा है। प्रेम में कोई आग नहीं होती।

प्र: जिस लड़की से मैं प्यार करता हूँ अगर कोई उसको कुछ बोल दे, तो मैं उससे लड़ने को तैयार हो जाता हूँ। क्या यह प्रेम नहीं?

आचार्य: वो तो लड़ोगे ही।

तुम जिसको प्रेम कह रहे हो उसका अर्थ है दावेदारी। कोई चीज़ तुम्हारी हो गई। जो चीज़ तुम्हारी हो जाए, उसमें तुम बर्दाश्त थोड़े ही करोगे कि उस पर कोई उंगली उठाए। क्या तुम्हें अच्छा लगता है जब कोई तुम्हारी बाइक को खराब बोलता है? क्या तुम्हें अच्छा लगता है जब कोई तुम्हारी पैंट को खराब बोलता है? तो जैसे अपनी पैंट की परवाह करते हो, वैसे ही अपनी प्रेमिका की परवाह कर रहे हो, 'मेरी है ! ये पैंट मेरी है, ये प्रेमिका मेरी है, तो परवाह कर रहे हो।' इस परवाह का नाम प्रेम नहीं है। ये मालकियत है, ये दावेदारी है।

.....

(उत्तर प्रदेश, 2013)

मैं लड़कियों से बात क्यों नहीं कर पाता?

प्रश्नकर्ता: मैंने आमतौर पर देखा है कि मैं लड़कियों से सामने से बात नहीं कर पाता हूँ। पर किसी और माध्यम से कर लेता हूँ, जैसे वाट्सैप मैसेज आदि के द्वारा।

ऐसा क्यों?

आचार्य प्रशांत: अपने सामने जब तुम किसी अपने-जैसे को पाते हो, तो उसको देखना कुछ हद तक अपने आप को देखने जैसा हो जाता है। दुनिया का अवलोकन करने के पीछे यही समझ है कि दुनिया को देखोगे, तो आईने की तरह अपनेआप को देख लोगे। देख किसको रहे हो?

<https://www.The-Gyan.in>

प्र: दुनिया को।

आचार्य: दुनिया को। पर दुनिया को देखोगे यदि, तो अपने आप को देख लोगे। दुनिया की आँखों में झाँकना काफ़ी हद तक अपनी आँख में झाँकने जैसा होता है, और उसमें प्रकृति भी तुम्हारी सहायता करती है। तुम जिसको देख रहे हो, उसका हाव-भाव तुम्हारे जैसा होगा, उसकी आँखें तुम्हारे जैसी होंगी, उसके संस्कार भी तुम्हारे जैसे होंगे।

अपने ही जैसे किसी को देखना, अपनी ओर वापस मुड़ जाने जैसा है।

अब तुम्हारे सामने कोई जीवित व्यक्ति बैठा हो, उसकी आँख में आँख डाल कर बात करना बड़े साहस की बात होती है। क्योंकि उसको देखने का मतलब होगा अपनी सच्चाई से रु-ब-रू होना। झूठ बोलना मुश्किल हो जाता है।

ये गौर किया है? आँख में आँख डालकर झूठ बोलना मुश्किल हो जाता है। हाँ, कंप्यूटर स्क्रीन पर झूठ बोलना आसान होता है।

इसीलिए किसी लड़की को, या कोई भी और हो जिसे तुम धोखा देना चाहते हो, उसके सामने तुम ज़रा नर्वस हो जाओगे, घबरा जाओगे। तुम जिसको भी धोखा देने जा रहे होगे, उसकी आँख में आँख डालकर नहीं देख पाओगे। मैं दोहरा रहा हूँ-

किसी को देखना ध्यान से, तुम्हें तुम्हारी ओर मोड़ता है, किसी को भी ध्यान से देखना। उसी अर्थ में समूचा जगत गुरु बन जाता है।

गुरु का भी काम यही है। क्या? तुम्हें, तुम्हारी ओर मोड़ देना कि चलो संसार को छोड़ो, अपनी ओर वापस जाओ। और संसार में भी वस्तुओं से हटकर जब तुम जीवित व्यक्तियों को देखते हो, तो उस देखने की गुणवत्ता दूसरी होती है।

कभी गौर किया है कि जानवर की भी आँख में देखो तो अचानक कुछ होता है? वो वही है। जानवर की आँख में देखना करीब-करीब अपनी आँख में देखने जैसा है, क्योंकि हम सब एक हैं। जगत आईना है।

तुम एक खास उम्र में हो, उस उम्र में तुम्हें प्रेम का तो कुछ पता नहीं, पर वासनाएँ सिर चढ़कर बोलती हैं। और तुम्हारे भीतर वो सत्य भी विराजमान है जो अच्छे से जानता है कि वासना प्रेम नहीं है।

वासना प्रेम नहीं है। ठीक है? तुम्हारे संस्कारों ने उसको 'प्रेम' का नाम दे दिया है, या जो भी कर दिया है, लेकिन बैठा है कोई तुम्हारे भीतर जो ये जानता है कि वासना प्रेम नहीं है। इस कारण कतराते हो जब वो सामने पड़ती है।

प्रेम यदि होता तो कोई वजह नहीं थी घबराने की, कतराने की, शंकित हो जाने की।

ये तो तुम्हें अच्छे से पता है कि जिसे तुम 'प्रेम' कह रहे हो, वो एक प्रकार का आक्रमण है। और जिस पर तुम आक्रमण करने जा रहे हो, उसके सामने थोड़ी शर्म आती है। तुम जिसे लूटने जा रहे हो, उसके सामने नज़रें झुक जाती हैं, क्योंकि तुम्हें पता है कि तुम अपराध करने जा रहे।

तुमने नाम 'प्रेम' का दिया है, पर इरादे बलात्कार के हैं। हज़ार में से नौ-सौ निन्यानवे ये जो प्रेमी घूमते रहते हैं, ये प्रेम की आड़ में मात्र बलात्कार की फ़िराक में रहते हैं। होता ही यही है 'प्रेम' के नाम पर।

तो बुरा लगता है, क्योंकि सच्चाई जानते हो। तुम्हारे भीतर है कोई जो तुम्हें बता देता है कि ये ठीक नहीं है। क्षम-प्रेम बहुत सुलभ हो गया है जबसे प्रेम का सम्प्रेषण कंप्यूटर स्क्रीन करने लगी है, जब से प्रेमियों की ज़्यादा चर्चा फ़ोन पर होने लगी है। आमने-सामने बैठ कर उतनी मूर्खतापूर्ण बातें कर पाना संभव नहीं होता है जितनी फ़ोन पर हो जाती हैं।

तुम जिस वय में हो, तुम्हारे आसपास प्रेमीजन भी होंगे, उनकी बातें भी कान में पड़ ही जाती होंगी जब वो फ़ोन पर होते हैं। वो इतनी मूर्खता ऐसे आमने-सामने बैठ कर नहीं कर सकते जैसे अभी यहाँ पर बैठे हो मेरे सामने।

सोचो, प्रेमी-प्रेमिका आमने-सामने बैठे हैं, और ध्यान में हैं, और वहाँ चॉकलेट की, बार्बी डॉल की, रंगों की, बहारों की, दुपट्टों की, और तितली के पंखों की बात चल रही है। कर नहीं पाओगे। उसके लिए तो नशे का, धोखे का, और दूरी का माहौल ज़रूरी है।

इससे एक बात और भी समझना - जब आमने-सामने बैठना इतनी कारगुज़ारी कर जाता है कि जहाँ तुम सत्य देखना नहीं चाहते वहाँ भी दिखा जाता है। यही हो रहा है ना, कि तुम सत्य नहीं जानना चाहते, पर आँख में जहाँ देखते हो उसकी, तो कुछ दिख जाता है, और तुम परेशान हो जाते हो, तुम्हें सिर इधर-उधर करना पड़ता है?

जब तुम्हारे न चाहते हुए भी 'समीपता' तुम्हें सत्य दिखा जाती है, तो फिर उन लोगों को क्या सन्देश दिया जाए जो सत्य के आकांक्षी ही हैं?

सवाल को समझो।

मैं कह रहा हूँ जो सत्य के आकांक्षी नहीं हैं, जो धोखे में जीना चाहते हैं, उन्हें भी समीपता सत्य दिखा जाती है। तो जो सत्य का आकांक्षी ही हो, उसे क्या करना चाहिए?

प्र: समीप आ जाना चाहिए।

आचार्य: यही उपनिषद् शब्द का अर्थ है, यही उपवास का अर्थ है - 'समीपता'।

समीपता में जो ताकत होती है, वो शब्दों से आगे की होती है।

तुम पूछो, “किसकी समीपता?” पहले तल पर तो वो शरीर से शरीर की ही समीपता है, कि बैठे हो आमने-सामने पालथी मार कर। क्योंकि पहले तल पर तुम हो ही शरीर, तो पहली समीपता भी शरीर की ही होगी। पहली समीपता यही होगी कि आकर बैठ गए।

और यहाँ मैं मुमुक्षुओं की बात कर रहा हूँ, उनकी बात कर रहा हूँ जो सत्य जानना चाहते हैं। वो इस धोखे में ना रहें कि वाट्सैप से काम चल जाएगा। वो इस धोखे में ना रहें कि दूर रहकर बात बन जाएगी।

आ रही है बात समझ में?

पहले तल पर क्योंकि तुम शरीर हो, तो शारीरिक सान्निध्य ही चाहिए। अधिक से अधिक इतनी दूरी हो कि आँखों का सम्बन्ध ना टूटे, तभी तो तुमसे यहाँ कहता हूँ कि ऐसी जगह छुप कर ना बैठो जहाँ तुम मुझे दिखाई ही ना पड़ो।

असली घटना उस देखने में, उस सुनने में घटती है।

आ रही है बात समझ में?

हाँ, जब तुम उस तल से उठकर दूसरे तल पर आते हो, तब इस भौतिक सान्निध्य की कीमत कम होने लगती है। तब फिर बहुत फ़र्क नहीं पड़ता कि तुम रोज़ मिल रहे हो या नहीं मिल रहे हो। तब फिर बहुत फ़र्क नहीं पड़ता कि तुम रोज़ चेहरा देख रहे हो या नहीं देख रहे हो। उसकी ज़रूरत शनैः-शनैः कम होने लगती है।

और आखिरी तल पर आ कर, जहाँ तुम आत्मा-रूपी हो जाते हो, वहाँ पर फिर फ़र्क नहीं पड़ता कि तुम कहाँ पर अवस्थित हो। तुम दुनिया में कहीं भी हो, कोई फ़र्क नहीं पड़ता, तुम गुरु के पास ही हो। तुम गुरु ही हो गए।

कहते हैं न कबीर-

मेरा मन सुमिरै राम को, मेरा मन रामहि आहि। अब मन राम ही हो रहा, सीस नवावों काहि।।

“अब राम को क्या भजने जाऊँ मैं। मैं नहीं भजता राम को।” अब कबीर राम भक्त नहीं हैं। कबीर कह रहे हैं, “अब मन राम ही हो रहा।”

मन राम हो गया, क्या भर्जे? बेकार की बात।

तुम भी जिस दिन राम ही हो जाना, उस दिन तुम्हारे लिए आवश्यकता नहीं रहेगी कि आओ और ऐसे बैठो सभा में। तब बिल्कुल कोई आवश्यकता नहीं रहेगी।

पर उससे पहले व्यर्थ गुमान में मत पड़ जाना, उससे पहले ये कुतर्क मत धारण कर लेना कि – ‘देखिये हम भी तो राम रूप हैं, और ये जगत तो धोखा है। आकाश तो कुछ होता ही नहीं, आप ही ने बताया है, तो फिर हम उठकर क्यों आएँ। जब आकाश कुछ नहीं है, तो यात्रा करने का क्या मतलब।’

आदमी के कुतर्क की कोई सीमा नहीं है।

ऐसे लोगों से बचना जिन्हें आँख बचा कर बात करने की आदत हो। और बहुत हैं ऐसे। ऐसे क्षणों से भी बचना जिसमें सहज भाव से, निर्मल भाव से, सरल होकर, निर्दोष होकर किसी को देख ना पाओ। ऐसे क्षणों से भी बचना।

एक नज़र होती है जो समर्पण में झुकती है, प्यारी है वो नज़र। और एक नज़र होती है जो ग्लानि में और अपराध की तैयारी में झुकती है, उस नज़र से बचना।

कभी देखा है जानवरों को? कैसे देखते हैं?

आमतौर पर वो तुम्हें देखेंगे ही नहीं, ध्यान ही नहीं देंगे। तुम्हारा उनके करीब जाना, उन्हें बहुत सुहाता नहीं है। पर अगर कभी जाओ किसी जानवर के करीब, तो देखो वो तुम्हें कैसे देखता है- कुछ भी नहीं, खाली, अबोध।

यह वो दृष्टि है जिसमें सत्य साफ़ दिखाई देता है, जब तथ्य ही सत्य बन जाता है। वैसे देखना सीखो, करीब-करीब पशुओं की तरह। और वैसी भी दृष्टि ना रखो जैसी किसी बलात्कारी की होती है, कि जैसे किसी के शरीर में सेंध लगा रहे हो, और कहने लगे, “सर, आपने ही तो कहा था कि ध्यान से देखा करो।” सहज, निर्मल दृष्टि रखो। ऐसी नहीं कि लगे कि घूर रहे हो।

आ रही है बात समझ में?

वाट्सैप पर प्रेम नहीं चलता। वहाँ पर ब्रेन (मस्तिष्क) चलता है, प्रेम नहीं। (हँसते हुए) वाट्सैप पर प्रेम हो सकता, तो तुम्हें यहाँ क्यों बुलाता।

.....

(अद्वैत बोधस्थल, 2015)

हमारे रक्त-रंजित सम्बन्ध

<https://www.The-Gyan.in>

प्रश्नकर्ता: सर, हम पर इतना निवेश किया जा रहा है, तो हम से कुछ परिणाम की भी उम्मीद की जाएगी।

आचार्य प्रशांत: ये तो मात्र एक व्यापार है।

प्र: सर, ये तो जीवन है।

आचार्य: रिश्ता प्रेम का है या व्यापार का है?

“मैंने तुम पर इतना पैसा लगाया है और अब वसूलने का समय आ गया,” – ये प्यार की नहीं, व्यापार की भाषा है।

प्रेम में शर्तें नहीं होती हैं कि मैंने तुम्हें इतना दिया है, तो अब लौटाओ।



ये जो इस प्रकार का प्रेम है इसी में भ्रूण हत्या होती है न? भारत में जब हज़ार लड़के पैदा होते हैं तो उसके पीछे सौ लड़कियाँ पैदा होती हैं। तो लगा लो कि कितनी लड़कियाँ हैं जो गायब हो गयी हैं। वो इसी तरह गायब हो गयी हैं क्योंकि उनसे वसूली नहीं हो पाएगी। वो इस निवेश का रिटर्न नहीं दे पाएँगी न, तो उनका पहले ही क़त्ल कर दिया जाता है।

और अभी एक सज्जन ने कहा कि प्यार और व्यापार एक साथ चलते हैं। जब एक साथ चलते हैं तो क़त्ल होता है। और तुममें से कई ऐसे बैठे होंगे कि तुम्हारे पैदा होने से पहले कितनी लड़कियों की लाश गिरी होगी, नहीं तो तुम पैदा ही ना होते। ये है तुम्हारे प्रेम का सच। फिर ऐसा ही प्रेम वसूलना चाहता है कि लड़का पैदा किया था, इसलिए तो किया था कि वसूली हो सके। अगर सिर्फ़ देना ही देना था तो लड़की भली थी। लड़का पैदा ही इसलिए किया है कि इससे वसूलेंगे भी तो।

होश में रहो कि दिन-रात तुम्हारे साथ हो क्या रहा है ?

इस होश के लिए कहीं दूर जाने की ज़रूरत नहीं है कि चल क्या रहा है।

अपने ही जीवन को देख लो।

.....

(उत्तर प्रदेश, 2013)

कर्तव्य और धर्म जितने अलग हैं, धर्म और प्रेम उतने ही एक

<https://www.The-Gyan.in>

प्रश्नकर्ता: ऐसा किसी भी रिश्ते में नहीं होता कि कर्तव्य न हो, जैसे कि बेटे और पिता के बीच में प्रेम के अलावा कर्तव्य भी है।

आचार्य प्रशांत: बेटा, जब बाहर से कोई बताए कि “ऐसा करो,” तो उसका नाम होता है - ‘कर्तव्य’। और जब पिता के प्रति प्रेम हो और तुम करो, तो वह ‘कर्तव्य’ नहीं कहलाता।

पिता बीमार हैं और तुम जाकर उनकी सेवा कर दो या दवा दे दो, तो यह कर्तव्य नहीं है, यह प्रेम है। और तुम सिर्फ कर्तव्य के नाते पिता को दवा दे रहे हो, तो बहुत दिन तक नहीं दे पाओगे।

दुनिया में आज यदि यह स्थिति है कि लोग माँ-बाप को छोड़ आते हैं इधर-उधर, तो वो इसीलिए है क्योंकि यह दुनिया कर्तव्य पर चलने वाली दुनिया है। और कर्तव्य हमेशा सीमित होता है। तुम कहोगे, “ठीक है, आपने हमारे लिए बहुत किया था, पर जितना आपने किया था, देखिये, उतना ही अब हमने भी कर दिया। हमारा कर्तव्य पूरा हुआ।”



कर्तव्य हमेशा सीमित होता है, प्रेम असीमित होता है।

प्रेम में तुम गिनती नहीं करते।

प्र: पिता यदि अपने बेटे के लिए कुछ करता है, तो वह कर्तव्य माना जाएगा, या प्रेम?

आचार्य: पिता भी अगर सिर्फ कर्तव्य के नाते कर रहा है, तो उतना ही करेगा, जितना उसको सिखा दिया गया है कि यह तुम्हारा कर्तव्य है। और यदि पिता प्रेम के नाते कर रहा है, तो वह बात दूसरी होगी।

कर्तव्य तो होता ही सिर्फ उनके लिए है, जिन्हें उनके धर्म का पता नहीं।

कर्तव्य का अर्थ होता है — आप जानते ही नहीं कि आपको कैसा जीवन जीना चाहिए, इसलिए दूसरों ने आकर आपको लिखकर दे दिया कि देखो पिता होने के नाते, ये सब तुम्हारे कर्तव्य हैं।

जिन्हें अपना पता है, वह धर्म पर चलते हैं, कर्तव्य पर नहीं चलते।

आपको कर्तव्य स्वयं तो ज्ञात नहीं हुए हैं न। आपके क्या कर्तव्य हैं किसी भी स्थिति में - देश के प्रति, समाज के प्रति, बेटे के प्रति, पत्नी के प्रति - यह कर्तव्य आपको किसी ने बताये हैं! हमें यह आवश्यकता ही क्यों पड़े कि कोई और हमें बताए हमारे कर्तव्य? यदि हमारे भीतर बोध है, तो हम स्वयं जानेंगे न कि हमें क्या करना चाहिए।

जब तुम स्वयं जानते हो कि तुम्हें क्या करना चाहिए, तो वह कर्तव्य नहीं कहलाता। तब वह ‘धर्म’ कहलाता है। धर्म पर चलो, कर्तव्य पर नहीं।

कर्तव्य बहुत छोटी और बड़ी छुद्र चीज़ है। और क्योंकि हम सिर्फ़ कर्तव्य जानते हैं, इसीलिए दुनिया इतनी बेरौनक है।

कर्तव्य तो वैसा ही है कि—‘मेरा कर्तव्य है अपने दफ़्तर में छः बजे तक रुकना। अब मैं छः बजे दफ़्तर से बाहर निकल रहा हूँ, और तभी मैं देखता हूँ कि एक चोर मेरे दफ़्तर में घुस रहा है। मैं कहूँगा, “ठीक है। मैंने अपना कर्तव्य तो पूरा कर दिया न।’

‘मेरा कर्तव्य क्या था? छः बजे तक रुकना। अब यह चोर घुसा जा रहा होगा, इसे रोकना तो पुलिस का कर्तव्य है, मेरा थोड़ी ही है। मैंने अपना कर्तव्य पूरा किया। पुलिस अपना कर्तव्य पूरा करे।’

प्रेम में तुम ऐसा नहीं कह सकते। धर्म में तुम ऐसा नहीं कह सकते।

धर्म असीमित होता है। प्रेम कहीं जाकर रुक नहीं जाता।

प्र: कर्तव्य में स्वार्थ होता है या नहीं?

आचार्य: कर्तव्य में स्वार्थ बिल्कुल रहता है। जहाँ कहीं भी ‘मैं’ की भावना है—‘मेरा कर्तव्य’—वहीं पर ‘स्व’ मौजूद है। और जहाँ ‘स्व’ मौजूद है, वहीं पर स्वार्थ है।

प्र: पिता-पुत्र में भी तो यही रहता है - स्वार्थ।

आचार्य: यदि पिता-पुत्र में रिश्ता स्वार्थ का है, तो दुनिया फिर वैसी ही रहेगी, जैसी आपको दिखाई दे रही है। स्वार्थ का है रिश्ता, बिल्कुल है। दुनिया भी तो फिर वैसी ही है न।

और देखिये, बात पिता और पुत्र की नहीं है। जब पिता का पूरी दुनिया से रिश्ता स्वार्थ का है, तो बेटे से भी तो उसका रिश्ता स्वार्थ का होगा ही न।

मन तो एक ही है।

प्र: हम तो यह समझते हैं कि पिता का स्वार्थ, एक सार्थक स्वार्थ होता है पुत्र के लिए। मान के चलिये कि संसार है, और इसे चलाना ही पिता का धर्म है। तो उसका उद्देश्य जो होता है, वह सार्थक होता है।

आचार्य: देखिए! दुनिया पिताओं से और पुत्रों से भरी पड़ी है, और कर्तव्य सबको पता हैं। और दुनिया कैसी है आप देख ही रहे हैं। और वो ऐसी इसीलिए है...

प्र: संसार ही झूठा है।

आचार्य: न, न!

संसार झूठा नहीं है। संसार बड़ा कर्तव्य-परायण है। सब अपने-अपने कर्तव्य की पूर्ति कर रहे हैं, और मात्र कर्तव्य की ही पूर्ति कर रहे हैं, इसीलिए संसार ऐसा है।

(सभी श्रोताओं की ओर इंगित करते हुए) क्या यहाँ पर पुत्र नहीं हैं? किसी न किसी के पुत्र ही होते हैं न। सभी पुत्र हैं। और दुनिया भरी हुई है भ्रष्ट लोगों से और हत्यारों से। और यह सब पुत्र ही तो हैं, और उनके बड़े सार्थक पिता ही थे। या बिना पिता के भी कोई पैदा होता है?

यह जितने लोग अभी भ्रष्टाचार में आपको लिप्त दिखाई देते हैं, क्या यह अनाथ हैं? पिता सबके थे। लेकिन जब पिता को मात्र कर्तव्य पता होते हैं, और उसके भीतर वह शक्ति नहीं होती कि वह स्वयं अपना धर्म जान सके, तो फिर दुनिया भी वैसी ही रहती है — बेरौनक, सिर्फ आदेशों पर चलने वाली।

और यह बिल्कुल मत सोचियेगा कि हमारा बाकी जीवन जैसा है, हमारे अपने बच्चों से सम्बन्ध उससे हटकर कुछ हो सकते हैं।

जो व्यक्ति जीवन के एक-एक मोड़ पर बेहोश है, जिसके और कहीं प्रेम के सम्बन्ध नहीं हैं, उसका अपने निजी परिवार से भी प्रेम नहीं हो सकता। कृपा करके इस बात को समझें।

जो आदमी सर्वथा हिंसक है पूरी दुनिया के प्रति - जानवरों के प्रति, पेड़ों के प्रति, नदियों के प्रति हिंसक है - वह अपने परिवार के प्रति भी किसी न किसी रूप में हिंसक ही रहेगा।

तो यह छोड़िये कि पिता का पुत्र से सार्थक सम्बन्ध होता है। पिता सबसे पहले एक इंसान है। यह देखना पड़ेगा कि वह इंसान कैसा है। अगर वह इंसान बोधयुक्त है, तो उसके सारे सम्बन्ध अच्छे होंगे। और अगर वह इंसान बोधयुक्त नहीं है, तो उसके सारे ही सम्बन्ध खराब होंगे - भले ही वह बाप-बेटे का हो, या भले ही वह पड़ोसी के साथ हो - क्योंकि सारे सम्बन्ध निकल तो आपके ही मन से रहे हैं न।

जब मैंने दुनिया में हर चीज में गणना ही की, स्वार्थ ही देखा, तो मैं एक सम्बन्ध को कैसे छोड़ दूँगा बिना स्वार्थ देखे? और अगर मैंने किसी के साथ गणना नहीं की, किसी के साथ स्वार्थ नहीं देखा, तो ज़ाहिर-सी बात है, मैं अपने बेटे के साथ भी स्वार्थ नहीं देखूँगा।

लेकिन हम ऐसा सोचते हैं कि 'भले ही मैं पूरी दुनिया के प्रति असंपृक्त रहूँ, वैमनस्य रखूँ, यहाँ तक की हिंसक रहूँ, पर मैं अपने परिवार के लिए भला हो सकता हूँ'।

आप नहीं हो सकते।

हममें से जो भी लोग अपने परिवार की भलाई चाहते हों, जो कि मैं समझता हूँ कि सभी चाहते हैं, हममें से जो भी लोग अपने परिवार की भलाई चाहते हों, वह सर्वप्रथम अपनी भलाई करें और अपना शोधन करें।

जब आप सबके लिए भले होंगे, तब आप अपने परिवार के लिए भले हो पाओगे, अन्यथा नहीं। जो सबके लिए भला नहीं है, वह अपने परिवार के लिए भला नहीं हो सकता।

प्र: कर्तव्य से, यह जो प्रेम है, वह अलग कब हो जाता है?

आचार्य: हमेशा अलग है।

प्रेम पूर्णतया आंतरिक है। और कर्तव्य की शिक्षा हमेशा बाहरी होती है। प्रेम और कर्तव्य तो कहीं पर मिलते ही नहीं हैं। प्रेम कोई ड्यूटी थोड़ी ही होता है, कोई कर्तव्य थोड़ी ही होता है। तुम कहो, “मैं प्रेम का कर्तव्य निभा रहा हूँ”, तो तुम कैसी बात कर रहे हो? प्रेम और कर्तव्य कभी मिलते ही नहीं हैं!

प्र: अलग हैं।

आचार्य: बिल्कुल अलग हैं। प्रेम और धर्म एक साथ चलते हैं।

प्रेम महाधर्म है।

पर प्रेम और कर्तव्य, या धर्म और कर्तव्य, यह कभी नहीं मिलते। धर्म और कर्तव्य कहीं पर भी जाकर नहीं मिलते। प्रेम और कर्तव्य भी कहीं पर जाकर नहीं मिलते।

कर्तव्य तो हैं ही उनके लिए जो खुद कुछ समझ नहीं सकते, तो उन्हें कर्तव्य दे दिए जाते हैं। जैसे कि तुम किसी दफ्तर में जाना शुरू करो, या कहीं भी तुम नौकरी करो, तो तुम्हें दिया जाता है—‘केआरए’। ‘केआरए’ क्या होता है? या ‘जेडी’- जॉब डिस्क्रिप्शन (नौकरी का विवरण)। यह सब बताया जाता है न? क्योंकि तुम जानते ही नहीं कि तुम्हें करना क्या है।

तुम जब दफ्तर में जाते हो, तुम्हारे कर्तव्य बता दिये जाते हैं कि ‘देखिए आप यहाँ यह सब करेंगे’। जो जानता हो, उसे सूची थोड़ी ही थमानी पड़ेगी!

प्र: उसका धर्म बन जाएगा।

आचार्य: उसका धर्म बन जाएगा न। बात आंतरिक होगी।

वह खुद समझेगा कि उसे क्या करना चाहिए। और फिर उसे जो करना होगा, वह बात असीमित होगी। वह कहीं रुकेगी नहीं जाकर। वह यह नहीं कहेगा, “देखिए यहाँ तक मुझे करना था, इसके आगे थोड़ी ही मुझे करना था।”

<https://www.The-Gyan.in>

प्र: वो अपने काम को बड़े प्रेम से करेगा।

आचार्य: बड़े प्रेम से करेगा।

प्र: धर्म और प्रेम साथ में हैं।

आचार्य: हाँ, धर्म और प्रेम साथ में हैं।

प्र: और इसीलिए पिता का धर्म जब प्रेम के साथ रहता है तो बराबर रूप से चलता है, जब कर्त्तव्य में बदलता है तो वह फिर कहीं न कहीं...

आचार्य: देखो कोई भी व्यक्ति - मामा, या पिता, या बेटा, या बेटी - बाद में होता है। सबसे पहले तो वह इंसान होता है न। इंसान पहले था या पिता पहले बना?

प्र: इंसान।

आचार्य: इंसान।

तो सर्वप्रथम आपको यह देखना होता है कि आप इंसान कैसे हो। अच्छा इंसान अच्छा पिता अपने आप हो जाएगा। पर अच्छा पिता होकर अच्छा इंसान नहीं हो सकते तुम। जड़ अगर मज़बूत है तो सारी पत्तियाँ अपने आप हरी हो जाएँगी। पर एक पत्ती को चमकाकर तुम पूरे पेड़ की देखभाल नहीं कर सकते।

मूल रूप से तुम क्या हो उसकी परवाह करो, फिर तुम्हारे सारे सम्बन्ध ठीक हो जाएँगे।

इंसान अच्छे बनो, अपने आप अच्छे पिता, पति, सब बन जाओगे।

प्र: पूरे समाज के लिए।

आचार्य: पूरी दुनिया के लिए। पूरी दुनिया के लिए शुभ हो जाओगे, पहले अच्छे इंसान बनो!

.....

(अद्वैत बोधस्थल, 2015)

आनन्द हो सम्बन्धों का आधार

आचार्य प्रशांत: बात सुनने में थोड़ी विरोधाभासी लगेगी पर ध्यान दोगे तभी समझ आएगी। ध्यान नहीं दोगे तो कहोगे कि सर आप बड़ी विपरित बात कर रहे हैं।

जिसने अपने अकेलेपन में खुश रहना सीख लिया सिर्फ़ वही पार्टी (उत्सव) में मज़े मार सकता है।

जो अकेले भी खुश है, सिर्फ़ वही पार्टी (उत्सव) में भी खुश रह पाएगा।

और जो अपने अकेलेपन में दुखी है और पार्टी में इसीलिए जा रहा है ताकि पार्टी में अकेलापन मिटा सके, वो पार्टी में भी तन्हा ही रहेगा। 'दूसरे' इसलिए नहीं होते हैं कि दूसरे तुम्हारे अकेलेपन को दूर करें।

○

आदमी दूसरे के पास जाता है, इसके दो कारण हो सकते हैं।

पहले ये कि – 'मैं बड़ा अकेला हूँ, मेरे दिल में गड्ढा है और तू उस गड्ढे को भर दे।' ज़्यादातर लोगों की यही वजह रहती है। दूसरी वजह होती है कि – 'मैं इतना खुश हूँ कि तेरे पास आया हूँ। मैं खुश पहले से ही हूँ और इतना हूँ कि तेरे पास आ गया हूँ।'

पहली वजह कहती है कि – 'मैं इतना दुखी हूँ कि तेरे पास आ गया हूँ।' और दूसरी वजह कहती है कि – 'मैं इतना खुश हूँ कि मैं तेरे पास आ गया हूँ।' बात समझ में आई?

तुम किस वजह से जाना चाहते हो किसी के पास?

प्र: खुश होकर।

आचार्य: पर हम ऐसे नहीं जाते न। हम जाते हैं कि – 'अगर तू न मिला तो मैं दुखी हो जाऊँगी।' हम ये नहीं कहते, "तू हो, न हो, खुश तो मैं हूँ ही, और अपनी खुशी में तेरे पास आयी हूँ।" हम ये कहते हैं, "तू मिलेगा तो मैं खुश होऊँगी।"

ये बड़ी गड़बड़ है, क्योंकि अब दूसरा तुम्हारी ज़रूरत बन गया है, अब तुम उसको पकड़ कर रखना चाहोगे और हज़ार तरह की बीमारियाँ निकलेंगी। तुम मालिकाना हक़ जताओगे उसपर, तुम अधिकारात्मक हो जाओगे। वो किसी और की तरफ़ जाएगा, तो तुम्हारे अंदर से ईर्ष्या उठेगी, गहरी ईर्ष्या, कि वो किसी और के पास क्यों जा रहा है।

प्र: क्या उसे चोट लगेगी?

आचार्य: बिल्कुल चोट लगेगी।

<https://www.The-Gyan.in>

दूसरों के पास बेशक जाओ। मैं तो कहता हूँ कि दूसरों के पास जाना ही चाहिए। जीवन सम्बंधित होने का ही नाम है। पर संबंध किस आधार पर है? दुःख के आधार पर, या सुख के? हमारे सम्बन्ध दुर्भाग्यपूर्ण बात है कि - किस आधार पर हैं?

प्र: दुःख के।

आचार्य: “तू भी दुखी, मैं भी दुखी। तू मेरे कंधे पर सिर रख कर रो, और मैं तेरे कंधे पर सिर रख कर रोता हूँ।” दुःख को दुःख से गुणा कर दिया तो बहुत सारा दुःख है, छोटा-मोटा नहीं है। दुःख भंडार हो गया - अमन दुःख भण्डार, प्रीति अकेलापन भण्डार।

हम सब भंडार हैं। दुकानें खोल रखी हैं कि आओ, जितनी बीमारियाँ चाहिए हमारे पास से ले जाओ, और हम बेचने को भी बड़े उत्सुक हैं। जिसके पास दुःख है, वो क्या बेचेगा? दुःख ही तो बेचेगा। जो बिल्कुल अकेला है, तन्हा है, वो क्या बेचेगा? वो दूसरों को भी तन्हाई ही देगा।

पहला कदम है कि - सबसे पहले अपने आप को पाना है। सबसे पहले अपने अकेलेपन में खुश होना सीखना है। और जब मैं अपने अकेलेपन में खुश होना सीख लूँगा, तब दूसरों से मेरे सम्बन्ध भी बड़े प्यारे बनेंगे। पहले तो अकेले में ही खुश होना सीखो। निर्भरता हटाओ दूसरों से।

हममें बड़ी निर्भरता रहती है। अगर दो-चार घंटे अकेले रहना पड़ जाए तो हम पगला जाते हैं। इधर-उधर मोबाइल देखोगे कि किसको कॉल करें, किसको न करें। और जब कॉल करोगे तो कोई कह दे कि समय नहीं है, तो तुम कहोगे, “गद्दार! मैं तन्हा था और उसने मुझसे बात नहीं की।”

जो एकदम खाली है, कुछ नहीं है करने को, इधर तुमने फ़ोन मिलाया और वो भी इसी तलाश में था, वो कहे कि बस तेरे जैसे की ज़रूरत थी, तो मिला अँधे से अँधा, और शुरू हो गया वार्तालाप। फ़ोन बेचने वाली कंपनी को ये पता है। तभी तो वो रात के लिए अलग से प्लान बनाते हैं। जितने भी प्रेमी किस्म के लोग होते हैं, रात-रात भर बातें करते हैं। पहले अकेले खुश होना सीखो, और फिर दूसरों से सम्बन्ध रखो।

ये बात मन में मत लाना कि मैं कह रहा हूँ की समाज से सम्बन्ध काट लो। कोई ऐसा नहीं कह रहा है। कहना बस ये है कि सम्बन्धों का आधार बस उचित होना चाहिए।

सम्बन्ध हर्ष से निकले, अकेलेपन से नहीं।

.....

(उत्तर प्रदेश, 2013)

असंबद्धता स्वभाव है तुम्हारा

प्रश्नकर्ता: 'असंबद्ध' होने का भाव महसूस होने लगा है। चाहे वो किसी जगह से हो, लोगों से हो, या अपने ही मन के भावों से हो। खोया-खोया सा महसूस करती हूँ। कहीं भी अपनेपन का भाव नहीं महसूस नहीं होता। अपने आप को कहीं से, या किसी भी चीज़ से संबद्ध नहीं महसूस करती हूँ। ऐसा क्यों?

आचार्य प्रशांत: अब तुम किसी चीज़ से संबद्ध नहीं हो पाती हो, यह तो साधारण-सी बात है। पहले तो यह बताओ कि पहले संबद्ध कैसे महसूस कर लेती थीं? वो ज़्यादा बड़ा चमत्कार है। कैसे संबद्ध महसूस कर लेती थीं? क्या लगता था?

प्र: कटा-कटा सा होने का भाव तो था, लेकिन इस बात से इतना बुरा नहीं लगता था।

○

आचार्य: जिस दुनिया में हम रहते हैं, इसकी तो प्रकृति ही यह है कि ये किसी की सगी नहीं है। 'बिलौन्गिन्नेस(संबद्धता)' जैसी कोई चीज़ हो ही नहीं सकती इस दुनिया में।

आज मैं जिस दफ़्तर में गया था, वहाँ मैंने सैंकड़ों लोग देखे—बड़ा दफ़्तर था। वहाँ एक भी व्यक्ति ऐसा नहीं था, जो वहाँ बिलौन्ग करता हो, वहाँ से संबद्ध हो। लोग अपने साधे-सधाय रस्ते से चल रहे थे, आ रहे थे, जा रहे थे। किसी का किसी और चीज़ से मतलब ही नहीं था।

ये तो प्रकृति ही है कि कोई बिलौन्ग करता ही नहीं यहाँ किसी को। बिलौन्ग (संबद्ध) करने का अर्थ ही यही है—नज़दीकी या निकटता। वो तो है ही नहीं कहीं। यह बताओ कि बिलौन्ग करने का भ्रम कहाँ से आ जाता है? यह तो तय ही है कि कोई किसी को बिलौन्ग नहीं करता, पर ये भ्रम कहाँ से आ जाता है? कौन किसको बिलौन्ग करता है?

बिलौन्गिन्नेस, संबद्धता, तो बड़ी असली बात होती है। तुम्हें ये लगता भी कैसे था, कभी भी, कि तुम्हारा उनसे कोई रिश्ता भी है? कोई मुझसे एक दिन आकर कहता है कि, "पहले जिनके साथ रहते थे, उनके साथ अब रहना नकली-सा लगता है।" तो मैंने कहा, "नकली तो था ही हमेशा से, तुम मुझे समझाओ कि तुम्हें असली कैसे लग गया था?"

हमारे रिश्ते आज नकली नहीं हुए हैं, वो तो हमेशा से नकली थे। उनकी प्रकृति ही है – नकलीपन।

तुम्हें असली कैसे लग गए? तुम ये बताओ। और वही महत्वपूर्ण सवाल है, क्योंकि वही बीमारी है। उसको जानना ज़रूरी है कि—वो बीमारी क्या है, और कैसे लग जाती है? इस पर विचार करना कि – धोखा कैसे हो गया था?

अभी जो हो रहा है, वो बहुत साधारण बात है। वो तो आँख खोलकर देख रही हो, तो दिख रहा है कि क्या कैसा है। साफ़-साफ़ दिख रहा है। विचार ये करो कि – पहले धोखा कैसे हो गया था? क्यों ऐसा लगता था कि – ‘ये सब हैं, और मेरे हैं, और असली हैं’? यहाँ कोई किसी का नहीं है। बाद में उदास होकर न खड़े हो जाया करो कि – ‘मैं सालों तक इन लोगों को, इन जगहों को, इन संस्थानों को, इन विचारों को, इन भावनाओं को ‘अपना’ समझता था, ये सब तो झूठे निकले, नकली निकले, मेरे नहीं हैं।’

वो कभी नहीं थे तुम्हारे। अभी ऐसा नहीं है कि कोई नई ताज़ा घटना घटी है। वो कभी नहीं थे, किसी के नहीं हुए। तुम्हारे क्या, किसी के कभी नहीं हुए। यूँ ही नहीं कह रहे थे कबीर—“ये संसार कांटन की झाड़ी, उलझ उलझ मर जाना है। ये संसार कागज़ की पुड़िया, बूँद पड़े घुल जाना है”।

ये दुनिया किसकी है?

कोई आकर ये न बोला करे, “मेरे रिश्ते में खटास आ गयी है।” ये बोलो, “रिश्ता कभी था ही नहीं।” था कब? जब तुम बोलते हो, “खटास आ गयी है,” इसका मतलब यह है कि अभी भी तुम जगे नहीं हो, चेतने नहीं हो। तुम्हें लग रहा है कि अब खटास आ गयी है, पहले मधुर था।

वह पहले भी खट्टा ही था, मधुर कभी नहीं था। हाँ, पहले तुम ज़्यादा ही अंधे थे, एकदम ही नशे में थे, तो तुम्हें पता ही नहीं चल रहा था।

कोई भी वस्तु, व्यक्ति, इकाई, अपनी प्रकृति के विपरीत थोड़े ही जा सकता है। तेल और पानी मिल सकते हैं क्या? अब तेल आकर शिकायत करे, “आजकल पानी मुझसे मिलता नहीं,” तो उससे पूछो, “भाई मिलता कब था?” उनकी तो प्रकृति ही यही है – अलग-अलग रहना।

“दोस्तों से धोखा मिल गया,”—तुमने कोई और उम्मीद लगाई थी? धोखा मिल गया, ये तो साधारण-सी बात है। ये तो होना ही था। जाँच तो इस बात की होनी चाहिये कि तुमने उम्मीद कैसे लगाई कि धोखा नहीं मिलेगा। जाँच इस बात की होनी चाहिए।

प्र: सर, ऐसे तो हम किसी पर कभी विश्वास कर ही नहीं पाएँगे।

आचार्य: याद है मैंने पहले सवाल पर क्या कहा था?

दुनिया से प्रेमपूर्ण सम्बन्ध बनाने के लिए...यहाँ तो जो कुछ है, उसके केंद्र पर 'वही' बैठेगा। तुम्हारे केंद्र पर अगर 'वो' नहीं बैठा है, तो दुनिया तो काँटों की झाड़ी ही है। याद रखना जो मैंने कहा था, वो बात भी मिलावटी है।

मैंने कहा था, "'दुनिया' से प्रेमपूर्ण सम्बन्ध के लिए...", तो मैंने 'दुनिया' को उसमें केंद्रीय बना दिया।



जो विशुद्ध सत्य है, वो यह है कि 'एक' को याद रखना पड़ता है, बाकी को भूल जाना पड़ता है।

जब बाकी को भूल जाते हो, तब तुम पाते हो कि अकस्मात, संयोगवश, बाकियों से भी प्रेमपूर्ण सम्बन्ध हैं। बाकियों से भी—एक प्रतिफल की तरह।

केंद्रीय बात तो यह है कि – 'मैंने बाकियों को तो याद ही नहीं रखा।' केंद्रीय बात यह है कि – 'बाकियों का मेरे लिए कोई महत्त्व ही नहीं, मेरे लिए तो 'एक' का महत्त्व है। चूँकि 'एक' का महत्त्व रहा, तो बाकियों से भी प्रेमपूर्ण हो गया। पर ये बात संयोग है।' 'एक' को जानते नहीं, बाकियों से चिपके हुए हो, तो नतीजा यही होगा की बाकियों से धोखा मिलेगा।

जो परम को भुलाकर संसार की ओर जाएगा, वो संसार में मात्र चोट खाएगा। जो संसार को भूल कर, परम की ओर जाएगा, वो परम को तो पाएगा ही, संसार को भी पा जाएगा।

तुम संसार के गुलाम बने बैठे हो – "ये पा लूँ, वो पा लूँ।" संसार कितना भी हावी हो रहा हो, आँख बंद करो, परमात्मा का नाम लो, और इंकार कर दो। समझ में आ रही है बात? लालच कितना भी सिर चढ़ रहा हो, दिल कड़ा करो, इंकार कर दो। कितना भी डराया जा रहा हो, ज़रा ताक़त जुटाओ, और इंकार कर दो।

कुछ दिनों में पाओगे कि ताक़त जुटाने की ज़रूरत ही नहीं पड़ती, मन सहज ही इंकारी हो गया। वो कचरे को अब कीमत देगा

<https://www.The-Gyan.in>

ही नहीं, उसको इंकार ही कर दिया करेगा। शुरू में ताकत जुटानी पड़ेगी।

कितना भी अपने आसपास पाओ कि बड़ा दबाव पड़ रहा है, बहुत हावी हो रही है दुनिया, ज़रा हिम्मत रखो। ये जो लोग तुम पर हावी हो रहे हैं, ये सत्य की ताकत के आगे क्या हैं? इनमें क्या दम है? ये जीतेंगे कभी?

तुम 'उसके' साथ रहो जिसका जीतना पक्का है।

आते हैं न ऐसे क्षण, जब हालत बिल्कुल खस्ता हो जाती है, जब दुनिया सिर चढ़कर बोल रही होती है, और कुछ समझ नहीं आता है, जब काँपने लग जाते हो बिल्कुल? बस तब मंत्र की तरह मुट्ठियाँ बंद करो, मन कड़ा करो, और बोलो, “नहीं”।



तुम ताकत माँगो, वो ताकत देगा। तुम माँगो, वो देगा, ताकत मिलती है।

.....

(अद्वैत बोधस्थल, 2014)

क्यों समझूँ? क्यों प्रेम जानूँ?

आचार्य प्रशांत: ये बातें व्यवहार में उतारने की हैं, बल्कि अपने आप उतरेंगी अगर तुम्हें समझ में आ जाए। समझ में नहीं आएँगी तो डरे-डरे रहोगे। और जो डरा हुआ आदमी होता है, उसको हर चीज़ अव्यवहारिक लगती है।

तुम अगर अभी बेंच पर खड़े हो जाओ, और डरे हुए हो, और मैं कहूँ कि, “कूद जाओ,” तो तुम कहोगे कि—“आप पागल हैं, ये तो असंभव बात है।” अक्सर हम जिन बातों से डरे हुए होते हैं, उन्हें असंभव, अव्यवहारिक बोल देते हैं। ये मत बोलो कि

<https://www.The-Gyan.in>

असंभव है, ये बोलो कि—“हम डरे हुए हैं।”

हम ये नहीं कहते कि मेरा मन डरा हुआ है। हम कहते हैं कि बात असंभव है, अव्यवहारिक है। अरे तुम समझ ही जाओगे तो कर ही डालोगे। फिर क्या बचेगा असंभव? पर एक डर है, पता नहीं किस बात का डर है। और व्यर्थ का डर है। डरने को कुछ है ही नहीं।

याद रखना,

डर लालच के साथ ही आता है, जहाँ लालच है वहीं पर डर है।

और लालच भी बेकार है, क्योंकि जिस चीज़ का लालच कर रहे हो, वो तो नकली है। तो वो लालच किसी काम का नहीं। वो लालच व्यर्थ है, और उस लालच की वजह से डर और पाल लिया है तुमने।

○

प्र: हम इतनी देर से बात कर रहे हैं समझने की। किसी ने पूछा है कि हमें किसी को समझना है, तो कैसे समझें। मेरा सवाल है कि—समझना इतना ज़रूरी क्यों है? किसी और को समझना इतना ज़रूरी क्यों है? क्या खुद को समझें, इतना काफ़ी नहीं है?

आचार्य: ये बात क्यों समझना चाहती हो?

(सभी श्रोता हँसते हैं)

तुमने कहा कि—“उत्तर दो,” और मैं मना कर दूँ कि मैं उत्तर नहीं देता। न उत्तर दूँ तो कैसा लगेगा? कैसा महसूस करोगी? समझने के लिए जानना चाह रही हो न? और न समझ पाओ तो कैसा लगेगा? जब कुछ नहीं समझ पाते तो कैसा लगता है?

प्र: अगर मुझे कुछ समझ नहीं आ रहा तो मुझे बुरा लगता है। तो ऐसा क्यों लगता है? ऐसा तो नहीं लगना चाहिए।

आचार्य: ऐसा बिल्कुल लगना चाहिए, क्योंकि समझना तुम्हारा स्वभाव है। बचपन से ही है। तुम्हारे होने का मतलब ही है—समझना। मुर्दे में और जीवित व्यक्ति में बस इतना ही अंतर होता है कि—मुर्दे को कुछ समझ नहीं आता।

अभी न समझ पाए, तो बेचैन रहोगे। जब तक जवाब नहीं मिल जाता, आदमी बेचैन रहता है। वो बेचैन इसलिए रहता है क्योंकि—समझना हमारा स्वभाव है। समझना कोई विकल्प नहीं है कि हम नहीं समझे तो क्या हो जाएगा। जब पूछ रहे हो ना कि ‘क्या हो जाएगा?’ तब भी समझना ही चाहते हो कि—क्या हो जाएगा? तुम हर हाल में समझना चाहते हो।

तुम्हारे होने का मतलब ही है—समझना।

आँखें लगातार किधर को देख रही हैं? बाहर को। ये आँखें समझना चाहती हैं कि ये सब क्या चल रहा है। कान क्या कर रहे हैं? ये समझना चाहते हैं कि क्या कहा जा रहा है। मन लगातार क्या कर रहा है? अर्थ करने की कोशिश कर रहा है।

<https://www.The-Gyan.in>

तुम्हारा ये पूरा शरीर है, ये समझने के लिए ही है। और जो नहीं समझेगा वो बड़ी तड़प में रहेगा। समझ रही हो? बिना समझे चैन नहीं पाओगी। इसीलिए ये जो चीज़ें हैं ना, ये जीवन में बहुत मूलभूत हैं। इनको ये नहीं कह पाओगे कि ये नहीं मिला तो क्या हुआ।

जब तुम समझते हो, तो क्या जानना चाहते हो—सच या झूठ?

प्र: सच।

आचार्य: तो समझने का अर्थ यही है—सच जानना। अभी मैं तुमसे झूठ बोलता रहूँ लगातार, तो तुम्हें कैसा लगेगा? गुस्सा आ जाएगा। इसलिए हर आदमी झूठ से कितनी नफ़रत करता है। और तुम भी जब झूठ बोलते हो तो बड़ी ग्लानि उठती है। इसका कारण यही है क्योंकि सच जीवन की बड़ी केंद्रीय चीज़ है।

○

तुमसे कितने लोग हैं जो दुखी रहना चाहते हैं?

(मौन)

आनंद—वो भी इतनी ही केंद्रीय चीज़ है। ऐसा कोई है जो चाहता हो कि सब उससे नफ़रत करें? तो प्रेम भी केंद्रीय चीज़ है। तो प्रेम, आनंद और सत्य, ये सब एक ही चीज़ के अलग-अलग नाम हैं। और वो बिल्कुल केंद्रीय चीज़ है।

प्र: सर, क्या ये लालच नहीं है की हमें प्रेम चाहिए, आनंद चाहिए और सत्य चाहिए?

आचार्य: ये लालच नहीं है, ये तुम्हारा स्वभाव है। तुम्हें कुछ चाहिए—ये तब होता है जब वो तुम्हारे पास न हो। ‘स्वभाव’ का मतलब समझ रहे हो? ‘जो मेरे पास है, मैं वो ही हूँ।’ लालच का क्या अर्थ है? कि—‘मेरे पास नहीं है, तो मुझे चाहिए।’ जो तुम्हारे पास होता है उसका भी लालच करती हो क्या? लालच होता ही है तब जब कुछ अपने पास न हो। और स्वभाव वो, जो अपने पास हमेशा है। तो इसीलिए समझना पड़ेगा, नहीं समझोगी तो परेशान रहोगी। इसलिए प्रेम में जीना पड़ेगा ही। प्रेम में नहीं रहोगी, तो उलझी-उलझी रहोगी।

प्र: किसी और का प्रेम क्यों चाहिए हमें?

आचार्य: हाँ, ये बात है बढ़िया कि—“किसी और का प्रेम क्यों चाहिए?”

जो स्वभाव है, वो किसी और का थोड़ी ही है।

प्रेम जो दूसरे पर निर्भर हो, वो प्रेम है ही नहीं।

पर हमने उसी को प्रेम बना रखा है। और बड़ी विपरीत चीज़ कर रखी है, इसलिए दुखी रहते हैं। प्रेम वो नहीं है कि कोई और मुझे प्रेम कर रहा है। कोई और मुझे दे रहा है भिखारी की तरह, “दे, दे प्रेम दे” —ये नहीं है प्रेम।

(सभी श्रोता हँसते हैं)

बिल्कुल ठीक कहा तुमने की प्रेम, सत्य, आनंद ये माँग कर पाने वाली चीज़ें नहीं हैं। ये सब स्वभाव में है, इसलिए अपना है। ये अपना है, तो बंटता है। जो माँगे वो प्रेम नहीं है। प्रेम भिखारी नहीं होता। पर हमारा प्रेम वैसा ही है। देखा होगा जो प्रेमी घूमते हैं आसपास, ये महा भिखारी होते हैं। ये कहते हैं, “थोड़ा-सा मिलेगा क्या?” ये परम भिखारी होने के लक्षण हैं।

प्रेम अपने आप में पूरा होता है। वो देना जानता है, और वो सबमें बंटना जानता है।

जो आदमी प्रेमपूर्ण जीता है, वो ये नहीं कहता कि माँ-बाप हैं, यार-दोस्त हैं, बस इन्हीं को दूँगा, इन्हीं में बाँटूँगा, इन्हीं के काम आऊँगा। वो सबको प्रेम देता है। वो सड़क पर एक जानवर को भी देखता है, तो उसके प्रति भी प्रेमपूर्ण होता है। वो अनजाने व्यक्ति के प्रति भी प्रेमपूर्ण होता है। वो अस्तित्व से माँग नहीं कर रहा होता कि—“मैं बेचारा हूँ, खाली हाथ हूँ, मुझे दे दो।”

वो तो कृतज्ञ होता है कि—“मुझे बहुत कुछ मिला ही हुआ है।” और जिसको ये लगने लग जाता है ना कि मिला ही हुआ है, तो उससे दूसरों को भी मिलने लग जाता है, बंटने लग जाता है। वो कुछ अपेक्षा नहीं करता कि तुम भी मुझे कुछ वापस दो इसके बदले में।

हम कहते हैं, “मैं तुम्हें इतना प्यार करती हूँ, तो तुम मेरे लिए थोड़े-से रुपये नहीं खर्च कर सकते।” वो ऐसे बातें नहीं करता कि —“हमने तुम्हें पाल-पोस कर बड़ा किया है, और अब तुम हमारे किसी काम नहीं आ रहे।” ये प्रेम नहीं है, ये सब घटिया सौदेबाज़ी है।

“हमने तुम पर इतना खर्च किया, तो अब वसूली कब दोगे।”

“तू मेरी बेटी है तेरे लिए इतना कुछ किया और अब अपनी मर्जी से शादी कर लेगी?”

ये सब प्रेम नहीं है, ये सब घटिया सौदेबाज़ी है, और हम इसी में जीते हैं।

दूसरों पर निर्भरता निश्चित रूप से प्रेम नहीं है। अपनी ही चीज़ है प्रेम, जो अपने आप बंटती है। जहाँ रहते हो वहाँ मौज का वातावरण रहता है। ये है ‘प्रेम’।

तुम्हारा सबसे अंतरंग सम्बन्ध

<https://www.The-Gyan.in>

(एक श्रोता गाते हुए)

होर की मँगना दित्ता सबकुछ, सजदा करां मैं तेरा, वाहे गुरु कैन्दी नि अंखिया, कैन्दे ने आंसू, शुक्राना तेरा, वाहे गुरु। लफ़्ज़ों में कैसे कोई बताये, चर्चा जो तेरी हो, दिन बीत जाए बातों में जैसे सागर समाये, न कुछ बोल पाएँ, वाहे गुरु। ठंडी हवा का झोंका भी तू है, मेरे मन दा मालिक, दाता भी तू है दामन बिछाके मंगदे दुआवां, सानु छड़के न जाना, वाहे गुरु।

आचार्य प्रशांत: स्रोत से एक गहरा रिश्ता होना बहुत महत्वपूर्ण है। यह एक कॉन्सेप्ट(धारणा) भर नहीं हो सकता है। आप जो चाहें- वाहे गुरु, अल्लाह- हमने अभी 'माँ' बोला, कभी 'स्रोत' बोला, कभी 'परम' बोला या 'सत्य' - जो भी बोलिये, उसके साथ एक रिश्ता होना बहुत ज़रूरी है।

अगर आपका 'उसके' साथ कोई रिश्ता नहीं है, तो आपकी अनाथ जैसी हालत रहेगी।



'अनाथ' समझते हो? 'अनाथ' मतलब - वही जिसका नाथ से कोई रिश्ता नहीं। मैं सबसे एक सवाल पूछ रहा हूँ—क्या आपका कोई रिश्ता है, व्यक्तिगत रिश्ता, परम के साथ? कोई दोस्ती-यारी? कैसा भी रिश्ता - माँ जैसा, बाप जैसा, भाई जैसा, प्रेमी जैसा। कोई रिश्ता है? रिश्ता नहीं है तो बड़ी दिक्कत हो जाएगी।

प्र: कभी-कभी है, कभी-कभी नहीं है।

आचार्य: जब होगा तब बड़ा अच्छा, बड़ा भरा-भरा लगेगा, मन एकदम भरा-सा रहेगा। सबसे गहरा वही रिश्ता होता है। अगर वह रिश्ता नहीं है, तो कोई और रिश्ता किसी काम का नहीं है। संतों का वो रिश्ता ऐसा हो जाता है कि वह बात ही करते हैं। तो आपका कोई है ऐसा रिश्ता? वो मौन का भी हो सकता है। वह कैसा भी हो सकता है, वो आपकी मन की संरचना के ऊपर है कि आप कैसा रिश्ता बनाते हैं।

आप उसे 'प्रेमी' भी बोल सकते हैं, 'प्रेमिका' भी बोल सकते हैं, आप उसे 'निर्गुण ब्रह्म' बोल सकते हैं। आप उसे निराकार रूप में देख सकते हैं, आप उसे मूर्त में देख सकते हैं। उसको आप 'मैं' बोल सकते हैं, उसको आप 'तू' बोल सकते हैं। पर एक रिश्ता होना बहुत ज़रूरी है। बड़ी गन्दी हालत होगी अगर आपके पास ऐसा कोई रिश्ता ही नहीं है।

जानते हैं नास्तिक कौन होता है? वही होता है नास्तिक जिसके पास ये वाला रिश्ता नहीं है। नास्तिक वही नहीं है जो बोल दे कि "ईश्वर नहीं है।"

"नो गॉड" बोलने से आप नास्तिक नहीं हो जाते। नास्तिक आप तब हैं जब आपका कोई रिश्ता नहीं है परम के साथ।

जब कहा जा रहा है, "तेरा राम जी करेंगे बेड़ा पार," तो 'रामजी' कोई वस्तु नहीं हो सकते कि 'रामजी' कोई कल्पना हैं। 'रामजी' साक्षात् होने चाहिए। अब वो 'रामजी' कोई भी हो सकते हैं, फिर वो धनुष वाले राम जी भी हो सकते हैं, और चाहो तो निराकार रामजी भी हो सकते हैं। वो आपके मन कि चंचलता के ऊपर है कि आप उसे कौन-सा रूप देते हो।

<https://www.The-Gyan.in>

‘मौला’ बोलते ही ‘मौ’ और ‘ला’ नहीं रह जाना चाहिए, ‘मौला’ फिर साक्षात् होना चाहिए। यह नहीं कि गा तो दिया ‘मौला’, पर मौला क्या? एक शब्द है ‘मौला’? ‘मौला’ क्या? और क्या रिश्ता है तुम्हारा मौला से? जो प्रत्यक्ष हो, जो आप कहें कि और सब तो झूठ हो सकता है, पर वह नहीं जो इतना प्रत्यक्ष हो। और सिर्फ प्रत्यक्ष नहीं, प्रत्यक्ष में तो अनजाने का भाव भी आ सकता है। प्रत्यक्ष भी है और मेरा भी है, सामने भी है और मेरा भी है।

तो रिश्ता होना बहुत ज़रूरी है।

सोचो कि कितने अफ़सोस की सी बात है कि उन लोगों कि ज़िंदगियाँ बीतती कैसे होंगी, जिनके पास वह रिश्ता नहीं है। वही जिसको फ़रीद ने गाया है कि—“मैं तो बस एक रात पिया के साथ नहीं थी तो मुझे बड़ी तकलीफ़ हुई, और वो अभागिनें कैसी होती होंगी जिनको पिया का साथ ही नहीं मिला।”

तो वैसे ही क्या हालत होती होगी जो हम स्थायी अनाथ बन बैठे हैं। ‘पिया’ कह लो, या ‘माँ’ कह लो, एक की ही ओर इशारे हैं सारे। ‘साक्री’ बोल लो, या ‘स्रोत’ बोल लो, वो इशारा एक ही और है। बड़ी बेसहारा-सी हालत।

अनाथ बच्चे देखें हैं?

उनकी बड़ी क्राइसिस रहती है। यही नहीं कि बाहर की देखभाल कौन करे, उनकी अंदर की बड़ी क्राइसिस रहती है। मन को सहारा देने वाला कोई नहीं होता। ये भाव नहीं होता कि बुरे से बुरा भी हो जाए, तो भी कोई बचा लेगा। उनको फिर अपनी चालाकियों पर निर्भर रहना रहता है। वह या तो बड़े डरे हुए निकलेंगे, या बड़े कुटिल निकलेंगे।

जब आपका उस परम के साथ गहरा, सच्चा रिश्ता नहीं होता है, तो यही दोनों आपके हथ्र होते हैं। आप डरे- डरे भी रहोगे, आप में चालाकियाँ भी आ जाएँगी, ईर्ष्या आएगी, दुनिया भर की बीमारियाँ आ जाएँगी, जैसे माँ से बिछड़ा हुआ कोई बच्चा।

फिर वो ड्रग एडिक्ट हो जाता है, फिर वो क्रिमिनल भी निकलता है, फिर एक भावनात्मक गड्ढा-सा बना रहता है। यह मत होने दीजिए। ये सबसे ज़्यादा दुर्भाग्यपूर्ण बात है जो किसी के साथ भी हो सकती है - बेसहारा होने की, अनाथ होने की भावना।

आप कितना अनाथ अनुभव करते हैं, यह इससे पता चलता है कि आप अपने लिए कितनी कोशिशों में लगे हुए हैं। बात समझ रहे हैं? जो सबसे ज़्यादा कोशिश में लगा है कि कुछ पा लूँ, वो सबसे ज़्यादा अनाथ अनुभव करता है।

“मैं बेसहारा हूँ, मुझे जो करना है अपने लिए खुद ही करना है,” - यह मत होने दीजिए अपने साथ। आपकी इनोसेंस(सरलता) जाती रहेगी, स्वास्थ्य आपका ख़त्म हो जाएगा।

बाहर हमारे बागीचे में गुलाब हैं, उनमें कुछ नयी चमकती हुई पत्तियाँ आयीं हैं। देखिये कुछ नयी पत्तियाँ ऐसी चमक रही हैं कि पूछिए मत, क्योंकि वो जुड़ी हुई हैं अभी स्रोत से। और कुछ झड़ी हुई पत्तियाँ हैं, वो झड़ गयीं हैं, उनका स्रोत से कोई संपर्क नहीं रहा। तो झड़ी हुई पत्तियों जैसी हालत हो गयी है हमारी।

<https://www.The-Gyan.in>

जब तक आप स्रोत से जुड़े रहेंगे आप चमकेंगे ।

आपका स्रोत से एक रिश्ता है, वह रिश्ता आप कैसा भी बनाइये। आपको पूरा हक़ है कि आप मज़ाक का ही रिश्ता बना लीजिये, उसमें भी कोई हज़ नहीं है। ज़रूरी नहीं है कि आप उसे 'मालिक' ही बोलें, 'स्वामी' ही बोलें। आप उसे कुछ भी बोलिये, कोई पहले से ही तय नहीं कर रखा गया है कि आपको एक खास नाम ही देना है या खास आकार ही देना है, या निराकार ही रखना है, या निर्गुण ही रखना है।

आप कुछ भी कह लीजिए आपका मन है, 'यू आर माई टेडी बेयर' चलेगा, पर रिश्ता तो हो। परम आपसे आकर शिकायत नहीं करेगा कि आपने टेडी बियर ही क्यों बोला। आपको पूरा हक़ है, आप बोलिए।

किसी ने कहा है कि जब भी मैं देखता हूँ इन ये बड़े-बड़े राजनेताओं को, व्यापारियों को, जो ख़ूब लगे हुए हैं अपना विस्तार करने में, तो उनमें मुझे एक बिलखता हुआ बच्चा दिखायी देता है जिसको माँ की गोद नसीब नहीं हो रही है। मैं देखता हूँ, तो मुझे पचास वर्ष का बिजनेसमैन नहीं दिखायी देता। पाँच साल का बच्चा दिखायी देता है, जो माँ से बिछुड़ गया है, और बिल्कुल रो रहा है, बुरी तरह बिलख रहा है। वैसी हालत अपनी मत होने दीजिये कि जीवन ही बिलख रहा है और उसी बिलखने के कारण ही आपने बड़ी चीज़ें इकट्ठा कर ली हैं।

.....

(अद्वैत बोधस्थल, 2014)

दाएँ हाथ से दो तो बाएँ को पता न चले

आचार्य प्रशांत: मैत्री को अगर समझना हो तो इस प्रकरण को ठीक-ठीक देख लें।

सुदामा माँगता नहीं, कृष्ण पूछ कर देते नहीं, जता कर देते नहीं। और दोनों ओर से मैत्री का इससे प्रगाढ़ उदाहरण नहीं मिल सकता। एक है जो कह रहा है कि मुझे माँगना ही नहीं, और दूसरा कह रहा है कि मुझे जताना ही नहीं। और इसमें कोई किसी पर एहसान नहीं कर रहा। कोई न छोटा है, न बड़ा है। एक कह रहा है, "मुझे माँगना ही नहीं", और दूसरा कह रहा है, "मुझे जताना ही नहीं।"

<https://www.The-Gyan.in>

और हमारी दोस्ती कैसी होती है?

प्र: दें न दें, जता देते हैं।

आचार्य: दे भी कई बार हम देते हैं, देने से भी हम पीछे नहीं हटते। ऐसा नहीं है कि हम देते नहीं। दोस्तों को कई बार देते भी हैं, पर जताने से नहीं चूकते। शब्दों से ना भी जताएँ, तो मन में तो यह भाव रहता ही है कि - दिया। (दोहराते हुए) मन में तो यह भाव रहता ही है कि—दिया।

यहाँ कृष्ण ने, जितना सुदामा अपेक्षा कर सकता था, उससे कई गुना दे दिया और ज़िक्र तक नहीं किया। जितना सुदामा की अपेक्षा हो सकती थी उससे कई गुना, और ज़िक्र तक नहीं किया। और सुदामा कैसा? कि भूखों मर रहा था, पर मुँह खोलकर कुछ माँगा नहीं। उसके लिए इतना ही बहुत था कि मित्र ने प्रेम से गले लगा लिया। उसके लिए इतना ही काफ़ी था। तो यह मैत्री के दो पहलू हैं। दोनों एक ही चीज़ें हैं, पर दो दिशाएँ हैं मैत्री को देखने की।

पहली, बिना माँगे उसमें सब कुछ मिल जाता है। यह सुदामा की दिशा है। पहली - यदि मैत्री सच्ची है, और सच्ची मैत्री और प्रेम में कोई विशेष अंतर नहीं है, अगर सच्ची है, तो उसमें बिना माँगे मिलेगा। माँग-माँग कर अगर कुछ मिल रहा है, तो उसमें कुछ है नहीं।

अगर मैत्री सच्ची है तो उसमें बिना माँगे मिलेगा।

आपकी कल्पना में जो कुछ है, उससे अलग कुछ मिलेगा। आपने जो उम्मीद बाँधी है, उसके अनुरूप नहीं मिलेगा। उससे हटकर कुछ मिलेगा। यह सुदामा की दिशा है - मित्रता की, या प्रेम की।

और कृष्ण की क्या दिशा है? वो निर्बंध रूप से देगी। एक क्षण को सोचेगी नहीं कि कितना देना है। नाप-तोल के देने का हिसाब नहीं होगा। जितना दे सकती है देगी—“ले और ले, और ले। तूने तो इतना ही सोचा होगा कि इतना मिल जाए कि घर में छप्पर डलवा लूँ। ले! तेरे लिए एक आलीशान कोठी ही खड़ी कर दी।”

और गिनना नहीं है कि कभी सुदामा लौटाएगा या एहसान मानेगा। सुदामा वापस आएगा भी या नहीं, इसका भी कोई पता नहीं है। और ज़िक्र आता नहीं है। कृष्ण के जीवन में उसके बाद सुदामा का फिर कोई ज़िक्र नहीं आता। बड़ा मज़ेदार है कृष्ण का जीवन। जब किसी से सम्बंधित होते हैं, तो ऐसे जैसे उसके अलावा कोई है ही नहीं।

जब गोपी के साथ हैं, तो गोपियों के अतिरिक्त कृष्ण के लिए कोई नहीं है। माँ के साथ हैं तो माँ के अलावा दुनिया खाली। बस माँ हैं, बस माँ। राधा, तो बस राधा। जब अर्जुन के साथ गीता में हैं, तो मज़ाल है कि कोई बीच में.. और युद्ध का माहौल है, इधर-उधर से हज़ार व्यवधान रहे होंगे। पर जब अर्जुन के साथ हैं, तो बस अर्जुन के साथ हैं। बीच में इधर-उधर कुछ नहीं। और जब सुदामा के साथ हैं तो बस सुदामा। उसके बाद सुदामा का कोई अता-पता नहीं। कहाँ गया? कौन? कुछ नहीं पता।

समझ रहे हैं?

जहाँ पर यह तय करके दिया जाए कि इतना देना है, वो देना पूरा-पूरा मन का खेल है।

ठीक है?

यह बात बिल्कुल ठीक है कि जब भी आप दोगे तो उसकी एक संख्या तो होगी ही। 'निर्बंध' का मतलब यह नहीं है कि आप असीमित दे सकते हो। क्योंकि आपकी देने की क्षमता ही नहीं है असीमित, तो आप कैसे दे दोगे असीमित? 'निर्बंध' का मतलब यह है कि - मन बंधा हुआ नहीं है।

“अगर ज़रूरत पड़ी तो मेरी जितनी क्षमता है उतना भी दे सकता हूँ। अगर ऐसी स्थिति आ गई। स्थिति होगी तो मैं चूकूँगा नहीं” - निर्बंध का यह अर्थ है। स्थिति अगर आएगी तो मुझे कमज़ोर नहीं पाएगी।

○

‘निर्बंध’ का यह मतलब नहीं है कि—‘फ़ालतू ही अपने को दिए-दिए फिरेगा।’ और ‘निर्बंध’ का यह मतलब भी नहीं है कि—‘मैं अपने ऊपर सीमा लगा दूँ कि दस प्रतिशत की सीमा है या दो प्रतिशत की सीमा है।’ यह सब कुछ नहीं।

‘निर्बंध’ का यह भी मतलब है कि—‘मैं इस बात के लिए भी मुक्त हूँ कि मैं कुछ न दूँ।’ ‘निर्बंध’ का यह भी मतलब है कि—‘माँग भी सकता हूँ, देना तो छोड़ दो! मैं माँगने के लिए भी निर्बंध हूँ। मुक्त हूँ।’

प्र: देने के बाद उसकी स्मृति भी न रहे।

आचार्य: हाँ! उसकी स्मृति भी मुझे बंधन में नहीं रख पाएगी। और माँगा, तो फिर उसमें मैं एहसान भी नहीं मानूँगा अगर तूने दे दिया। यह बात भी है। मित्रता में अगर किसी से मिल गया तो एहसान भी नहीं मानना होता। अपनी ओर से तो नहीं अपेक्षा करनी होती। मित्रता का एहसान चुकाने का एक ही तरीका होता है।

मित्रता का एहसान ऐसे नहीं चुकाया जाता कि एहसान माना जाए, उसका एहसान चुकाने का एक ही तरीका होता है। क्या? और गाढ़ी मित्रता।

प्रेम अगर व्यापार है तो उसमें लेन-देन एक ही तरीके से किया जा सकता है। कैसे? और प्रेम दो। और, और प्रेम मिलेगा भी।

उसमें और कोई लेन-देन नहीं हो सकता। अगर वो व्यापार है, तो भी। तो किसी ने मुझे बहुत कुछ दिया, दोस्त है मेरा, उससे बहुत कुछ मिला, और मुझे उसका एहसान चुकाना भी है, तो उसका एक ही तरीका है। वो दोस्ती और गहरी हो जाए, और गहरी हो जाए।

उसमें यह भी हो सकता है कि दोस्ती और गहरी हो गयी, तो अब मैं और उससे और पाना भी शुरू कर दूँ। यह भी एहसान ही चुक रहा है। बड़ी अजीब-सी बात लगेगी। उससे मुझे कुछ मिला और मेरी दोस्ती का रंग और पक्का हो गया। यह भी हो

<https://www.The-Gyan.in>

सकता है कि और मिलने लग जाए।

लेकिन जिस दिन अपेक्षा की कि मिल जाएगा और, उस दिन आप भिखारी हो गए। (दोहराते हुए) उस दिन आप भिखारी हो गए। अब यह दोस्ती में नहीं हो रहा। अब यह कुछ और चल रहा है।

प्र: इसलिए कहते हैं कि दान वो है जब आप एक हाथ से दें, तो दूसरे हाथ को पता भी ना लगे। वो इसलिए क्योंकि सिर बीच में आ जाता है।

आचार्य: हाँ, बहुत बढ़िया। यह सब दान के बारे में बड़ी कुछ अच्छी कहानियाँ हैं। अकबर के नौ रत्नों में से कोई एक थे, जो हर साल अपनी पूरी जायदाद दान में दिया करते थे। तो वो जब देते थे दान, तो सिर झुका कर देते थे लगातार।

उनका यह रहता था कि - जिसको दे रहें हैं, उससे आँखें नहीं मिलनी चाहिए। “जिसको दे रहा हूँ, मैं उसको देखूँ भी नहीं,” क्योंकि उनको मन का पता था, “देख भी लूँगा अगर तो मन में यह खयाल आ जाए शायद कि इसे दिया, इस पर एहसान किया। तो बिलकुल ही सिर झुकाकर देते थे कि जानूँ भी नहीं कि किसको दिया।

तो इसी तरीके से समुद्रगुप्त, राजा हुए हैं, वो और उनकी बहन दोनों, साल में एक बार अपना सब कुछ दान कर देते थे। सब कुछ! “ले जाओ,” आखिर में कपड़े तक दे देते थे, “यह भी ले जाओ।”

देने का भाव जीवन में बहुत महत्वपूर्ण है, क्योंकि अहंकार पलता है अर्जित करने पर, कि—‘मेरे पास कुछ है’। जिसने देना सीख लिया, वो पाएगा कि अहंकार भी दे दिया।

आप जितना भंडार करोगे उतना उस भंडार से लिप्त भी होओगे। जितना आप संचय करोगे उतना ही उस संचित सामग्री से सम्बन्ध भी जोड़ोगे।

जीसस जो बोलते हैं न कि, “यहाँ जो खाली बैठें हैं वो मेरे प्रभु के राज्य में सबसे आगे होंगे,” मामला यही है बिल्कुल। यहाँ सबसे पीछे कौन होता है? जिसके पास कुछ नहीं। पर जिसके पास कुछ नहीं, उसके पास फिर क्या नहीं?

प्र: अहंकार नहीं।

आचार्य: अहंकार भी नहीं होगा, क्योंकि अहंकार को पलने के लिए कुछ तो चाहिए - या तो वास्तु, या विचार। या वास्तु, या विचार। और विचार बहुधा वस्तुओं से उठते हैं। तो वस्तुओं से मुक्त हो जाओ, यह बड़ा अच्छा है।

समझिएगा बात को।

ध्यान आपको मुक्त करता है विचार से, और दान मुक्त करता है वस्तु से। तो जब ध्यान और दान एक साथ हो जाते हैं तो आप विचार और वस्तु दोनों से मुक्त हो जाते हैं।

<https://www.The-Gyan.in>

ध्यान किससे मुक्त कर देगा?

प्र: विचार से।

आचार्य: और दान किससे मुक्त कर देगा?

प्र: वस्तु से।

आचार्य: यही कारण है कि दुनिया के ज़्यादातर धर्मों में दान की बात ज़रूर की गयी है।

प्र: कृष्ण के जीवन में, वस्तुएँ उनके आसपास पूरे जीवन में हैं, पर विचार नहीं हैं।

○

आचार्य: हाँ, हाँ, विचार नहीं हैं। असल में असल चीज़ तो विचार ही है। जिस चीज़ को छोड़ना हो, वो विचार ही है। वस्तुएँ रही भी आ रहीं हैं पर उन वस्तुओं से आप असंबंधित हो, तो वस्तुओं में कोई बुराई नहीं।

प्र: इसमें कबीर का एक दोहा भी है-

बहुत पसारा मत करो कर थोड़े की आश। बहुत पसारा जिन किया वे भी गये निराश॥

~ कबीर साहब

आचार्य: बुद्ध कहते हैं कि जब इकट्ठा हो जाए तो उसको दोनों हाथ उलीचो। वो नाव का रूपक देते हैं। कहते हैं कि जैसे जब नाव में इकट्ठा होने लग जाता है, क्या...?

प्र: पानी।

आचार्य: तो उस नाव का क्या होता है?

प्र: डूबने लगती है।

आचार्य: तो कहते हैं कि जितना तुम इकट्ठा कर रहे हो वो तुम्हारी नाव में इकट्ठा हो रहा है! नाव हल्की रखो तभी पार जाओगे। 'पार जाने' का अर्थ?

प्र: मुक्त होना।

आचार्य: तो कह रहें हैं कि नाव से अगर पार जाना है तो उस नाव को हल्का रखो। जैसे ही तुमने इकट्ठा किया, नाव डूब जाएगी। दोनों हाथों से उलीचो। (दोहराते हुए) दोनों हाथों से उलीचो।

.....

(अद्वैत बोधस्थल, 2013)



मित्रता बेशर्त होती है

आचार्य प्रशांत: राहुल का सवाल है: क्या सम्बन्धों में कोई आशा रखनी चाहिए? मित्रता के सम्बन्ध की खासतौर पर बात की है।

नहीं, कभी भी नहीं।

आशा का, अपेक्षा का, अर्थ होता है—व्यापार। मैंने तुम्हें दस रूपए दिए हैं, अब मेरी अपेक्षा है कि तुम मेरी सेवा करोगे या तुम मुझे फलाने किस्म का माल दोगे।

प्रेम बेशर्त होता है। प्रेम में कोई शर्त नहीं रखी जाती। मित्रता में अगर शर्तें हैं कि – ‘अगर तुम मेरे दोस्त हो तो मेरे लिए ये सब करोगे, और अगर नहीं करते हो तो मेरे दोस्त नहीं’—तो समझ लेना कि ये मित्रता नहीं है, मामला कुछ और है।

“मेरे लिए यह सब कुछ कर, नहीं तो तू मेरा बेटा नहीं,”

“फलाने जात की लड़की से शादी कर ली तो मेरे घर में मत रहना”—तो जान लो कि ये प्रेम नहीं है, मामला कुछ और है।

“तू मेरी प्यारी बिटिया है, पर अगर घर से भागी तो ऑनर किलिंग हो जाएगी।”

(सभी हँसते हैं)

और याद रखना कि पड़ोसी नहीं मारते, बाप और भाई ही मारते हैं इन ऑनर किलिंग के किस्सों में। तो समझ लेना कि ये प्रेम नहीं था, मामला कुछ और ही था हमेशा से। हो सकता है कि शारीरिक तरीकों से कोई तुम्हारी जान न ले, लेकिन दूसरे तरीकों

<https://www.The-Gyan.in>

से तुम्हारी जान ले लेगा।

प्रेम अपेक्षाएँ नहीं रखता। प्रेम माँगता नहीं है।

समझ में आ रही है बात?

प्र: सर, एक बार आपने बताया था कि आप जिससे जितना प्यार करते हो, उससे उतनी नफ़रत करते हो। और हमें एच.आई.डी. पी. क्लास में बताया गया है कि हमको वही काम करना चाहिए जिससे हमको प्रेम हो। तो सर, प्यार और नफ़रत एक साथ—ये तो जटिल हो गया है। क्या मतलब है इसका?

आचार्य: ठीक से पढ़ो क्या कहा जा रहा है। उसको पूरा- पूरा समझो। जब मैं कह रहा हूँ कि प्रेम घृणा के साथ आता है, तो मैं 'हमारे प्रेम' की बात कर रहा हूँ। हमने जिसको 'प्रेम' का नाम दे रखा है, वो धूप-छाँव है, वो प्रेम नहीं है—वो घृणा की छाया मात्र है।

तभी तो जिससे तुम प्रेम करते हो, अगले ही क्षण घृणा कर लेते हो। और याद रखना बिना प्रेम किये तुम घृणा कर भी नहीं पाओगे।

जिससे तुमने जितना ज़्यादा प्रेम करोगे, उससे तुम उतनी ही घृणा करोगे। ये प्रेम 'हमारा प्रेम' है,

ये अवास्तविक प्रेम है, ये नकली प्रेम है।

ये वो प्रेम है जिसको हमने प्रेम का नाम दिया है।

ये प्रेम नहीं है, ये एक तरह का आकर्षण है, एक ज़रूरत है।

.....

(उत्तर प्रदेश, 2013)

मोह भय में मरे, प्रेम चिंता न करे

<https://www.The-Gyan.in>

आचार्य प्रशांत: रोहित ने कहा कि छिन जाने के डरों में एक डर ये भी है कि हमारे परिवार के जो लोग हैं, हमारे प्रियजन हैं, उन्हें कुछ हो न जाए, वो न छिन जाएँ। तो रोहित का सवाल है: क्यों है ये डर? और आगे का प्रश्न फिर निःसंदेह ये भी होगा कि इस डर का कैसे सामना करें।

रोहित, हमने लगाव जाना है। 'लगाव' मतलब—लग जाना, अटैचमेंट। प्रेम हमने जाना ही नहीं। जिन लोगों के प्रति ये डर है कि उन्हें कहीं कुछ हो न जाए – ये डर हम सबको लगता है – ईमानदारी से पूछो, क्या अभी, ठीक इसी पल, आज उनसे संबंध स्वस्थ हैं? वही हैं जो होने चाहिए? कल उन्हें कुछ हो न जाए इसकी तो हमें बड़ी चिंता सताती है, सताती है न? कल उन्हें कुछ हो न जाए – 'कल' माने भविष्य—आज क्या चल रहा है कभी ये भी देखा?

जीवित क्या है, वर्तमान या भविष्य?

प्र: वर्तमान।

आचार्य: भविष्य की चिंता करना बड़ा सुविधापूर्ण है, “मेरे मरने के बाद मेरे बीवी-बच्चों का क्या होगा, चलो इंश्योरेंस (जीवन बीमा) खरीद लेता हूँ।” बड़ी चिंता लगी, बड़ी फ़िक्र लगी, डर उठा, तो मैंने क्या समाधान निकाला...?

प्र: इंश्योरेंस *(बीमा)*।

आचार्य: इंश्योरेंस खरीद लेता हूँ। मैंने ये देखा कि आज मेरे क्या संबंध हैं मेरे बच्चों से और मेरी बीवी से? मैंने ये देखा क्या?

मैं ख़ूब पैसा इकट्ठा कर रहा हूँ, किसके लिए? अपने बेटे के लिए। ख़ूब पैसा इकट्ठा कर रहा हूँ कि भविष्य में इसके काम आएगा, पर आज क्या चल रहा है मेरे और मेरे बेटे के बीच में? और ज़्यादा महत्वपूर्ण क्या है, भविष्य की कल्पना या वर्तमान का तथ्य...?

प्र: वर्तमान का तथ्य।

आचार्य: ये मैंने कभी देखा नहीं कि आज क्या चल रहा है। भविष्य में क्या होगा, क्या नहीं होगा वो मुझे बड़ा महत्वपूर्ण लगा। एक कहावत चलती है – “पूत सपूत तू क्यों धन संचय, पूत कपूत तू क्यों धन संचय”

“पूत सपूत तू क्यों धन संचय”

आज पर ध्यान दो न। अगर लड़का सपूत निकल गया तो उसे तुम्हारे पैसे की ज़रूरत ही नहीं।

“पूत कपूत तू क्यों धन संचय”—और अगर लड़का बेकार ही निकल गया तो उसे पैसा दे मत देना। वो तुम्हारे पैसे से बम बनाएगा और पूरी दुनिया उड़ा देगा।

दोनों ही स्थितियों में तुम पैसा क्यों इकट्ठा कर रहे हो? लड़के पर ध्यान दो। पर लड़के पर ध्यान देने के लिए लड़के से प्रेम होना चाहिए। अभी, लड़का सामने है, पर कहाँ है प्रेम? दिखाओ।

न, प्रेम नहीं है, तो हमने प्रेम का एक सस्ता और घटिया विकल्प खोज लिया है – भविष्य।

प्रेम होता तो अभी छलकता न, अभी तो कहीं छलकता दिखाई नहीं देता। तो तुम एक विकल्प लेकर आते हो कि – ‘अब इसके प्रति मैं अपने कर्मों का निर्वाह तो कर ही रहा हूँ न, कैसे? लड़की के नाम बीस लाख की फिक्स्ड डिपॉजिट करवा दी है, दहेज़ दूँगा।’

तुम्हें वाकई प्रेम है? प्रेम होता तो ये हरकत करते तुम? तुम्हें प्रेम होगा, तो घर में लड़की पैदा होगी तो फिक्स्ड डिपॉजिट खुलवाओगे उसके नाम की? ये प्रेम का लक्षण है? ध्यान से देखना, लगता यही है कि यही प्रेम है। और ये सारी औलादें जो निकलती हैं घरों से, इन्हीं से न दुनिया ऐसी हो गई है।

हम तो कहते हैं कि दुनिया बड़ी खराब है, गड्ढे में जा रही है, ये तो सोचो कि दुनिया किससे बनी है...?

प्र: हमसे।

आचार्य: उन्हीं लोगों से बनी है न जो हमारे घरों से, हमारे कॉलेजों से निकल रहे हैं, उन्हीं से तो बनी है न?

इंसान की गहरी से गहरी प्यास होती है प्रेम की। वो जब मिलती नहीं है तो दिमाग बिल्कुल रुखा-सूखा और भ्रष्ट हो जाता है। प्रेम कल की परवाह नहीं करता। वो समझदार होता है, वो अच्छे से जानता है कि कल आज से ही निकलेगा।

प्रेम कहता है, “आज में पूरी तरह से डूबो, आज अगर सुन्दर है तो कल की चिंता करने की ज़रूरत ही नहीं”—ये प्रेम का अनिवार्य लक्षण है कि प्रेम आज में जिएगा। तुमने लगाव की बात की थी न, इसलिए कह रहा हूँ, ये प्रेम का अनिवार्य लक्षण है कि प्रेम आज में जिएगा, कल की फ़िक्र करेगा नहीं, क्योंकि प्रेम बहुत समझदार है और वो अच्छे से जानता है कि जिसने आज को पूरा-पूरा जी लिया, पी लिया उसका कल अपने आप ठीक रहेगा, बिना फ़िक्र किये।

पर जहाँ प्रेम नहीं होता वहाँ आज की अवहेलना कर दी जाती है और कल की कल्पना की जाती है।

आज की अवहेलना, कल की कल्पना ।

या आज को अगर देखा भी जाता है, तो सिर्फ़ इस तरह कि कल की कल्पना पूरी करने का माध्यम बन जाए आज। “मेरी कल्पना है कि जिनसे मुझे लगाव है, जो मेरे प्रियजन हैं, वो ऐसे-ऐसे हो जाएँ। उनको भविष्य में वैसा बनाना है, इसलिए आज मैं कुछ कर रहा हूँ।” ऐसे लोगों के लिए आज, ‘आज’ नहीं रहता, आज सिर्फ़ माध्यम बन जाता है कल की प्राप्ति का। कल कुछ पाना है उसके माध्यम के तौर पर आज को इस्तेमाल करो।

<https://www.The-Gyan.in>

जहाँ कल होगा वहाँ चिंता होगी ही होगी। चिंता प्रमाण है इस बात का कि संबंधों में प्रेम नहीं है। जहाँ प्रेम है वहाँ कल नहीं है, और जहाँ कल नहीं है वहाँ चिंता नहीं है।

अगर तुम्हें चिंता करनी पड़ रही है किसी व्यक्ति के बारे में, तो साफ़-साफ़ जान लेना कि तुम्हें प्यार नहीं है उससे, लगाव है। और प्यार और लगाव विपरीत हैं, उनको आसपास का भी मत समझ लेना। लगाव और प्रेम विपरीत हैं। प्रेम में चिंता नहीं होती, प्रेम में कल की कल्पना ही नहीं होती।

प्रेम ये नहीं कहता, “चलो कुछ ऐसा आयोजन करें कि हम तुम कभी जुदा ही न हों। तीन महीने से मिल रहें हैं, अब शादी की बात की जानी चाहिए ताकि ज़िन्दगी भर के लिए गारंटी हो जाए, इंश्योरेंस।”

ये सब हरकतें होते देखना, तो साफ़ समझ लेना कि प्रेम है नहीं – खतरा है भागो।



(सभी श्रोता हँसते हैं)

मन जब कल की चिंता से भरे, तो पूछो: अभी क्या है जो करना उचित है? यदि अभी ठीक वो कर रहे हो जो अभी होना चाहिए, तो कल की चिंता कर नहीं सकते।

कल की चिंता बार-बार उठ रही है तो ये साक्षी है इस बात का अभी वो नहीं हो रहा जो अभी होना चाहिए। यदि अभी ठीक वो हो रहा हो जो होना चाहिए, तो कल की चिंता उठ नहीं सकती।

“समय किसके पास है सोचने का? हम तो डूबे हुए हैं उसमें जो अभी है, आगे की सोचने का समय किसके पास है? आगे की सोचेंगे तो अभी को खोएँगे और अभी को अगर खो दिया तो आगे भी कैसे कुछ मिलेगा?”

बीज को अगर खो दिया तो पेड़ मिल सकता है क्या? अभी को खो दिया तो आगे मिल सकता है क्या? आगे की सोचनी पड़ रही है तो जान लेना प्यार नहीं करते हो। डर रहे हो तो जान लेना प्यार नहीं है, लगाव है।

और ‘लगाव’ होता क्या है? ज़हरीला होता है लगाव। चिंता, डर, कलह, क्लेश, हिंसा—यही देता है।

.....

(उत्तर प्रदेश, 2014)

सिर्फ एक विकसित मन ही दोस्ती कर सकता है

प्रश्नकर्ता: पापा कहते हैं दोस्त कुछ नहीं होते। दोस्तों पर ध्यान मत दिया करो। इनके साथ मत घूमा करो। पर मुझे लगता है कि दोस्त भी होने ज़रूरी हैं। पर एक तरफ़ मैं भी सोचता हूँ कि विश्वास कैसे करूँ, क्योंकि काफ़ी बार मुझे लगा कि मुझे धोखा दिया गया है और मेरी इच्छाओं की पूर्ति नहीं हुई है। फिर लगता है पापा भी सही कहते हैं।

तो परेशान हूँ इस विषय में। आप ही सहायता करें।

आचार्य प्रशांत: क्या नाम है आपका?

प्र: कुणाल।



आचार्य: कुणाल, पापा बिलकुल ठीक कहते हैं। पापा ग़लत नहीं कहते, पर पापा अधूरी बात कह रहे हैं। अधूरी बात इसलिए कह रहे हैं क्योंकि इंटरवल के बाद की कहानी एक वयस्क कहानी है। इंटरवल से पहले की कहानी का 'यू' प्रमाणपत्र है, तो वो उन्होंने तुम्हें सुना दी। इंटरवल से बाद की कहानी का 'ए' प्रमाणपत्र है।

वो तुमको सुना नहीं रहे हैं क्योंकि उनको लग रहा है तुम अभी बच्चे हो।

(सभी श्रोता हँसते हैं)

पापा को पूरी कहानी पता है, पर अभी तुम्हें सुनाएँगे नहीं वो। जब तक तुम साबित नहीं करोगे कि—पापा मैं समझदार हूँ।

(सभी ज़ोर से हँसते हैं)

प्र: आप सुना दीजिए सर।

आचार्य: मैं सुना दूँ? पापा को पता लग गया तो मेरी पिटाई करेंगे। कहेंगे मेरे बच्चे को वयस्क कहानी सुना दी।

प्र: सर आप सुना दीजिये। (निवेदन करते हुए)

आचार्य: सुना दूँ?

छोटे बच्चे को सुरक्षा की ज़रूरत होती है। बड़े से बड़ा स्कॉलर भी, दुनिया का सबसे समझदार आदमी भी, बड़े से बड़ा संत भी जब एक साल का था न, तो किसी को आकर उससे कहना पड़ता था, “उधर मत जा, उधर गड्ढा है, गिरेगा तो टांग टूटेगी।”

और अगर वो आजकल के ज़माने का है, पिछले सौ-दो सौ, तो किसी को आकर उससे कहना पड़ता है कि “वो जो है न, वो बिजली का सॉकेट है, उसमें उंगली अगर डाल दी तूने तो बेटा एक साल का ही रह जाएगा।”

(सभी श्रोता हँसते हैं)

ये कहानी का उत्तरार्थ है, पहला हिस्सा।

पहला हिस्सा कहता है कि—दुनिया खतरनाक है और तुम्हें बचने की ज़रूरत है। तो जब पिताजी तुमसे कह रहे हैं कि दोस्त-यार कुछ नहीं होते, सब बेकार की बातें हैं, तो वो मूलतः तुम से ये ही कह रहे हैं कि दुनिया खतरनाक है। क्योंकि एक छोटे बच्चे के लिए जिसे अभी अपना अच्छा-बुरा समझ में नहीं आता, दुनिया खतरनाक हो सकती है वास्तव में।

उसको तो साँप और रस्सी का भी अंतर नहीं पता है। उसको ये समझ में नहीं आता कि दोस्ती का अर्थ क्या है। और जब तक छोटे बच्चे को ‘दोस्ती’ का अर्थ समझ में नहीं आ रहा, तब तक वो जितनी दोस्तियाँ करेगा, वो गड़बड़ दोस्तियाँ होंगी। तो पापा बिलकुल ठीक कहते हैं। लेकिन पापा जिसको कहते हैं, उसको छोटा बच्चा मानकर कहते हैं।

जब मुझे ये ही नहीं पता कि ‘दोस्ती’ माने क्या, तो फिर मैं जो भी दोस्ती करूँगा वो गड़बड़ होगी। मैं समझूँगा दोस्त, वो निकलेगा दुश्मन। अपनी तरफ़ से वो मेरा हित ही कर रहा होगा, और हो जाएगा बुरा। और ये ही नहीं कि वो ही मेरा बुरा करेगा, मैं भी उसका बुरा कर दूँगा, क्योंकि मुझमें अभी इतनी परिपक्वता ही नहीं है कि मुझे दोस्ती का कुछ भी पता हो।

मैंने तो ये मान लिया है कि जो मुझे मनोरंजन दे वो मेरा दोस्त है। मैं उपद्रव करने निकलूँ, जो मेरा साथ दे, वो मेरा दोस्त है। मुझे किसी के घर के शीशे पर पत्थर मारना है, जो मेरे साथ चल ले, वो मेरा दोस्त है। और वो ज़िन्दगी भर के लिए दोस्त हो गया—मुझे लगता है ये असली दोस्त है।

जितने मक्कारी और नालायकी के काम हैं, वो करने में जो मेरी मदद करे, मुझे लगता है मेरा दोस्त है। तो पापा बिलकुल ठीक कहते हैं कि बचो ऐसी दोस्ती से।

मैं पढ़ रहा हूँ और जो आकर कहे, “अरे! पढ़ रहा है? कुछ बुरा हो गया क्या आज तेरे साथ? मूड़ खराब है क्या?” वो मेरा दोस्त है। मैं अकेला बैठा हूँ, मैं शांत हूँ, मैं ध्यान से सुन रहा हूँ, और जो मुझे पीछे से परेशान करना शुरू कर दे, वो मेरा दोस्त है। तो पापा तुमसे कह रहे हैं, “सावधान! क्योंकि तुम नासमझ हो, इसलिए तुमने दुनिया भर के नासमझों को अपना दोस्त बना लिया है।”

जैसे तुम हो वैसे ही लोगों से तो दोस्ती करते हो न? तुम्हें पता ही नहीं है कि तुम्हारा हित कहाँ है। इसी कारण दुनियाभर का सारा कचरा तुमने अपने आसपास जमा कर लिया है और उन्हें तुम अपने दोस्तों का नाम देते हो। और जो आदमी वाकई तुम्हारा हित करेगा, तुम उससे दूर भागते हो।

जो असली दोस्त है वो तुम्हें बहुत बुरा लगता है क्योंकि वो तुम्हें समझाता है कि, “अरे! क्या कर रहे हो, अँधे आदमी! गिरोगे।” तुम कहते हो, “ये देखो, अँधा बोला। और ये और बोल दिया कि गिरूँगा! अरे मैं कभी गिरा हूँ आजतक? और अगले ही सेकंड गिर जाते हो।” तो फिर क्या बोलोगे? “मैं गिर ही इसलिए गया क्योंकि परेशान कर रहा था। मैं गिरता थोड़े ही। मारो इसको।”

दुनिया में कुछ बातें ऐसी होती हैं जो सिर्फ वयस्क लोगों के लिए होती हैं। दोस्ती सिर्फ वयस्क लोग कर सकते हैं, क्योंकि

दोस्ती का मतलब है—गहराई से एक दूसरे को समझना। ”

एक नासमझ आदमी क्या खाक दोस्ती करेगा! और दोस्ती से आगे प्यार? सब उस उम्र में आ चुके हो जहाँ ‘प्यार-प्यार’ चिल्लाते हो। अब बच्चा बन कर तो कभी प्यार नहीं पाओगे, बच्चा बनकर तो फिर वही प्यार पाओगे कि कोई तुम्हारे गाल पकड़ कर कहे “उ लू लू लू लू, चबी चीक्स।”

(सभी हँसते हैं)

सोचो न, डेट पर जा रहे हो और गर्लफ्रेंड पकड़ कर, गर्लफ्रेंड तो खैर हुई नहीं, वो पकड़ के तुम्हें कह रही है (गाल पकड़ने का इशारा करते हुए) “हाउ क्यूट, बेबी चॉकलेट खाएगा?”

(हँसी)

तो बच्चों को तो ये ही मिलता है, और तुम्हें बच्चे ही बने रहना है। दोस्ती और प्यार अविकसित लोगों के लिए नहीं है, अपरिपक्व लोगों के लिए नहीं है। इसीलिए मैंने कहा कि इंटरवल के बाद की कहानी वयस्क कहानी है।

जो व्यस्क होने के लिए तैयार हों वो ही जान सकते हैं कि दोस्ती का मतलब क्या है। जो वयस्क हो चुके हैं सिर्फ उन्हीं को प्यार मिलेगा, बाकियों को सुरक्षा मिलेगी। सुरक्षा मिलेगी तुम्हें। बच्चे को सुरक्षा दी जाती है। ममता मिल सकती है, करुणा मिल सकती है, पर प्यार नहीं मिलेगा।

अब तुम कहोगे, “सर वो तो चाहिए”, तो बड़े हो जाओ। दोस्ती और प्यार बहुत अलग-अलग चीज़ें नहीं हैं, एक ही बात है। दोनों सिर्फ एक परिपक्व मन को मिलती हैं। तो पापा अपना स्टेटमेंट(कथन) पूरी तरह बदल देंगे जिस दिन तुम दिखा दोगे कि तुम परिपक्व हो। उस दिन वो कहेंगे, “दोस्ती सब कुछ है, प्यार ज़िन्दगी है,” पर अभी नहीं कहेंगे।

प्र: सर ऐसे दोस्त हैं मेरे, जो मेरा समर्थन करते हैं जब मैं पढ़ते हूँ। जैसे वॉट्सऐप पर अगर बात हो रही है, तो मुझे उस समय बोलेंगे कि पहले पढ़। पर पापा को कैसे बताऊँ कि ऐसे दोस्त भी हैं मेरे? वो समझते नहीं हैं इस बात को।

आचार्य: ये गड़बड़ मत करना। देखो ये कितना बड़ा अहंकार है कि – ‘मैं समझदार हूँ, वो समझते नहीं हैं।’ अपनी ज़िन्दगी को ध्यान से देखना, तुमसे ज़्यादा समझदार भले ही हो न हों, पर तुम्हारे जितनी समझ तो रखते ही होंगे। अपनी ज़िन्दगी को ध्यान से देखना, कहीं न कहीं तुम इस बात का प्रमाण दे रहे होगे कि मैं अभी बच्चा ही हूँ। वो प्रमाण देना बंद करो।

<https://www.The-Gyan.in>

तुम देखो कि तुम घर पर कौन से टी.वी. चैनल्स देखते रहते हो। तुम देखो कि क्या तुम अपनी ज़िन्दगी के निर्णय खुद ले पाते हो। तुम देखो कि घर से बाहर भी क्या तुम समझदारी भरे तरीकों से निकल पाते हो। इन सब बातों को गौर से देखो। अपने आप से पूछो, “आज से चार साल पहले जो मैं था और आज जो मैं हूँ, क्या उसमें वाकई कोई अंतर आया है? क्या वाकई मेरी परिपक्वता बढ़ी है?”

दुनिया में उन लोगों को देखो जिन्होंने जवानी में ही बड़े काम कर डाले, और फिर पूछो अपने आप से, “अगर वो परिपक्व थे तो क्या मैं परिपक्व हूँ?” सब दिखेगा, सबको सब दिखेगा। और बात पापा-मम्मी तक ही नहीं है बेटा, पूरी दुनिया को दिखेगा।

फूल खिलता है न तो उसकी सुगंध चारों ओर फैलती है। पूरी दुनिया को समझ में आ जाएगा कि फूल खिल गया। फूल को घोषणा नहीं करनी पड़ती है कि आओ देखो मैं खिल गया हूँ।

किसी की नाक बंद हो तो वो आँख से देख लेता है। किसी की आँख भी बंद हो तो वो छूकर पता लेगा कि खिल गया। सुगंध भी है, रूप भी है, नज़ाकत भी है—सब है फूल के पास। तुम खिलो तो सही, पूरी दुनिया को पता चल जाएगा, पापा को भी पता चल जाएगा। और नहीं पता चले तो फिर क्या फ़र्क पड़ता है।

असली बात क्या है—किसी को पता चलना या फिर खिलना? असली बात तो ये है कि हम खिलें, उसके बाद अगर उन्हें नहीं भी पता चल रहा तो तुम कहोगे, “कोई बात नहीं।

दोस्त वो जो तुम्हें तुम तक वापस लाये

प्रश्नकर्ता: सर, ‘दोस्त’ और ‘दोस्ती’ क्या हैं?

आचार्य प्रशांत: ‘दोस्त’ और ‘दोस्ती’ क्या है?

जब भी ‘दोस्त’ कहते हो, तो तुम्हारा आशय हमेशा किसी ‘दूसरे’ से होता है। है ना? तो चलो, वहीं से शुरू करते हैं। कोई दूसरा कब मानूँ कि मेरा दोस्त है? जो दूसरा है, उसको कब दोस्त कहा जा सकता है, और कब कहें कि वो हमारा दोस्त, नहीं है?

तो हम दूसरों के बीच में रहते हैं। लगातार हम दूसरों से घिरे हुए रहते हैं। है ना? हम जानना चाहते हैं कि दूसरे में, कैसे परखें कि हमारे लिये भला कौन और बुरा कौन। जिसको हम अपने लिये भला मानते हैं, उसको हम ‘दोस्त’ का नाम दे देते हैं। ठीक

<https://www.The-Gyan.in>

है?

तो प्रश्न बहुत सीधा हो गया है कि – ‘हम एक दुनिया में रहते हैं, जहाँ हमें चारों ओर दूसरे ही दूसरे दिखाई देते हैं। इन दूसरों में, कैसे जानूँ कि मेरे लिये हितकर कौन है?’ ठीक है ना? और जो ही हितकर है, उसी का नाम ‘दोस्त’ हो गया। दोस्त कौन है, ये समझने के लिये पहले मुझे ये देखना पड़ेगा कि मेरा हित किसमें है। फिर जो मुझे, मेरे हित की तरफ़ ले जाए, वही कौन हुआ?

प्र: दोस्त।

प्रश्: सर, फिर तो इन सब में, स्वार्थ ही है।

आचार्य: हाँ, बिल्कुल।

प्रश्: सर, फिर फ़ायदा क्या है?

आचार्य: समझो उसको।

तुम्हारा हित किसमें है, और तुम्हें प्रिय क्या है—ये दोनों बहुत अलग अलग बातें हैं। तुम कभी अपना हित नहीं देखते हो, तुम हमेशा ये देखते हो कि तुम्हें प्रिय क्या है। और जो तुम्हें प्रिय है, उसने तुम्हें इतना जकड़ रखा है कि जब मैं कहता हूँ, “अपना हित देखो,” तो भी तुरंत तुम्हें सुनाई ये दिया कि जो तुम्हें प्रिय लगे, वो तुम्हारा दोस्त है।

मैंने ये तो नहीं कहा था। हित अपना जानते हो क्या? हम अपना हित जानते ही नहीं, इसी कारण हम ये जानते ही नहीं कि हमारा दोस्त कौन हुआ। हम ये तो अच्छे से जानते हैं कि हमें प्रिय क्या लगता है, हमारा मन उत्तेजित किन बातों पर होता है, हमें मनोरंजन कैसे मिलता है—ये सब तो हम जानते हैं। पर हम ये बिल्कुल भी नहीं जानते कि हमारा हित कहाँ पर है।

फँस गए न?

जिसे तुम ‘स्वार्थ’ कह रहे हो, वो साधारण स्वार्थ, वो तो प्रिय-अप्रिय का खेल है। जिस स्वार्थ की तुमने बात की, उसमें जो ‘स्व’ है, वो नकली स्व है। वो हित को समझता ही नहीं। क्या तुम जानते हो तुम्हारा हित कहाँ है? यदि तुम ये जान गए कि तुम्हारा हित कहाँ है, तो फिर तुम ये भी तुरंत समझ जाओगे कि तुम्हारा दोस्त कौन हुआ। एक क्षण की देरी नहीं लगेगी।

आज अगर हम दोस्तों के नाम पर दुश्मनों से घिरे हुए हैं, तो उसका कारण यही है कि हमें ही नहीं पता कि हमारा हित कहाँ है। और हमें ये नहीं पता कि हमारा हित कहाँ है, क्योंकि हम यही नहीं जानते कि हम कौन हैं। जिसे अपना नहीं पता, उसे दोस्तों का क्या पता होगा?

कहाँ है तुम्हारा हित?

क्या तुम्हारा हित इसमें है कि तुम्हें तुमसे दूर कर दिया जाए? क्या तुम्हारा हित इसमें है कि तुम्हारे मन में दस तरह के उपद्रव भर दिये जाएँ? पर तुम दोस्त तो इन्हीं आधारों पर चुनते हो? क्या तुम्हारा हित इसमें है कि जब तुम बेहोशी की दिशा में जा रहे होओ, तो तुम्हें उसी दिशा में और धकेल दिया जाए?

और याद रखना, जो बेहोशी की तरफ़ जा रहा होता है, उसे बेहोशी बड़ी प्रिय लगती है। शराबी को शराब, बड़ी प्रिय लग रही होती है। तो कौन हुआ दोस्त? जो तुम्हारे साथ बैठ कर शराब पीए? पर तुम्हारे अनुसार तो तुम्हारा दोस्त वही है।

कितने लोग हैं यहाँ पर जो दुश्मनों के साथ बैठकर पीते हैं? दुनिया में तुमने जिसको भी पीते देखा होगा, दोस्तों के साथ ही पीते देखा होगा। उसका दावा यही होगा कि दोस्तों के साथ ज़रा पी रहा था। पर वो तुम्हारा दोस्त हो कैसे सकता है, अगर उसके साथ तुम पी रहे थे? तुम्हारा दोस्त क्या तुम्हें बेहोश होने देगा? जिसने भी आज तक जाकर लड़ाई की, उपद्रव किये, युद्ध किया, उसके दावे यही रहे हैं कि ये दोस्तों के लिए, और दोस्तों के साथ किया।

सच तो ये है कि अगर तथाकथित दोस्तों का समर्थन ना मिले, तुम एक भीड़ जुटा ना पाओ, तो तुम उपद्रव कर नहीं सकते। पर जो उपद्रव में तुम्हारी सहायता कर रहा है, वो तुम्हारा दोस्त हुआ कहाँ? तुम्हें अपने हितों का पता कहाँ है? लेकिन दावा तुम्हारा यही होता है कि – ‘ये मेरे दोस्त थे।’ और सारे उपद्रव दोस्तों के ही साथ और दोस्तों के ही संरक्षण में ही किये जाते हैं। दुश्मनों के साथ तो नहीं किये जाते। या ये कहते हो कि दुश्मनों को साथ लेकर मैं गया था, लड़ाई करने? संगठित तो सब आपस में दोस्त ही होते हैं। कि नहीं होते?

(मौन)

हम दोस्ती को जानते कहाँ हैं? मूल में बात ये है कि हम खुद को नहीं जानते। हम यही नहीं जानते कि हमारा वास्तविक हित कहाँ पर है। जब हम अपने आप को अहंकार से जोड़कर रखते हैं, तो हम बस यही समझते हैं कि जो हमारे अहंकार को और बढ़ाए, वही हमारे लिये अच्छा है।

तो दोस्त दो तरह के हो सकते हैं।

एक वो, जो तुम्हारे अहंकार को और बढ़ाएँ, जो तुम्हारी धारणाओं को और मजबूत करे, जो तुम्हारी बीमारियों को और गहरा करे। जो तुम्हें लगातार इस भ्रम में रखे कि सब ठीक है, तुम बढ़िया हो, तुम में कुछ गड़बड़ नहीं है, तुम दौड़े चलो, जाओ भविष्य की ओर, और वहाँ से कुछ उठाकर ले आओ, कुछ जीत लाओ। ये वो दोस्त हैं जिनके साथ तुम्हारा अहंकार बड़ी खुशी पता है, बड़ी खुशी पाता है।

मैं तुमसे कह रहा हूँ, ये तुम्हारे दोस्त नहीं हैं, यही तुम्हारे जीवन का बोझ हैं। इनसे जल्दी से मुक्त हो जाओ, तुरंत। और एक दूसरा दोस्त भी होता है।

एक दूसरा दोस्त भी होता है, जो तुम्हारे अहंकार को बढ़ाता नहीं, उसे गला देता है। ये दोस्त तुम्हें पसंद नहीं आएगा, क्योंकि ये दोस्त तुम्हारे सामने जब भी पड़ेगा, ये तुम्हारे मुँह पर आईना रख देगा।

<https://www.The-Gyan.in>

ये कहेगा, “अपनी असली शक्ल देखो।” ये तुमसे झूठ नहीं बोलेगा। ये तुमसे ये नहीं कहेगा, “तुम जैसे हो बहुत बढ़िया हो।”

ये तुमसे कहेगा, “दोस्त, अभी तो तुमने अपने आप को जो पाल रखा है, अभी तो तुमने अपने आप को जो मान रखा है, वो बड़ा अस्वस्थ है, वो बड़ा झूठा है। हाँ, आत्यांतिक रूप से, संभाव्य के रूप में, तुम बहुत कुछ हो। पर फ़िलहाल, तुम अपने उस संभाव्य से बहुत दूर हो।”

ये दोस्त तुमको सपनों में नहीं रखेगा। ये तुमको हकीक़त में ला देगा, और इसी कारण ये तुमको पसंद आएगा नहीं।

ऐसे दोस्तों से तुम दूर भागोगे। ये तुम्हारा सच्चा मित्र होगा, पर तुम्हें इसकी शक्ल पसंद नहीं आएगी। तुम इसको देखते ही कहोगे, “ये फिर आ गया, मुझको दुःख देने।” ये तुम्हें नहीं दुःख दे रहा है, ये तुम्हारे अहंकार को दुःख दे रहा है। तुम अपने अहंकार से जुड़े बैठे हो, इस कारण तुम्हें लगता है कि तुम्हें दुःख दे रहा है। तुम्हें दुःख दे ही नहीं रहा ये।



तुम्हारा हित है मुक्ति में, तुम्हारा हित है आनन्द में और प्रेम में।

देखो कि जिसको तुम अपना दोस्त कहते हो, क्या वो तुम्हें मुक्ति की ओर ले जा रहा है, या दुनियाभर के बन्धनों में और जकड़ता जा रहा है। तुम्हारा हित है होश में, जागृति में। देखो कि जिनको तुम अपना दोस्त बोलते हो, क्या वो खुद जगे हुए हैं? क्योंकि सोता व्यक्ति दूसरे को नहीं जगा सकता। देखो कि जिसको तुम अपना मित्र बोलते हो, जब तुम उसके साथ होते हो, तो तुम्हारा होश बढ़ जाता है, या तुम और बेहोश से हो जाते हो।

अपने हितों को जानो। होश को अपना परम हित समझो, आनन्द को और प्रेम को अपना, परम हित समझो। और जब तुम इनको अपना हित जान लोगे, तो तुम तुरंत देख लोगे कि कौन तुम्हारा दोस्त है, और कौन तुम्हारा दोस्त नहीं है।

आ रही है बात समझ में?

जो तुम्हारा वास्तविक मित्र होगा, मैं दोहरा रहा हूँ, वो तुमको कुछ समय के लिये बड़ा कष्टप्रद लगेगा, क्योंकि जब अहंकार पर चोट पड़ती है, तो मन तिलमिलाता है। जब आईना सामने रख दिया जाता है, तो मन उसे देखना नहीं चाहता।

मन तो अपने नकली सपनों में ही खोया रहना चाहता है। तुम्हारा असली दोस्त तुम्हें भाएगा नहीं। पर ज़रा जगो, होश से काम लो, समझदार रहो। जीवन इतना सस्ता तो नहीं है कि उसे यूँ ही बस, बिखरा-बिखरा सा, बंटा-बंटा सा, जिये जाओ।

तुम्हारी समझ, तुम्हारा असली दोस्त है। तुम्हारा अहंकार, तुम्हारा परम दुश्मन है।

दोस्त और दुश्मन तुम्हारे ही भीतर बैठे हुए हैं।

तुम्हारा ऊँचे से ऊँचा दोस्त है, तुम्हारा होश, तुम्हारी जागृति। और तुम्हारा परम शत्रु है, तुम्हारा अहंकार। तो अहंकार के चलते जो भी लोग तुम्हारे जीवन में, तुमसे जुड़े हुए हैं, वो तुम्हारे दुश्मन हुए। और समझ और प्रेम से जो भी लोग तुम्हारे जीवन में आए हैं, वो तुम्हारे दोस्त हुए। ठीक?

.....

(उत्तर प्रदेश, 2014)



पाना और बाँटना ही है प्रेम

प्रश्नकर्ता: सर, आप जब पिछली बार आए थे तो आपने बताया था कि प्यार ये नहीं, ये नहीं और ये नहीं है। पर आपने ये नहीं बताया कि प्यार क्या है, और अगर हम किसी से प्यार करते हैं तो हमें उसे साबित करने की ज़रूरत क्यों पड़ती है।

आचार्य प्रशांत: हम इतनी अजीब हालत में पहुँच चुके हैं कि जो सबसे करीबी है, हम उसी को नहीं जानते।

हमें दूर का बहुत कुछ पता है। तुमको बहुत अच्छे से पता है कि चाँद-सितारे क्या हैं और कैसे हैं। हम कभी मंगल ग्रह पर यान भेज रहे हैं, तो कभी चाँद पर। तुम पूरा जो ब्रह्मांड है, उसके आखिरी छोर तक का पता लगा लेना चाहते हो, बस अपना ही पता नहीं है।

क्या है प्रेम?

छोटे बच्चे को भी पता होता है, और हम उलझ गए हैं।

तुम मग्न हो, यही प्रेम है। तुम मस्त हो, यही प्रेम है।

जब तुम मस्त होते हो, तो दुनिया भली-भली सी लगती है। कोई शिकायतें नहीं रहती ना? कोई खास चाह भी नहीं बचती, जब मौज में होते हो। या तब ये कह रहे होते हो कि आज से पाँच साल बाद ये पाना है? मस्ती में हो, चहक रहे हो, तो क्या आकांक्षाएँ तब भी सिर उठा रही होती हैं कि अब ये पा लूँ या वो पा लूँ?

तब तो झूम-झूम कर योजनाएँ बना रहे होते हो।

जब तुम मस्त-मगन होते हो, तो तुम्हारे आसपास जो भी होता है, वो भी तुम्हारी मस्ती में भागीदार हो जाता है। तुम ऐसे हँस रहे होते हो, मुस्कुरा रहे होते हो, चहक रहे होते हो कि वो भी चहकना शुरू कर देता है। यही प्रेम है

“मुझे मौज मिली और मेरे माध्यम से दूसरों तक पहुँचे,” यही प्रेम है।

“मुझे मिली, इस कारण वो मेरे हर सम्बन्ध में दिखाई देती है,” यही प्रेम है।

“मैं जिससे भी संबंधित हो रहा हूँ, उसमें ना शिकायत है, ना हिंसा है और ना ही अपेक्षा है,” यही प्रेम है।

जो प्रेम से खाली आदमी होता है, वो जब कोई किताब भी उठाता है, तो गुस्से में उठाता है। देखा है लोगों को कि किताब उठा रहे हैं और फिर पटक रहे हैं? वो जूता भी पहन रहा है तो उस जूता पहनने में भी हिंसा है। शर्ट के बटन भी बंद कर रहा है, तो हाथ ऐसे काँप रहे हैं उत्तेजना में और क्रोध में कि बटन ही टूट गया। उसका एक बटन जैसी चीज़ से भी हिंसात्मक संबंध है। एक छोटे से बटन के प्रति भी हिंसा है उसके मन में।

ये वो आदमी है जो प्रेम से खाली है।

वो किसी जानवर को भी देख रहा है तो उसके मन में बस ये खयाल आ रहा होगा कि इसका माँस ऐसा होगा, इसको मार कैसे दूँ। वो सड़क पर चल रहा है तो अकारण ही कुत्तों को पत्थर मार रहा है, और उसके पास ये करने की कोई वजह नहीं है।

उसके पास एक छोटा कुत्ता आ गया है और कुछ नहीं कर रहा है, उसके पाँव के पास आकर उसको सूँघ रहा है, और वो उसको घुमाकर एक लात मारता है, और कुत्ता चिचियाता हुआ भाग जाता है।

ये वो चित्त है जो प्रेम से बिल्कुल खाली है। इसको दुनिया से इतनी शिकायतें हैं, इतना क्षोभ है इसके मन में कि ये सब कुछ काट डालना चाहता है। इसे कुछ पसंद ही नहीं आ रहा है। मैं इस चित्त की बात इसलिए कर रहा हूँ क्योंकि हमें ये ही ज़्यादा दिखाई देता है अपने चारों ओर।

इससे हटकर जो होगा वो एक प्रेमपूर्ण मन है कि—वो एक पेड़ को भी छू रहा है तो आहिस्ता छू रहा है कि इसे चोट न लगे। उसने जानवरों को खाने की, उपभोग की वस्तु नहीं समझ रखा है। उसने दुनिया को अपनों और परायों में नहीं बाँट रखा है कि ये तो मेरे अपने हैं, तो इनके साथ ज़रा ठीक से व्यवहार करना है, और बाकी सब पराए हैं तो भाड़ में जाएँ।

उसकी मौज अखंड है, पूरी है, और इतनी ज़्यादा है कि उस तक सीमित रह नहीं सकती, इसलिए दूसरों तक भी पहुँचती है। वो कुछ पा नहीं लेना चाहता, वो कुछ बाँट देना चाहता है। वो कह रहा है कि इतना सारा तो मिल रहा है। अब वो स्वार्थी नहीं हो सकता, क्योंकि स्वार्थी तो वही होगा जिसे कमी लगेगी, जिसे अधूरापन लगेगा।

उसे कमी और अधूरापन लगता ही नहीं। वो यही महसूस करता है कि मैं बड़ा अमीर हूँ। वो कहता है कि अपनी क्या उलझन है सुलझाने के लिए, चलो दूसरों की है तो उन्हें सुलझा देते हैं। और बेशर्त सुलझा रहे हैं। ऐसे नहीं सुलझा रहे कि कोई हमारा

<https://www.The-Gyan.in>

धन्यवाद करे। वो अपने आप को दिये-दिये फिरता है। वो अपने आप से भाग नहीं रहा है। उसने अपने आप को पूरा पा लिया है।

याद रखना कि—पहले अपने आप को पाया है, पहले खुद अपनी मौज में मग्न हुआ है, उसके बाद दूसरों में बाँट रहा है। क्योंकि दूसरों में बाँटा नहीं जा सकता, जब तक पहले तुम्हें खुद ना उपलब्ध हो जाये—ये है प्रेम।

तो प्रेम की जो पहली ही सीढ़ी है, वो है खुद पाना, खुद मस्त हो जाना।

फिर दूसरी जो सीढ़ी है उस तक अपने आप पहुँच जाते हो, छलांग यूँ ही लग जाती है, क्योंकि तुम्हें जब मिलेगा तो दूसरों तक तो पहुँचकर रहेगा।

सूरज जब प्रकाशित होगा तो पूरी दुनिया को रोशनी मिलकर रहेगी। अब सूरज को कोई विशेष प्रयोजन नहीं करना है, और न सूरज को दुनिया को अपने और परायों में बाँटना है कि मेरी रोशनी निकलेगी तो सिर्फ़ इस देश में पड़ेगी। या इतने लोग सूर्यवंशी हैं तो इन्हें ही मिलेगी, मैं चंद्रवंशियों को नहीं दूँगा। या कि हिन्दुओं को मिलेगी, मुसलमानों को नहीं मिलेगी। या पुरुषों को मिलेगी, स्त्रियों को नहीं मिलेगी, या आदमियों को तो मिलेगी, पर जानवरों को नहीं मिलेगी क्योंकि आदमी सबसे ऊँचा है, सर्वश्रेष्ठ है।

“अरे! इन मुर्गों और बकरियों को क्यों? इनकी क्या हैसियत है, ये तो आदमियों के खाने के लिए बनाए गए हैं, इनको रोशनी देकर क्या होगा?”

प्रेम कभी किसी को अपने उपभोग की वस्तु नहीं मान सकता। उसके लिये मुर्गी और बकरे उसके खाने की चीज़ नहीं हो सकते। ये प्रेमपूर्ण हृदय बड़ा संवेदनशील हो जाता है। क्योंकि वो चोट अनुभव ही नहीं करता, तो वो किसी को चोट अब दे भी नहीं सकता।

जिसको चोट अनुभव होती है, वही दूसरों को चोट देने में लगा रहता है। इस व्यक्ति को चोट लगनी बंद हो गयी है, तो इसी कारण इसने चोट देना भी बंद कर दिया है, ये हिंसा कर ही नहीं सकता। ये हुआ एक प्रेमपूर्ण मन।

तो बहुत दूर मत जाओ। बस पहली सीढ़ी को पाओ – खुद मस्त हो जाओ।

देखो कि क्या तुम्हें रोक रहा है मौज में आने से। देखो कि क्या है जो तुम्हारे मन को तनाव में रखता है। उससे मुक्त हो जाओ, उसके यथार्थ को जानो। और जैसे ही जानोगे, मुक्त हो जाओगे। जिन बातों को तुमने बड़ा महत्त्वपूर्ण समझ रखा है, जिनके बारे में तुम बड़े गंभीर हो, उनको ज़रा करीब से देखो। जहाँ करीब से देखोगे, वो सब उड़ जाएँगी।

मौज उपलब्ध है ही, तुमने उसे दूर कर रखा है। तुम्हें मिलेगी, दूसरों में बाँटेगी, यही प्रेम है।

.....

साथ हैं, क्योंकि प्रेम है, या आदत है?

प्रश्नकर्ता: क्या अकेले रहने से हमारा विकास हो सकता है?

आचार्य प्रशांत: बेशक! समझो इस बात को।

बाहर से जो तुम्हें मिलता है, वो हमेशा बाहरी ही होगा। याद रखना, बाहर से अगर मिलता है तो 'किसी' को मिलता होगा। जिसको मिलता है वो बाहरी नहीं हो सकता। तुम खुद बाहरी नहीं हो सकते। इस कारण बाहर से जो भी मिलेगा उसका महत्त्व हमेशा तुमसे कम है।

बाहर से सब कुछ आ सकता है तुम्हारे पास, पर तुम खुद बाहर से थोड़े ही आओगे अपने पास। बिल्कुल तार्किक बात कर रहा हूँ, समझना।

बहुत सारी चीज़ें आएँगी तुम्हारे पास, पर क्या तुम कहोगे कि तुम खुद आए हो बाहर से अपने पास? बाहर से जो भी कुछ आ रहा है, यदि तुम्हारे पास आ रहा है तो तुम स्वयं तो बाहर से नहीं आ रहे ना? कि बाहर से जो भी आ रहा है वह हम नहीं हैं, और इस कारण बाहर से आने वाली चीज़ों का महत्त्व हमसे ज़्यादा नहीं है।

जो भी कुछ बाहर से आ रहा है वह महत्त्वपूर्ण हो सकता है, पर हमसे ज़्यादा तो नहीं हो सकता ना? जो बाहर से आता है वह हमारे साथ दो काम कर सकता है। पहला ये कि - शरीर है इसको चलने में मदद करे।

जीवन है उसमें कुछ ज्ञान की ज़रूरत है और यह ज्ञान हमें बाहर से मिल रहा है, और ये सब अच्छा है। बाहर से जो भी हमें कुछ मिल रहा है उसकी हम इतनी भी उपयोगिता हम रखें कि उससे जीवन-यापन होता है, उससे शरीर चलता है तो बहुत अच्छा है।

बाहर जो कुछ है अगर उससे हम यह सम्बन्ध भी रखें कि प्रेम का सम्बन्ध है, तो भी बहुत अच्छा है। लेकिन अगर जो बाहरी है वो हम पर हावी ही हो जाए, पूरा का पूरा हमको ढक ले, घेर ले, जैसा कि एक झुण्ड में होता है, तो अब जो ये बाहरी है ये तुमसे भी ज़्यादा महत्त्वपूर्ण हो गया।

ऐसा ढक लिया इसने तुमको, ऐसा बाँध लिया इसने तुमको, इतना हावी हो गया ये तुम पर कि तुम अब कहीं नज़र ही नहीं आते, जैसे गुड़ का एक छोटा-सा ढेला हो और उसके चारों तरफ मक्खियाँ लिपटी हों।

गुड़ कहीं चला नहीं गया, उसकी मिठास भी कहीं चली नहीं गयी, पर वह घिर गया है चारों तरफ़ से मक्खियों से। मक्खियों का और गुड़ का कोई प्रेम का सम्बन्ध नहीं है, मक्खियों के होने से गुड़ की मिठास में कोई इज़ाफ़ा भी नहीं हो रहा है, पर गुड़ घिर गया है मक्खियों से। वो स्थिति नहीं आनी चाहिए।

हम सब वयस्क लोग हैं, हम सबको यह समझना होगा कि दुनिया से हमें सम्बन्ध कैसा रखना है। तुम्हारा जो सवाल है वह मूलतः सवाल यही है। जब तुम अकेलेपन की बात करते हो तो तुम पूछ रही हो, “ये जो पूरी दुनिया है इस से हमारा सम्बन्ध कैसा हो?” और मैं तुमसे कह रहा हूँ कि यदि सम्बन्ध इन दो प्रकार का है तो ठीक है।

यदि यह सम्बन्ध है दुनिया से कि दुनिया से ही शरीर चलता है, तो बात ठीक है। यदि ये सम्बन्ध है दुनिया से कि यदि दुनिया है तुम्ही तो प्रेम की सम्भावना है, तो बहुत ठीक है। पर जो तीसरे प्रकार का सम्बन्ध है कि भीड़ आकर के हावी हो गयी है तुम पर, मक्खियाँ ही मक्खियाँ हैं, और तुम कहीं नज़र ही नहीं आते, वो ठीक नहीं है।

तो ‘अकेलेपन’ से मेरा आशय क्या है समझ रहे हो ना?

अपनी मर्जी से, अपनी निजता में तुम अपनी मिठास किसी को बाँट दो, वो अलग बात है, वो प्रेम का सम्बन्ध है। पर इतने भी जड़ न जो जाओ कि तुम्हारा बस ही नहीं चल रहा, कोई भी आकर तुम पर बैठ गया है और तुमको गन्दा कर रहा है, और तुम्हारा बस ही नहीं चल रहा। वो नहीं होना चाहिए।

अपनी इच्छा से तुम बाँटते फिरो, बहुत अच्छी बात है। जब मैं कहता हूँ कि झुण्ड में तुम्हारा विकास नहीं हो सकता, ईमानदारी से बताओ, तुम क्यों हो उस झुण्ड में? क्या प्रेम के कारण? पाँच लोग चिपके हुए हैं एक दूसरे से, क्या इसलिए क्योंकि उनमें आपस में बड़ा प्रेम है? ऐसा तो नहीं है, बिल्कुल नहीं है। अगर ऐसा होता तो कोई दिक्कत नहीं थी, बिल्कुल कोई दिक्कत नहीं थी।

आनंद जीवनभर बुद्ध के साथ रहे, पर वहाँ गुड़ और मक्खीवाला सम्बन्ध नहीं था। हमेशा साथ रहे। जीवनभर, और अनगिनत किससे ऐसे होते हैं जिसमें कुछ लोग जीवन भर साथ रह जाते हैं। वो जीवनभर साथ रहना बहुत सुन्दर हो सकता है अगर उन दोनों की शुद्ध स्वेच्छा से निकल रहा है।

पर अगर आदत से निकल रहा है, क्योंकि बचपन से ही हम झुण्ड में रहते आए हैं, तो फिर उसमें कुछ नहीं है, क्योंकि आदतों पर चलते रहकर के सिर्फ़ आदत ही बची रहती है।

जब मैं कहता हूँ कि झुण्ड में विकास नहीं हो सकता, तो ‘विकास’ का अर्थ समझते हो? आदत का हटना ही ‘विकास’ है। यूँ समझ लो कि विकारों का हटना ही विकास है। ‘विकास’ का यह अर्थ नहीं होता कि तुमने कुछ और है जो पा लिया है।

‘विकास’ का इतना ही अर्थ होता है कि जो गन्दगी जमा है, जो आदतें इकट्ठा हैं, जिन ढर्रों पर चले आ रहे हो, उनसे मुक्त हो गए, उनको हटा दिया।

झुण्ड हमारी आदत है। अकेलापन, और जब मैं ‘अकेलेपन’ शब्द का प्रयोग करता हूँ तो उस से डर मत जाना। ‘अकेलेपन’ का अर्थ सूनापन नहीं है, ‘अकेलेपन’ का अर्थ बंजर हो जाना नहीं है, ‘अकेलेपन’ का अर्थ है - जगा हुआ होना है।

और जो आदमी जगा हुआ होता है सिर्फ़ वही दूसरों से भी उचित प्रकार से सम्बंधित हो सकता है। झुण्ड में थोड़े ही सम्बन्ध होते हैं। झुण्ड का आपस में क्या सम्बन्ध है? कुछ भी नहीं।

जो व्यक्ति अकेला होना जानता है, वही दूसरों के साथ भी होना जानेगा।

पर दूसरों के साथ होने में और दूसरों से बंधे होने में अंतर है। अपने साथ होना सीखो! सिर्फ़ दो मुक्त व्यक्ति ही एक दूसरे के साथ हो सकते हैं। जेल में बंद दो कैदी यह दावा नहीं कर पाएँगे कि देखो हम दोनों एक ही कोठरी में बंद हैं तो इस कारण हम साथ हैं। क्या वो साथ हैं? ये मजबूरी है उनकी, वो बंधे हुए हैं।

सिर्फ़ दो लोग जो पूर्णतया मुक्त हैं अपने आप में, वही ये दावा कर सकते हैं कि हम साथ हैं।

ये विशुद्ध हमारी निजता है कि हम साथ हैं। हम चाहें तो अलग भी हो सकते हैं पर हमें साथ ही होना है। यह हमारी आदत नहीं है, यह हमारा प्रेम है।

अब तुम देखो कि तुम जब किसी भी किसी व्यक्ति के साथ होते हो या किसी विचार के साथ होते हो, तो उसमें समझ कितनी है और आदत कितनी है। जैसे हमें और प्रकार के नशे की लत लगती है ना, किसी को चार बार चाय पीने की लत है, तो क्या उसका अर्थ ये है कि उसे चाय से प्रेम हो गया है?

वैसे ही ये एक आदत है कि तीन-चार लोगों से घिरे रहना है, लत लग गयी है। मैं इस लत से मुक्त होने की बात कर रहा हूँ।

अकेलेपन से घबराने की ज़रूरत नहीं है। ‘अकेलेपन’ का यह अर्थ नहीं है कि - “सब मुझे छोड़-छाड़ कर चले गए और मैं तनहा हो गया।” और रो रहे हो माथा पकड़कर, कि अब जीवन में कुछ बचा नहीं।

‘अकेलेपन’ का अर्थ है - “मैं हूँ!” और ‘मैं’ माने एक होता है ना। “मैं हूँ,” तभी सम्भावना है कि दूसरों से भी बातचीत हो सकती है, कोई संवाद हो सकता है, कोई समझदारी के दो-चार शब्द बोले जा सकते हैं। तुम हो ही नहीं।

झुण्ड के पास कोई अक्ल नहीं होती। झुण्ड के पास कोई चेतना नहीं होती, तो वहाँ क्या बातचीत, क्या सम्बन्ध, क्या संवाद! अगर तुम झुण्ड हो तो मैं तुमसे बात कैसे करूँगा। बात भी मैं तब कर सकता हूँ यदि तुम, अकेले हो। झुण्ड की तो कोई चेतना नहीं होती।

तुम में से वही लोग मेरी बात समझ पा रहे होंगे जो मानसिक तौर पर अकेले हो पाए हैं। बहुत सारे अभी भी यहाँ ऐसे होंगे जिनके मन पर भीड़ बैठी हुई है। जिनके भी मन पर भीड़ बैठी हुई है, तो उन्हें कुछ समझ नहीं आ रहा है क्योंकि भीड़ कुछ नहीं समझ सकती। तुमको एक तरीका देता हूँ यह जाँचने का कि 'तुम' हो या भीड़ है।

तुम जो भी कुछ अभी कर रहे हो, चाहे सोच रहे हो या कह रहे हो, तुम्हारी एक-एक गतिविधि, बस अपने आप से यह पूछो कि क्या यह ऐसी ही रहती यदि यहाँ पर दूसरे मौजूद ना होते।

यदि वो वैसी ही रहती तब तो समझना कि 'तुम' हो, अन्यथा भीड़ भर है। पक्का समझ लो।

हम में से अधिकाँश लोग, यदि यहाँ दूसरे न हों, तो बदल जाएँगे। कुछ जो बोल रहे हैं, यदि वो अकेले हों तो उनकी बोलती बंद हो जाएगी। और कुछ जो अभी नहीं बोल रहे हैं, सवाल पूछना चाहते हैं पर पूछ नहीं रहे हैं, यदि वो यहाँ अकेले हों तो सवाल पूछ लेंगे।



क्या ऐसा हमारी हर मुलाकात के बाद नहीं हुआ है कि बहुत सारे लोग इंतज़ार करते हैं कि जब भीड़ छंट जाए तो वह एकांत में आकार सवाल पूछेंगे। यदि भीड़ न होती तो वह पूछ लेते। वो अकेले नहीं हो पाए, भीड़ उन पर हावी रही, उनके मन में भीड़ समाई थी।

इसी प्रकार कुछ लोग बोलते ही सिर्फ़ इसलिए हैं क्योंकि यहाँ भीड़ मौजूद है। तो वो मुझसे नहीं बात कर रहे होते, वो भीड़ से बात कर रहे होते हैं। लगता ऐसा है कि बात उन्होंने मुझसे की है, पर उन्होंने मुझसे नहीं की है, वो तो उनके भीतर की भीड़ बाहर की भीड़ से बात कर रही है। वो हैं ही नहीं, वो मौजूद ही नहीं हैं। भीतर की भीड़, बाहर की भीड़ से बात कर रही है।

तो ईमानदारी से परखो अपने आप को, कि तुम बैठे हो या भीतर से एक झुण्ड बात कर रहा है। और उसका तरीका यही है कि पूछो अपने आप से कि - क्या मैं ये अकेले होकर भी कर पाता, या अभी इसलिए कर पा रहा हूँ क्योंकि आसपास भीड़ है और मैं भीड़ में छुप सकता हूँ?

जो ध्यान में है, वह निश्चित रूप से भीड़ में नहीं है, क्योंकि ध्यान भीड़ का नहीं होता, अपना होता है। उनको अंतर ही नहीं पड़ेगा कि यहाँ कितने बैठे हैं और कितने नहीं।

और ये बड़ी खौफ़नाक बात है कि हम जिसको बोलते हैं कि हम कर रहे हैं, वो पूरा का पूरा एक भीड़ का कृत्य होता है। कितना हावी हो जाती है ना भीड़, हमें पता भी नहीं चलता। हमसे क्या-क्या नहीं करवा ले जाती! बहुत सारे रियेलिटी शो देखना, उसमें दो मिनट की प्रसिद्धि के लिए, कि भीड़ से तालियाँ मिल जाएँ, लोग आकर अपना बेवकूफ़ बनवा कर चले जाते हैं सिर्फ़ इसलिए ताकि भीड़ से थोड़ी मान्यता मिल जाए, भीड़ का अनुमोदन मिल जाए। उसके लिए वह कुछ भी करने को तैयार हैं।

आज तुम्हें बता दिया जाए कि नग्न होकर चौराहे पर नाचो तो दुनियाभर में हम उसे प्रचारित कर देंगे कि ये बड़े बहादुर आदमी हैं, तो बहुत सारे लोग हैं जो ऐसा कर जाएँगे। वो अन्यथा ये नहीं करते, पर क्योंकि भीड़ उनको वाहवाही देगी, भीड़ की नज़रों

<https://www.The-Gyan.in>

में उनको स्वीकृति मिलेगी, इस कारण वह कुछ भी ऊटपटांग करने को राज़ी हो जाएँगे, ऐसा जो वो अपने अकेलेपन में कभी कर नहीं पाते, भीड़ की अनुपस्थिति में कभी कर नहीं पाते।

किसी ने कहा है कि व्यक्ति कभी पागल नहीं होता, व्यक्ति कभी हिंसक नहीं होता, भीड़ ही हिंसक होती है। जब भी कभी किसी व्यक्ति को हिंसक देखना तो स्पष्ट समझ लेना कि उसके भीतर भीड़ घुस चुकी है। अकेला आदमी कभी आज तक पागल नहीं हुआ। पागलपन का अर्थ ही है कि तुम अकेले अब रहे नहीं, तुम्हारे भीतर भीड़ ने कब्ज़ा कर लिया है - यही पागलपन है।

पागलपन के लिए जो शब्द है 'विक्षिप्तता', वह भी भीड़ की तरफ़ ही इशारा करता है। 'विक्षेप' मतलब खलल, तुम्हारी निजता में खलल पड़ा है, बाधा आई है, यही विक्षिप्तता है, यही पागलपन है।

अब उसमें गड़बड़ ये हो जाती है कि इतनी आदत लग गयी है बीमार रहने की, घिरे-घिरे रहने की, कि जब अकेलापन मिलता है, तो वो बड़ा असहज-सा लगता है। जैसे एक आदमी हमेशा बैसाखियों पर चलता रहा हो क्योंकि कभी लगी थी चोट, कभी दी गयी थी बैसाखियाँ, और फिर बैसाखियाँ हटा दो तो उसे बड़ा अजीब सा लगे। वो कहे, "नहीं नहीं, दोबारा चाहिए, वापस चाहिए।"

वैसे ही हमें जब थोड़ा अकेलापन मिल जाता है तो हमें अजीब-सा लगने लगता है, मन तुरंत कहता है कि मोबाइल फ़ोन लाओ, बात कर लें। या कोई पड़ोस में बैठा है उसे देख लें। सिर्फ़ दूसरे को देखकर मन को आश्वासन मिलता है कि दूसरे हैं यहाँ पर - "कहीं मैं अकेला तो नहीं हो गया?"

जो चीज़ उत्सव हो सकती है, वो डरावनी लगने लगती है - "कहीं मैं अकेला तो नहीं हो गया।" उससे घबराओ मत, उससे डरो मत, पुरानी आदत है जिसके कारण डर लगता है। और कोई बात नहीं है।

अभी मैं एक छोटा-सा प्रयोग करूँ तुम्हें बात बड़ी साफ़ देखने को मिलेगी। जैसे बैठे हो, अगर एक-एक कुर्सी छोड़कर बैठो, तो तुम्हारा व्यवहार बदल जाएगा। और यही थोड़ा और सटकर बैठो तो व्यवहार बदल जाएगा। अभी एक कॉन्फ़िगरेशन में बैठे हो, और मैं कह दूँ कि दो लोगों के बीच में एक कुर्सी खाली होनी चाहिए, तो तुम पाओगे कि माहौल बदल गया, एकदम बदल गया। इतना असर होता है।

'मन' माने भीड़ - भीड़ कम हुई, मन साफ़ हुआ। और अभी यहाँ पर दो सौ, ढाई सौ लोग और आ जाएँ तो माहौल अचानक बदल जाएगा।

इतना खतरनाक मामला है!

अच्छा चलो, अब तुम लोगों के सामने एक बात रख रहा हूँ। तुम जितना भी मूवमेंट करते हो ना, वो पूरा मूवमेंट दूसरों के लिए भी एक बाधा बनता है। तो ये मुड़-मुड़ कर इधर-उधर देखना, क्योंकि जब भी तुम ये करते हो, तो यह एक प्रकार का आक्रमण है दूसरे पर।

वो चुप बैठा है, वो ध्यान में है, वो सुन रहा है, और तुम हिल रहे हो, तो तुम इस पूरे माहौल के लिए ठीक नहीं हो। क्या तुमने यह नहीं देखा है कि तुम यहाँ बैठे हो और दूर से भी अगर कोई तुमको देख रहा हो, तो पता चल जाता है कि कोई देख रहा है।

क्या ऐसा होता है या नहीं?

कई बार तो यहाँ तक भी होता है कि पीछे कोई है, और वो तुम्हें वहाँ से लगातार घूर रहा है, तो तुमको पता चल जाता है। तुम पलटकर देखते हो और पता चल जाता है कि वह तुम्हें ही देख रहा था। ये आक्रमण मत करो।

‘लुच्चा’ शब्द सुना है? ‘लुच्चा’ शब्द का अर्थ जानते हो क्या होता है? आँख के पर्यायवाची क्या हैं? नयन, लोचन। जो आँखों से अकर्मण करे, जो लोचन से आक्रमण करे, वही ‘लुच्चा’ कहलाता है।

भीड़ एक आक्रमण है। साथ एक आक्रमण है, अगर उसमें प्रेम नहीं है।

.....

(कानपुर, 2014)

प्रेम तुम्हारी दुनिया बर्बाद कर देगा

प्रश्नकर्ता: सर, प्रेम क्या होता है?

आचार्य प्रशांत: प्रेम क्या होता है? तुम बताओ क्या होता है।

प्र: सर, अभी तक जो भी सोचा था, वो सब बोलते हैं—ये भी नहीं होता, ये भी नहीं होता, ये भी नहीं होता।

आचार्य: क्या होता है इश्क़? इतने खाली तो नहीं हो कि पता नहीं है। कुछ तो पता होगा ही। कोई मूवी आएगी और उसमें ये लिखा होगा कि ये लव स्टोरी है, तो बोलोगे क्या कि पता नहीं ये किस बारे में है?

प्र: सर, जहाँ तक देखा है, समझा है ‘लव’ तब है जब, आप अपने बारे में कम और दूसरों के बारे में ज़्यादा सोचते हैं।

आचार्य: वो तो तब भी होता है जब किसी ने तुम्हारे पैसे उधार ले लिए हों।

(सब हँसते हैं)

प्र: लव इज़ फ्रीडम (प्रेम मुक्ति है) ।

प्र: बता नहीं सकते पर आपको महसूस होता है।

आचार्य: क्या?

प्र: एक स्थिति है जिसमें मैं आपके बारे में सोच रहा हूँ। वो कब से सोच रहा हूँ, क्यों सोच रहा हूँ, नहीं पता। पर मैं आपके बारे में सोच रहा हूँ ।

○

आचार्य: किसी के बारे में सोचना—ये प्यार है?

प्र: हाँ।

आचार्य: ईमानदारी से बताओ, तुम जो भी सोचोगे, किसके लिए सोचोगे?

प्र: सर, अपने लिए।

आचार्य: तुम सोचो कि तुम किसी और के बारे में सोच रहे हो, किसी दोस्त के बारे में सोच रहे हो, पर वो दोस्त किसका होगा ?

प्र: मेरा

आचार्य: तो घूम-फिरकर तुम जो भी सोचोगे किसके लिए सोचोगे?

प्र: अपने लिए।

आचार्य: तो अगर तुम किसी के लिए सोच रहे होगे तो फ़ायदा किसका देख रहे होंगे ?

प्र: अपना। आचार्य: तुम भले ही ये कहो कि “मुझे तुम्हारी याद आ रही है”, पर उसमें महत्वपूर्ण क्या है?

‘मुझे’।

‘मुझे’ कुछ मिल नहीं रहा है जो मैं चाहता हूँ, कि मैं तुम्हें यहाँ चाहता हूँ। ‘तुम्हें’ का मतलब तुम्हारा शरीर और कोई इच्छा है जो पूरी नहीं हो पा रही है। और हम कहते हैं, “आई एम मिसिंग यू।”

इस स्वार्थ को प्यार कहना है या कुछ और है मामला? ये पक्का हो पा रहा है कि जिससे प्यार करोगे उसके बारे में सोच नहीं सकते। फिर और अगर किसी के बारे में बहुत सोचना पड़ रहा है तो वो प्यार नहीं है कुछ और है। कौन-कौन लोग अपने प्यार के बारे में बहुत सोचते हों—गर्लफ्रेंड, बॉयफ्रेंड?

प्र: सर, गर्लफ्रेंड-बॉयफ्रेंड के पैमाने पर ही तो प्यार को परिभाषित नहीं किया जा सकता।

आचार्य: हमारा और कौन-सा होता है?

प्र: सर, किसी के बारे में समर्पित हैं तो?



आचार्य: तो सोचते हो? तो क्या प्यार खूब सारे सोचने का नाम है ?

प्र: बिल्कुल नहीं।

आचार्य: पर तुम तो बड़े खुश हो जाते हो जब कोई बताता है, “पता है सारी रात तेरे बारे में सोचता रहा।”

(सब हँसते हैं)

आचार्य (व्यंग्य से) : आह, सो क्यूट! “तुझे पता है, वो सारी रात न मेरे बारे में सोचता है।”

(सब हँसते हैं)

“यू नो ही इज़ सो पोज़ेसिव।”

“बड़ा प्यारा है, वो बिल्कुल मर जाता है अगर मुझे किसी के साथ देख ले।”

प्यार है? तो गड़बड़ हो गयी। हम तो जो कुछ भी जानते हैं, जिस भी चीज़ को कहते भी हैं कि “मैं जानता हूँ,” उस जानने का मतलब ही यही होता है सोचना। और सोचने में पक्का ही है कि प्यार नहीं है कुछ और चल रहा है। प्यार के मज़े सोचने में ही हैं।

आचार्य: क्या है प्यार?

प्र: थॉट *(विचार)*।

आचार्य: थॉट!

(व्यंग्य करते हुए) “आप से अच्छी आपकी यादें हैं जो कभी जाती नहीं”।

द प्लेज़र ऑफ़ जस्ट फैंटसाइज़िंग, एंड इमैजिनिंग, एंड हैविंग द फ़ोटोग्राफ़ इन फ्रंट ऑफ़ यू, एंड द मेमोरी इन फ्रंट ऑफ़ यू।
दैट्स द एंटायर अट्रैक्शन ऑफ़ लव*(वो यादें, वो विचार, वही तो सारा आकर्षण है प्यार का)*। वो आकृति है, एक मनोहर
आकृति, और वो आकृति प्रेम हो नहीं सकती।

आकृति तो विचार है। और विचार में तुम कर तो खुद से ही प्यार रहे हो। इसको नारसिसिस्म बोलते हैं। और अहंकार और
किसी से प्यार कर भी नहीं सकता। वो सिर्फ़ अपने से ही प्यार करता है। तो घूमफिर कर हम खुद से ही प्यार करते हैं। हम
स्व-प्रेमी हैं, और ये बड़ी खतरनाक बात है। शाब्दिक रूप से और शारीरिक रूप से भी – सिर्फ़ स्वयं को प्रेम करना, प्रत्येक
तल पर।

अच्छी से अच्छी प्रेम कहानी होती है, वो खत्म होती है...?

प्र: शादी पर।

आचार्य: कभी ये सवाल पूछा है कि ये खत्म क्यों हो गयी? आगे का क्यों नहीं दिखा रहे वो? एक पंक्ति लिखकर छोड़ देते हैं।
“... एंड दे लिड्ड हैप्पिली एवर आफ्टर... ।

नहीं ये नहीं, ऐसे नहीं चलेगा। भाग दो बनाओ, क्योंकि कहानी अभी शुरू हुई है। हमें जानना है कि अब क्या होगा, क्योंकि
अब वो शरीर वाकई में उपलब्ध है, आपके घर में, आपके बिस्तर पर। तो आकर्षण ही नहीं है, इसमें रखा क्या है? मज़ा तो
कल्पना में है। वो अब खत्म हो गयी है। मुझे ये बताओ अगर प्यार में सोच नहीं सकते तो करोगे क्या? मज़ा तो सोचने में ही है।
रात में बैठे हो, हॉस्टल में चल रहा है एफ़.ऍम., रोमांटिक गाने आ रहे हैं।

फ़िर क्या है प्यार ?

प्र: सर, तभी तो आपसे पूछ रहे हैं ।

आचार्य जी (हँसते हुए) : मैं कैसे जानूँ?

प्र: एक्सेप्टेंस(स्वीकार) !

आचार्य: तुम सोच-सोच कर ही एक्सेप्ट(स्वीकार) करते हो। कभी बिना सोचे एक्सेप्ट किया है ?

प्र: (हँसते हुए) सर एक्सेप्टेंस मतलब किसी चीज़ से प्यार नहीं है, कोई विषय-वस्तु नहीं है, किसी शरीर मात्र से प्यार नहीं है।

आचार्य: ये मत कहो कि नहीं है, ये कहो कि—सिर्फ़ यही नहीं है।

प्र: सर, ऐसा भी तो हो सकता है कि किसी की उपस्थिति अच्छी लगती है।

आचार्य: किसको?

(सभी हँसते हैं)

तो बड़ा कौन हुआ? उसका होना या उसका जिसको अच्छा लग रहा है?

प्र: जिसको अच्छा लग रहा है।

आचार्य: बहुत ध्यान से देखो – “मुझे इसकी उपस्थिति अच्छी लगती है।” थोड़ी देर में, “अब मुझे इसकी उपस्थिति अच्छी नहीं लगती,” तो बड़ा कौन हुआ, ये या मैं?

प्र: मैं।

आचार्य: उसकी तो कोई कीमत ही नहीं है न। कीमत इस बात की है कि आज तक मुझे अच्छा लगता था, और अब अच्छा...?

प्र: नहीं लगता।

आचार्य: तो राजा कौन? मैं। “हमें तुम अच्छे लगे, सामने बैठो। अच्छे नहीं लगे, पीछे बैठो।” तो ये क्यों कहते हो कि मुझे तुमसे प्यार है? ये बोलो न कि मुझे अपने आप से प्यार है, मुझे अपने आकर्षण से प्यार है। क्या है प्यार फिर? मामला क्या है? अगर सोच नहीं सकते, अगर अहंकार नहीं हो सकता उसमें, तो फिर वो क्या है?

प्र: आज़ादी।

आचार्य: कैसी आज़ादी ?

प्र: विचारों की।

आचार्य: सोचने की आज़ादी। सोचो, फिर कल्पना करो। आज़ादी ही आज़ादी है। उसमें कौन आ सकता है?

प्र: इस बात की इज़्ज़त कि वो यहाँ हो तो वो किसी और के साथ भी हो सकता है।

<https://www.The-Gyan.in>

आचार्य: तुम किसी की आज इज्जत करते हो और कुछ समय बाद नहीं करते हो, तो बड़ा कौन? अभी भी इज्जत देने वाला तो मैं ही हूँ न। मेरी मर्जी की बात है, दिया तो दिया, नहीं दिया तो नहीं दिया।

प्र: सर प्यार क्या होता है, ये तो मुझे नहीं पता। पर इस बात पर मैं पक्का हूँ कि ये तो नहीं कि कौन बड़ा है, कौन छोटा है। ये तो 'प्यार' नहीं है।

आचार्य: कौन बड़ा और कौन छोटा मैं अपनी और उसकी तुलना हो रही है?

प्र: 'अपना' और 'उसका' ही हो रहा है। कि 'मेरी' ही बात हो रही है न कि 'मैं' बड़ा हूँ। सब घूमफिर के मैं ही बड़ा हो रहा हूँ

आचार्य: जब तुम ये कहते भी हो कि कोई बड़ा नहीं और कोई छोटा नहीं, तो यह घोषणा कौन कर रहा है?



प्र: मैं।

आचार्य: तुम्हारा सोचना, तुम्हारा होना तो बना ही हुआ है न? कल को तुम्हारी सोच बदल गयी तो?

तुम मेरे जीवन में आए और हमने तय किया कि हम बराबर के सहयोगी होंगे। एक साल बाद मैं कहता हूँ कि नहीं हम बराबर के नहीं, सत्तर-तीस के हिस्सेदार होंगे। और फिर तुम कहते हो कि तुमने ही कहा था कि हम बराबर के हिस्सेदार होंगे, हम एक दूसरे का सम्मान करेंगे। और अगर मैं कहूँ कि मैंने ही तो बोला था न, मैंने ही बदल दिया।

जो बोल सकता है वो बदल भी सकता है, सोच ही तो है।

वो आता है न कि सोच कभी भी बदल सकती है। जो सोच है वो तो कभी भी बदल सकती है। तो कभी किसी की इस बात पर तारीफ़ मत कर देना कि मुझे उसके विचार बड़े अच्छे लगते हैं। विचारों का क्या है, कभी भी बदल जाएँगे। विचार तो कभी भी बदल जाएँगे।

प्र: सर, तो 'मैं' है क्या? 'मैं' जो पहचान है, वो विचार ही तो है। और है क्या? सर, तो ऐसे तो हम कुछ भी नहीं हैं। अगर मुझे आपको परिभाषित करना है कि आप कैसे आदमी हो, तो मैं ये कहूँगा कि वो ऐसा सोचते हैं इसलिए मुझे उनके पास बैठना पसंद है। मैं उनका अनुसरण करता हूँ।

आचार्य: तुम में से जो भी लोग यहाँ पर बैठकर मेरी बातें सुन रहे हो, वो कुछ भी नहीं सुन रहे हो। और जो लोग कुछ भी नहीं सुन रहे और कुछ भी उनको समझ नहीं आ रहा है, बस चुपचाप बैठ गए हो, बस उन्हें ही समझ आ रहा है। जो भी लोग थोड़े भी एक्टिव (सक्रिय) हैं, यहाँ बैठकर कुछ भी कर रहे हैं, मेरी आवाज़ का कुछ भी मतलब ले रहे हैं, उन्हें कुछ भी समझ नहीं आ रहा है।

अद्वैत में मेरे पास तीस-चालीस लोग होंगे जो महीनों से मेरे साथ हैं। कुछ लोग तो सालों से हैं जिनको मैं ऐसे ही बोलते रहता हूँ, जैसे अभी बोल रहा हूँ। ऐसे ही बोलूँगा, कल सुबह भी ऐसे ही बोलूँगा। तो लोग हैं जो सालों से मुझे ऐसे ही सुन भी रहे हैं, और उनको कुछ नहीं मिला है, क्योंकि वो सुन रहे हैं। वो समझदार हैं, वो सुन रहे हैं। और कुछ लोग हैं जिनको सब कुछ मिल गया है—ये प्यार है। ये बात बिल्कुल बेवकूफी की लगी न, बिल्कुल विरोधाभासी लगी?

प्र: सर, समझ ही नहीं आया।

आचार्य: समझ में नहीं आयी न। ऐसे ही जो बिल्कुल समझ न आए, वो प्यार है। और उसी में सबकुछ समझ में आता है। पर वो समझ, सोच नहीं पकड़ पाती, इसीलिए सोच कहती है, “तुझे कुछ समझ नहीं आया।” बात समझना।

सोच और समझ दो बिल्कुल अलग-अलग चीज़ें हैं। जो भी लोग कहते हैं कि उनको समझ आ गया, उन्हें कुछ समझ नहीं आता। समझ में आ गया होता तो उन्हें पता कैसे चलता?

○

प्र: सर, ये बिल्कुल अधूरा-सा नहीं लगता, जब हमें पता न हो कि वो प्यार है? सर, तो फिर हम कैसे मानें कि ये प्यार है या नहीं ?

आचार्य: यही तो समस्या है। तुम्हें प्यार नहीं चाहिए तुम्हें ‘मानना’ चाहिए।

प्र: सर, तो ऐसे तो हम उसको एक आकर्षण मान लें ।

आचार्य: तुम्हें जब पता ही नहीं चलेगा तो आकर्षित कैसे हो जाओगी। कुछ मत मानो, बस ये है।

तुम कहोगी कि प्यार कुछ हुआ ही नहीं, इतना ही होगा कि मौज बहुत आएगी।

जहाँ भी, जैसे भी, जिस हालत में भी एक गहरी कशिश उठती हो, एक अकथनीय मौज आती हो, विचार चाहे कुछ भी बोले, वहाँ यह समझना कि प्यार है।

प्र: सर, प्यार तो फिर सबसे हो सकता है, है न ?

आचार्य जी (सिर हिला कर) : और किसी से भी नहीं हो सकता। और ये भी हो सकता है कि तुम पाओ कि तुम ऐसी जगह खड़े हो जहाँ पर खुला आसमान है, चारों तरफ मिट्टी है, रेत है, कोई बिल्डिंग नहीं है, कुछ भी ऐसा नहीं है जिसे तुम दावा कर सको कि इस चीज़ से मुझे प्यार है।

प्र: और सर, तब भी हो सकता है जब हम बहुत सारे चीज़ों के बीच में हों?

आचार्य: हाँ, बिल्कुल हो सकता है, पर उन पहचानों को किनारे रखे हुए हो। बीच में हो, बीच में तो रहोगे ही। अभी भी तो हम सब 'पहचानें' ही तो बैठे हैं पर वो पहचानें किनारे बैठी हैं। तो ये भी हो सकता कि कोई न मिले और तुम फालतू ही चिल्ला रहे हो, "आई लव यू" और पीछे से एक छोटा-सा चूहा आकर पूछ रहा है, "'यू' माने कौन?"

(सब हँसते हैं)

उसको लग रहा है कहीं मुझे ही बोल रही हो। अकेले यहाँ घूमता रहता हूँ, और तुम कहो कि ये तो मुझे भी नहीं पता कि 'आई लव यू' में 'यू' कौन है। पर है बस 'आई लव यू'। तो कोई कहे, "अच्छा आसमान की तरफ़ मुँह करके बोल रही है, शायद आसमान से कह रही है।"

तुम कहो, "नहीं आसमान को नहीं कह रही।"

"अच्छा तो ज़मीन है, ज़मीन को कह रही है।"

"नहीं, ज़मीन को भी नहीं कह रही है।"

"तो किसको बोल रही है 'आई लव यू'?"

"ये तो नहीं पता, पर 'आई लव यू' है।"

अब चूहा भी तिकड़मी है, इंजीनियर होगा। सोचो ज़रा, कोई तो होगा। चूहा लगा है पता लगाने। तुम कह रहे हो कि सोच-सोच के परेशान हो गए, तुम कह रहे हो कि हमें नहीं पता कि 'यू' माने कौन, पर 'आई लव यू' है ये पक्का है। अब चूहा बोल रहा है कि देखो 'लव' माने ये होता है, 'लव' माने वो होता है, ऐसा है वैसा है। चूहा इंजीनियर ही नहीं, एच.आई.डी.पी. भी किये हुए है। और आ आकर के बता रहा है कि प्यार ये नहीं है, प्यार वो नहीं है।

तुम कह रहे हो, "अरे लव बोलना ही नहीं है, मैं इसको 'हकूको' बोलने को तैयार हूँ। 'लव' शब्द में भी क्या रखा है, "आयी हकूको यू," तब समझना कि प्यार हुआ है। जब 'प्यार' शब्द भी किसी वज़न का न रह जाए, और तुम कहो, "हाँ ठीक है। हमें कहना ही नहीं कि मुझे प्यार है। शब्द में क्या रखा है?"

तुम अगर इतने ही होशियार हो कि हमसे कहने आए हो कि देखो प्यार तो वही होता है कि जिसमें ये हो, और ये न हो, तो हमें तुम्हारी बात ही नहीं माननी। ठीक है, हमें प्यार नहीं है। हमें 'हकूको' है, और हम मौज में हैं। तुम प्यार रखो, हमें मौज लेने दो। 'प्यार' शब्द तुमको मुबारक हो, हमें तो मौज चाहिए। तुम रखो, कॉपीराइट है। प्यार हमारा नहीं है, हमें तो मौज मिल रही है। हम खुश हैं, और वो मौज तुम हम से छीन नहीं सकते।"

शब्द छीन लो, क्या हो जाएगा। हमें तो जो चाहिए था हमें मिल गया है, बाकी तुम रखो। क्या करना है!

प्र: न तो कारण है और न...

आचार्य: पर मौज बड़ी होती है। और मौज भी वैसी नहीं होती जैसी हम जानते हैं। वो मौज ऐसी होती है कि जान निकल जाए। उस मौज की अपनी किसी पुरानी मौज से तुलना मत कर लेना कि एक बार शराब पी थी और बड़ी मौज आयी थी, वो होता है प्यार। नहीं वो नहीं होता है।

या फिर बॉयफ्रेंड के साथ बाइक पर बैठती हूँ पीछे, और वो ऐसे भगाता है, तो बड़ी मौज आती है। नहीं ये सब कुछ नहीं। वो मौज ऐसी होती है कि लगता है कि जान निकली, दम घुट गया।

प्र: दम कैसे घुट गया ?

आचार्य: खत्म।



प्र: कुछ ऐसे कि जिस तरह का नहीं हो सकता।

आचार्य: बेहोश, पर मौज बहुत आ रही हैं। बेहोश होते-होते भी मौज है।

और लोग आएँगे और कहेंगे कि तेरी हालत बड़ी खराब है, और तुम मिलाओगे उनकी हाँ में हाँ कि बड़ी हालत खराब है। और झूठ नहीं बोल रहे, सही में हालत खराब है। पर जब उनसे हाँ में हाँ भी मिला रहे हो, कह रहे हो कि मुझे तो ये चीज़ ही नहीं पसंद है, मुझे काम ही नहीं करना, कहीं न कहीं यह भी पता है कि पसंद तो नहीं, फिर भी बड़ा अच्छा लगता है। करना तो नहीं है, पर करे जाएँगे।

विचारों का एक एक हिस्सा चिल्ला-चिल्ला कर कह रहा है कि तुम्हारी हालत खराब है, पर फिर भी कुछ है जो कह रहा है कि लग तो रही है, तो क्या होता है?

प्र: पागलपन नहीं है ये?

आचार्य: कह लो।

प्र: हाँ सर, कुछ कहते भी हैं कि प्यार पागलपन है।

आचार्य: वो इसी लिए है।

प्र: जब ये चीज़ आ जाती है, तब इंटेलेजेंस, जो आप अभी कह रहे थे.....

आचार्य: तब समझ जगी है। इनटेलीजेन्स शाइन्स रिएली इन लव *(समझ प्रेम में चमकती है)*।

<https://www.The-Gyan.in>

प्र: प्रेम में चमकती है?

आचार्य: हाँ, प्रेम में चमकती है।

प्र: तो क्या एक समझदार मन अपने आप को इस तरह से बर्बाद होने देगा? कि हालत खराब है, फिर भी मज़े आ रहे हैं।

आचार्य: तुमने पूछा भी तो क्या। समझदार मन होता है क्या? जब मन बर्बाद हो जाता है तभी तो समझ जगती है।

प्र: हाय रे! दिल को छू रहा है अब तो।

आचार्य: ये मामला ही ऐसा है जो बर्बादी के बाद आबाद होता है। इसीलिए तो इतने कम लोगों को प्यार पता चल पाता है। इसीलिए तुम हम ये सेशन कर रहे हैं। नहीं तो क्या ज़रूरत है?

यहाँ पर तो पहले बर्बादी ही होती है। जो बर्बाद होने को तैयार नहीं हैं, उसका प्यार से क्या लेना देना? फ़ालतू। तुम जाओ, घर बसाओ अपना। यहाँ तो बर्बादी पहले ही आएगी और ऐसे कहोगे, “यार बर्बाद हो गया, बड़ा मज़ा आ रहा है।” और ये नहीं कि झूठ ही झूठ कह रहे हो। सही में बर्बाद ही हो गए।

आँखें रो भी रही होंगी कि मेरी आँखों के सामने सब जा रहा है, और पीछे जाकर थोड़ा हँस कर भी आ जाते होंगे कि मज़ा बड़ा आ रहा है। तब समझना कि बात बनी। दोनों चीज़ें एक साथ होंगी। कहीं ख़ूब जमकर आग भी लगेगी, और कहीं उतनी बारिश भी होगी। तब समझना प्यार है।

अगर सिर्फ़ सुविधा है, तो प्यार नहीं है। ये कुछ और ही चल रहा है। जहाँ बहुत सुकून हो, जहाँ बहुत आसान हो मामला – “मैं पति हूँ, तू पत्नी है। मुझे रोज़ घर आना है, तुम्हें रोज़ खाना बनना है,” वह प्यार हो ही नहीं सकता। सीधी-सी बात है – जहाँ इतना सुकून है वह प्यार कैसे हो गया।

प्यार तो है ही तभी जब तलवार चल रही हो।

ये कहाँ से प्यार है?

आसान नहीं हो सकता प्यार।

प्र: सर, अंत तक आसान नहीं होगा?

आचार्य: अरे! आखिरी दिन तक नहीं।

.....

(उत्तर प्रदेश, 2013)

प्रेम निभाने से कठिन और क्या?

आगि आंचि सहना सुगम, सुगम खडग की धार। नेह निबाहन एक रस, महा कठिन ब्योहार।।



~ संत कबीर

आचार्य प्रशांत: "आगि आंचि सहना सुगम, सुगम खडग की धार। नेह निबाहन एक रस, महा कठिन ब्योहार।।"

प्रश्न है: 'निभाने' से क्या अर्थ है?

प्र: चल पाना उस पर।

आचार्य: 'निभाने' से क्या अर्थ है, ये समझ जाओगे, तो पूरा दोहा ही स्पष्ट हो जाएगा।

'निभाना', और साथ में लिखा है, 'एक रस'। 'निभाने' से क्या अर्थ होता है? जब आप कहते हो, "निभा रहा हूँ", तो उसमें क्या आ जाता है?

'निभाने' में क्या आ जाता है? एक तो ये है कि अभी तुमसे प्रेम है, और इसको हमने अनुभव किया है बहुत बार कि - झलक मिली। और एक ये है कि निभा रहे हैं।

प्र: 'निभाने' में कर्ताभाव है।

आचार्य: कबीर कह रहे हैं कि, "निभाना बहुत मुश्किल है।" कर्ताभाव तो बहुत आसान है।

प्र: उसी में साथ रहना, उसी में जीना।

आचार्य: हाँ, तो वहाँ पर क्या आ गया? 'साथ रहने' में क्या आ गया?

<https://www.The-Gyan.in>

प्र: एक हो जाना।

आचार्य: 'एक हो जाने' में क्या आ गया?

प्र: समर्पण, एक निरंतरता।

आचार्य: 'निरंतरता' का क्या अर्थ है?

प्र: समयातीत।

आचार्य: समयातीत नहीं, समय।



निभाना इसलिए मुश्किल है, क्योंकि निभाने का अर्थ है कि - समय भी है। निभाने का कोई अर्थ ही नहीं उठता न, यदि समय न हो, फिर तो एक ही है। निभाने का तो अर्थ ही है - जैसा आज, वैसा ही एकरस कल, और वैसा ही एकरस परसों। "समय की धारा चल रही है, पर हम अपनी जगह अडिग हैं। समय की धार बह रही है, हम अडिग हैं।" समय में होकर भी - समय का अर्थ ही है 'संसार' - संसार में होकर भी संसार से अनछुए रहना।

प्रेम की आहटें तो हम सब को आती हैं। और यदि प्रेम से हम बिल्कुल ही रिक्त होते, तो मर गए होते कब के। तो क्षणिक झलक तो सबको मिलती है, निभाना नहीं हो पाता।

'संवाद' होता है, तो और हमारे छात्र क्या कहते हैं? जब तक बैठते हैं, तब तक सब समझ में आया, और बात बिल्कुल खुल गई थी। और बाहर निकलते ही - निभा नहीं पाए। खुद अपने से जो वादा किया था, वो, निभा नहीं पाए।

खुद को ही जो दिख रहा था, उस पर चल नहीं पाए। स्वयं ही जो समझा था, उसको, जी नहीं पाए। ये है - न निभाना।

समझना तो होता है वर्तमान में, अभी, डूबकर के। 'निभाने' का अर्थ ही है कि - अब क्या आ गया? समय आ गया, संसार आ गया, दुनिया भर के प्रभाव आ गए। "उन प्रभावों की मौजूदगी में भी हम वही रहेंगे, जो उस प्रेम के क्षण में थे," ये अति दुरुह है। इसीलिए कबीर कह रहे हैं, "महा कठिन ब्योहार" - ये बड़ा मुश्किल है। इस कमरे में आप जो हो, आधे घंटे बाद भी यही रह लो, ये महा कठिन है, महा कठिन है। और ये आपने अनुभव किया है।

आप जब तक यहाँ बैठे हो, आप कुछ और हो, और एक-दो घंटे बाद आप कुछ और हो। निभा नहीं पा रहे - बेवफ़ाई है। पति के सामने कुछ और हैं, और दूर हो जाते ही कुछ और हैं - 'बेवफ़ाई' इसी को कहते हैं। एकरसता नहीं है। क्या कहते हैं कबीर?

"नेह निबाहन एक रस"

एकरसता नहीं है, एकधार नहीं है जीवन। कई-कई धारें हैं, बिखरी हुई। अक्षुण्य धारा नहीं है, कि - “अब टूटने नहीं देंगे। बात समझ में आ गई है, तो अब जिएँगे इसको। अब दोगलापन नहीं करेंगे, बेवफ़ाई नहीं करेंगे।”

निभा नहीं पाते हैं हम।

हमारी त्रासदी ये नहीं है कि हमें सत्य कभी दिखा ही नहीं। हमारी त्रासदी ये बिल्कुल नहीं है कि हमें सत्य कभी दिखा ही नहीं।

हमारी त्रासदी ये है कि सबकुछ जानते-बूझते भी, हम ठोकरें खाते रहते हैं। आप यदि अंधे होते, और ठोकर खा-खा के गिरते होते, तो कोई बड़ी बात नहीं। हमारी त्रासदी ये है कि हम अंधे हैं नहीं। आँखें हैं, और दिखता भी है कि हमारे रास्ते गड़बड़ हैं। पर उसके बाद भी उन्हीं पर चले जाते हैं, गिरते रहते हैं, लहुलुहान हैं।

निभा नहीं रहे हैं।

किसी और के कहे पर यदि नहीं आप चलते, तो बहुत अच्छी बात है। किसी और की दृष्टि का यदि आप अनुकरण नहीं करते हैं, तो बहुत अच्छी बात है। हमारे त्रासदी ये है कि हम उसपर भी नहीं चलते, जो हमें दिख गया है। हम देखे हुए को अनदेखा करने पर तुले हैं।

कर नहीं सकते, क्योंकि जो दिख गया है, उसको अनदेखा कैसे करेंगे? पर कोशिश हमारी पूरी यही है, कि जो दिख भी गया है, उसे पूरी तरह अस्वीकार कर दो। सत्य सम्मुख खड़ा है, पर उसकी ओर पीठ कर दो।

निभा नहीं रहे हैं।

.....

(अद्वैत बोधस्थल, 2014)

प्रेम में जियो, और छोड़ो डर का आदर

आचार्य प्रशांत: हमारे साथ बड़ी अन्यायपूर्ण बात कर दी गयी है। हमें बता दिया गया है कि ज़िंदगी मुश्किल है।

तुम सब जवानी में ही एक गाँठ बाँधकर बैठ गए हो, वो ये है कि - जीवन एक संग्राम है। तुमसे कह दिया गया है कि तुम युद्ध भूमि में पैदा हुए हो और चारों तरफ़ बम-गोले बरस रहे हैं, गोलियाँ चल रही हैं, भाले हैं, खून की नदियाँ हैं, और तुम्हें इन सबका सामना करना है।

भाषा देखो न कैसी रहती है—‘जीवन का सामना करो’। अरे जीवन क्या कोई खुंखार जानवर है? करना नहीं पड़ता है, तुम उसको ऐसा बना देते हो, जैसे की कोई साधारण-सी चीज़ हो और तुम उस पर दो सींग लगा दो, उसके दांत उगा दो और फिर कहो, “अरे डर गया।”

जैसे इस कमरे में एक दीवार है, तुम जाओ और इस पर एक भूत की तस्वीर बनाओ और फिर उसको देखकर खुद ही डर जाओ, रोना शुरू कर दो कि तस्वीर कितनी भयानक है।

Q

ज़िंदगी भयानक है या तुमने बनाई है? ये बात हम भूल चुके हैं कि ज़िंदगी को भयानक हमने ही बना लिया है, उसमें कुछ है ही नहीं भयानक। बड़े-बड़े आते हैं और नसीहत देते हैं कि भविष्य बड़ा चुनौतिपूर्ण है और तुम्हें उन सभी चुनौतियों का सामना करना पड़ेगा और तुम कहते हो, “वाह! ये हमारा शुभचिंतक है, ये चाहता है कि हम तरक्की करें,” और तुम नहीं देख रहे हो वो तुम्हारे दिमाग में ज़हर भर रहा है।

प्र: लेकिन वो हमें प्रेरणा दे रहा है।

आचार्य: क्या प्रेरणा है? “अब मैं ज़िंदगी का सामना करूँगा।” बंदूक लाए हैं, और चला रहे हैं हवा में। उत्साह बढ़ गया, तो कुछ तो करना पड़ेगा। कभी देखना अपने आप को जब उत्साह बढ़ता है तो क्या करते हो। जीवन कहीं से युद्ध-भूमि नहीं है पर बात-बात में तुमको नसीहत यही दी गयी है कि खतरा बहुत है, बचकर रहना।

प्र: फूँक-फूँक कर क़दम रखना।

आचार्य: फूँक-फूँक कर क़दम रखना, घर से बाहर मत निकलना। नतीजा ये हुआ है कि क़दम तो कहीं नहीं रखे जाते, पर फूँक बहुत है जीवन में। तुम सब भविष्य की तैयारी में जुटे हुए हो।

एक बात बताओ, अगर भविष्य में खतरा न होता तो क्या तैयारी में जुटते? तुम सब भविष्य से आशंकित हो, तुम्हारे मन में ये बात डाल दी गयी है कि भविष्य मतलब खतरा और अपने आप को तैयार करो ताकि उस खतरे का सामना कर सको। तुम खतरा न बोलो, उसे चुनौती बोल लो।

प्र: सर, खतरा ही तो चुनौती होती है।

आचार्य: बात एक ही है। लगातार तैयारी में जुटे हुए हो, “खतरा! कुछ आ रहा है,” और अगर तुम लड़की हो तब तो पूछो मत। घर से बाहर मत निकलना लक्कड़बग्घा, गीदड़ पता नहीं क्या-क्या घूम रहा है। और जो भी घूम रहा है वो रात को सात बजे के बाद ज़्यादा घूमता है।

फ़िर देखो वो लड़की ऐसी सहमी-सहमी दिखाई देगी। माँ ने पिछले पच्चीस साल से यही बोला है कि एक लक्कड़बग्घा आएगा और उठाकर ले जाएगा। और तुम कहते हो कि इस लड़की की बड़ी-बड़ी आँखें हैं। तुम समझ नहीं रहे हो कि वो सिर्फ़ डरी हुई आँखें हैं।

गब्बर को भी पता था कि जब यहाँ से पचास कोस दूर कोई रोता है, तो माँ कहती है, “सो जा नहीं तो...”

प्र: गब्बर आ जाएगा।

आचार्य: और दुनिया की हर माँ ने यही काम किया है। तुम्हारे मन में गब्बर का डर भरा है। माताओं को गब्बर से विशेष आकर्षण है। खुद तो आसक्त रहती ही हैं और बच्चे के मन में भी डर ज़रूर भरेंगी कि कुछ गड़बड़ ज़रूर है। और उसको नाम दे दिया जाता है ‘प्रेम’ का। इतना प्यार है कि हमें तुम्हारी परवाह है।

प्यार में तुम किसी के मन में डर भरते हो क्या? ये उल्टा गणित किसको बता रहे हो? ये क्या फ़िज़ूल की बात है? तुम जिससे प्रेम करते हो उसका भला चाहते हो, उसको मुक्ति देते हो। तुम उसको डर नहीं देते।

जो तुम्हारे मन में डर भर दे वो तुम्हारा हितैषी कैसे हो सकता है? दुश्मन है।

इस बात को पहचान लो अच्छे से कि जो दुश्मन प्रकट हो, वो कम खतरनाक होगा, पर जो दोस्त की शक्ल लेकर बैठा हो, उससे बचना मुश्किल है।

ये सारी दुश्मनी जानबूझ कर नहीं की जा रही है, बात बस इतनी-सी ही है कि जो लोग तुम्हारी ज़िंदगी में मौजूद हैं वो बेचारे खुद भी नहीं जानते। ऐसा नहीं है कि वो जानबूझ कर नुक़सान पहुँचा रहे हैं। वो खुद नासमझ हैं, उन्होंने खुद जीवन भर सिर्फ़ पीड़ा झेली है, वो खुद डरे सहमे रहे हैं, और वही डर तुमको विरासत में दे रहे हैं।

ये जो हमारी पूरी शिक्षा व्यवस्था है, ये कर क्या रही है? ये लगातार भविष्य की तैयारी ही तो कर रही है। वो इसके अलावा और कुछ जानते ही नहीं। ये व्यवस्था लगातार तुमको बाहर की चीज़ों की जानकारी दे रही है।

तुम्हारी तो किस्मत है कि तुमको एच.आई.डी.पी. (होलिस्टिक इंडिविजुअल डेवलपमेंट प्रोग्राम) मिल गया लेकिन दुनियाभर की व्यवस्था में ऐसी कोई शिक्षा नहीं है जो तुम्हारा परिचय तुमसे कराती हो।

नासमझ लोग हैं जिन्होंने ये सब पाठ्यक्रम लिख दिए हैं और बस इतना किया है कि दुनियाभर की जानकारी से तुम्हारा सिर भर दिया है। इसके बारे में जान लो, उसके बारे में जान लो, ये टेक्नोलॉजी, वो इतिहास, ये सब भर जाए तुम्हारे दिमाग में। बस

<https://www.The-Gyan.in>

ये न पता चले कि तुम कौन हो, ये बात नहीं पता चलनी चाहिए। इस बात से सब डरे हुए हैं कि कहीं ये राज़ न खुल जाए कि 'मैं कौन हूँ', बस ये मत बताना। तो इसके लिए शिक्षा में जगह ही नहीं रखी गयी। उन्हें समझ में ही नहीं आता की इसकी जगह है और हर चीज़ से ऊपर है इसकी जगह।

प्र: या वो समझना ही नहीं चाहते।

आचार्य: कह सकते हो। पर जो नासमझ होगा वही नहीं समझना चाहेगा।

प्र: ताकि उनकी इज्जत बची रहे।

आचार्य: हम जिसको इज्जत बोलते हैं वो डर के अलावा और क्या है? तुम जिस भी चीज़ को 'इज्जत' बोलते हो, वो डर के अलावा और क्या है? वरना प्रेम काफ़ी है। तुम्हें किसी की इज्जत क्यों करनी है? प्रेम काफ़ी नहीं है क्या? प्रेम से हट कर इज्जत क्या होती है? तुम सिर झुका दो, सुबह-शाम प्रणाम करो, ये इज्जत है? ये क्या चल रहा है?

जो असली चीज़ होती है, जो किन्हीं दो स्वस्थ लोगों के संबंधों की बुनियाद हो सकती है, वो है प्रेम।

प्रेम की कोई बात नहीं करेगा, और वो नहीं भी हो तो कोई फ़र्क नहीं पड़ता। हमें कोई अंतर नहीं पड़ता कि तुम हमसे प्यार करते हो कि नहीं, हमारी इज्जत ज़रूर करना। प्यार कब का ख़त्म हो गया कोई फ़र्क नहीं पड़ता, इज्जत ख़त्म की तो तुम्हें मार डालेंगे। बात यही है की नहीं?

प्र: बिल्कुल सर।

आचार्य: प्यार कब का ख़त्म हो चुका है, पर इज्जत होनी चाहिए। और तुम्हें ऐसे बहुत लोग मिलेंगे। "हमें बुरा ही नहीं लगता, हम इतने सुस्त हो गए हैं कि हमें ये अंतर ही नहीं पड़ता की प्रेम है या नहीं, पर अहंकार इतना बड़ा है की इस बात से बहुत फ़र्क पड़ता है कि ..."

प्र: इज्जत है कि नहीं।

आचार्य: इज्जत है कि नहीं।

जो असली आदमी होगा वो रो पड़ेगा अगर प्रेम नहीं पाएगा। जो नकली आदमी होता है उसे सिर्फ इज्जत चाहिए। असली आदमी इज्जत की परवाह नहीं करेगा। वो कहेगा कि इज्जत दो कौड़ी की चीज़ होती है, इसमें रखा क्या है। जो असली प्राण हैं, जीवन को वो मिलना चाहिए।

हम उसकी तो कभी बात ही नहीं करते। इज्जत हमने प्यारी चीज़ बना दी है और प्यार पर हज़ार तरह की बंदिशें लगा दी हैं। तुम देख रहे हो अपनी पागल दुनिया को? तुम्हें सबसे ज्यादा रोका उसी पल जाएगा, जिस पल तुम ऐसा कुछ पाओगे जहाँ

<https://www.The-Gyan.in>

वास्तव में प्रेम है। तुम कदम प्यार की दिशा में बढ़ाओ, फिर देखो कि दुनिया क्या करती है।

हाँ, इज्जत की दिशा में कदम बढ़ाओ फिर देखो दुनिया क्या करती है। “इज्जतदार भविष्य! हमें फक्र है अपने बच्चे पर, अपने छात्र पर, या अपने भाई पर, हमें नाज़ है।”

प्र: हमें प्यार नहीं है।

आचार्य: न वो नहीं है, वहाँ बड़ी दिक्कत है।

ये सारी बातें, जो पूरी कंडिशनिंग(संस्कार) हुई है, उसका नतीज़ा हैं। यह सब मन में भर दिया गया है। बच्चा नहीं पैदा होते ही कहता है कि मेरी इज्जत करो। वो तो मस्त नाचता है। और न वो किसी की इज्जत करता है। इज्जत की परवाह नहीं करता वो। तुम कुछ भी हो उसे फ़र्क नहीं पड़ता।

○

“तुम हमें पसंद हो तो ठीक और नहीं पसंद हो तो निकलो।” ये सब बातें बच्चे के मन में, बाद में भर दी जाती हैं: इज्जत, शर्म, हया। ये तुम लेकर नहीं आए थे, ये तुम्हारे भीतर डाल दी गयी हैं। ये बड़ी बातें हैं - इज्जत, शर्म - और फिर तुम इनका बोझ जीवनभर ढोते हो।

तुम्हें इज्जतदार होना है। बहुत लोग यह बात बड़े अधिकार से कहते हैं कि—‘शर्म-हया बेचकर खा गया, बड़ा अच्छा किया’। पर मैं ये जानने के लिए उत्सुक हूँ कि—शर्म और हया को खरीदा किसने? फिर इसी पल के साथ मन में एक भाव पैदा होता है, ग्लानि का।

शर्म हमेशा सिर्फ़ दूसरों के सामने ही नहीं आती, अपने सामने भी आती है। देखा है? तुम अपनी आँखों में गिर जाते हो, और तुम कहते हो, “ये मेरी अंतरात्मा है।” ये अंतरात्मा वगैरह कुछ नहीं है, ये वही प्रोग्रामिंग ही चल रही है।

तुम्हारी ऐसे प्रोग्रामिंग कर दी गयी है कि तुम्हें बता दिया गया है कि कब अच्छा अनुभव करना है और कब खराब। उसको तुम सेल्फ-रिस्पेक्ट (आत्म-सम्मान) भी बोलते हो। तुम जो खुशी अनुभव करते हो, कहते हो कि आज मुझे बहुत अच्छा लग रहा है, मैं अपनी नज़रों में उठ गया हूँ, वो तुम अपनी नज़रों में नहीं उठे हो, ये वही प्रोग्राम चल रहा है।

तुम्हारी नज़र तो अभी खुली ही नहीं है, तो अपनी नज़रों में उठने या गिरने का प्रश्न ही पैदा नहीं होता। अभी तो प्रोग्राम ही चल रहा है, उसने तुमको बता रखा है कि अन्दर ‘अ’ जाएगा तो अच्छा लगेगा, अन्दर ‘ब’ जाएगा तो रोना शुरू, अन्दर ‘स’ जाए तो आत्महत्या, और तुम उसी पर चलते हो। पक्का पता है कि—‘ये घटना हो जाएगी तो मैं ये कर डालूँगा।’

प्र: पहले से?

आचार्य: जो पहले से पता हो, वो प्रोग्रामिंग है।

प्र: पूर्व योजना बना रखी है।

आचार्य: पूर्व योजना। क्या सभी कुछ पूर्व नियोजित है? कुछ ऐसा भी है जो पूर्व नियोजित न हो? क्या यह भी पूर्व नियोजित है कि एक दिन इस कमरे में बैठकर इस तरह बोलोगे और प्रश्न करोगे?

प्र: नहीं।

आचार्य: तो ये बात कहाँ से आ रही है? जहाँ से भी आ रही है, वो स्रोत बड़ा कीमती है, उसको पकड़ो। वो क्या है जो योजना के बाहर है? वो क्या है जो प्रोग्रामिंग के बाहर है? उसको जानो तब कुछ मज़ा आएगा।

.....

(उत्तर प्रदेश, 2013)

गहरा प्रेम, गहरा विरोध

अपणे संग रलाँई पिआरे, अपणे संग रलाँई। पहलां नेहुं लगाया सी तैं, आपे चाँई चाँई; मैं पाया ए या तुध लाया, आपणी तोड़ निभाई।

बुल्ले शाह

आचार्य प्रशांत: बुल्ले शाह प्रार्थना कर रहे हैं कि निभाना। “अपणे संग रलाँई प्यारे, अपणे संग रलाँई” - निभाना।

ऋचा पूछ रही हैं, “बात थोड़ी विपरीत लग रही है, परम से क्यों कहा जा रहा है कि तुम निभाना? उसके निभाने में शक है क्या? कहना तो यह चाहिए था कि मैं निभाता रहूँ। तो ये बात कुछ विपरीत लग रही है की बुल्ले शाह प्रार्थना कर रहे हैं कि — ‘प्रभु तुम निभाना’। बुल्ले शाह क्यों कह रहे हैं ऐसा?”

जो आपने बात कही, सुनने में प्यारी है, पर देखिये कि अहंकार के रास्ते कितने सूक्ष्म होते हैं। कबीर कहते हैं न, “मन को मिरतक देखि के, मति माने विश्वास” अहंकार जब स्थूल होता है, तो कहता है, “क्यों निभाऊँ मैं किसी से, और निभाने की आवश्यकता क्या है?”

जो है मेरे सामने है और उसको परखने के लिए, जानने के लिए, मेरे पास बुद्धि है। कोई वादा नहीं, कोई निभाने की बात नहीं, कोई सुरति नहीं, कोई ध्यान नहीं, कोई निष्ठा नहीं, कोई आस्था नहीं, कोई समर्पण नहीं, ज़रूरत क्या है निभाने की?”

यहाँ से बात आगे बढ़ती है, तो कुछ राज़ खुलते हैं। मन को यह स्पष्ट होता है कि निभाना तो पड़ेगा क्योंकि तुम्हारी बुद्धि नाकाफ़ी है, क्योंकि तुम मूर्ख हो। तुम नहीं निभाओगे तो तुम्हारा काम नहीं चलेगा, बड़ा दुःख पाओगे।

और दुःख मिल रहा होता है। प्रमाण सामने होता है, साक्ष्य अनदेखा नहीं किया जा सकता। तो मन कहता है, “हाँ बात तो ठीक है, नहीं निभाया तो बड़े दुःख पाए। समर्पण नहीं किया तो जीवन रेगिस्तान जैसा है। अकड़े खड़े हैं, तो पूरा शरीर दुःख रहा है। तो इसका अर्थ यह है कि निभाना तो पड़ेगा।”

और फिर तुम प्रसन्न होते हो कि – ‘ये देखो हमने अहंकार पर विजय पा ली, मन मान गया कि निभाना पड़ेगा, पहले मानता ही नहीं था। मन पहले कहता था, “मैं नहीं निभाऊँगा”, मन अब कहता है, “मैं निभाऊँगा,” कुछ मान नहीं गया है।

○

“मन को मृतक जान के, मत कीजै बिस्वास”—बात कुछ खुली? मन पहले क्या कहता था? “मैं नहीं निभाऊँगा।” मन अब क्या कहता है? “मैं निभाऊँगा।” बुल्लेशाह इसलिए कह रहे हैं—“तुम निभाओ।”

“मैं पहले बोध-सत्र में नहीं जाता था, अब लगातार जाता हूँ, बिना नागे के जाता हूँ। अरे! मैं सुधर गया हूँ, मैं बेहतर हो गया हूँ।” कुछ-कुछ बात दिख रही है? और फिर एक दूसरा भी होता है, जो कहता है, “बुलाया जाता है तो चले जाते हैं।”

वो कहता है, “हम नहीं जानते कि कुछ करना है। हम तो बस इतनी प्रार्थना कर सकते हैं कि जब तुम्हें उचित लगे बुला लेना। और हम ये भी ज़ोर देकर ना कह पाएँगे कि बुला ही लेना, क्योंकि क्या पता कब उचित है बुलाना, और कब नहीं उचित है। तो हम तो बस मौन होकर खड़े हो जाएँगे, बुलाना हो तो बुलाना, ना बुलाना हो तो ना बुलाना। हाँ, हमसे कोई बाधा ना पाओगे। हम खाली रहेंगे, हम उपलब्ध रहेंगे, हमसे गूँज उठेगी।”

कभी खाली भवनों में जाकर देखना, वहाँ गूँज उठती है, क्योंकि वो खाली होते हैं। ‘गूँज’ का अर्थ जानते हो? जो तुमने कहा, ठीक वही हुआ, वही वापस आया। तुमने कहा, “आओ”, तो ‘आओ’ ही वापस आया। हम खाली थे, हम उपलब्ध थे सुनने के लिए। हमारी इतनी हैसियत कहाँ कि हम कहें, “हम आते हैं।”

और जब तक हम कह रहे हैं, “हम आते हैं,” तब तक तो हमने चालाकी से ना आने का विकल्प खुला छोड़ा हुआ है, क्योंकि यदि आने का फैसला मैंने किया है, तो मैंने अपने पास यह अधिकार अभी सुरक्षित रखा है कि किसी दिन कह दूँ, “अब नहीं आऊँगा।” यदि मैं ‘आने वाला’ हूँ, तो ‘न आने वाला’ भी हो सकता हूँ। मैं ही तो बैठकर तय करता हूँ न कि आज आना है, तो मैं ही बैठकर ये भी तय कर सकता हूँ कि—आज नहीं आना है।

कर्ताभाव सुरक्षित रखा है।

बुल्लेशाह ठगिनी को ठगना जानते हैं। वो मन के इन पुराने दाँव-पेंचों में फँसने वालों में नहीं हैं। तो वो ये कहेंगे ही नहीं, 'प्रभु तुझसे प्रीत मैं निभा रहा हूँ'। वो कह रहे हैं, "तू निभा, तू। तुझ पर छोड़ा, और तुझ पर छोड़ना ही मेरा निभाना है, इसके अतिरिक्त कोई निभाना होता नहीं।" बात की सूक्ष्मता को पकड़िये।

जीव का निभाना, निभाना नहीं है। उसका निभाना है, अपनी ओर से न निभाना – "नहीं, मैं नहीं निभा रहा, तू निभा। अपनी ओर से जो मैं कर सकता था, वो मैंने सब तुझ पर छोड़ दिया, यही मेरा निभाना है। हमारा तुम्हारा जो वादा हुआ था, उस वादे में जो करना है वो तुम्हें करना है, और जो कुछ नहीं करना है वो हमें करना है। हमारा तुम्हारा अनुबंध ही यही है।"

कृष्ण कहते हैं गीता में, "एकमात्र कर्ता मैं हूँ। अर्जुन, तेरा-मेरा रिश्ता ही यही है कि मैं करूँगा। प्रतीत भले हो कि तू कर रहा है। हाँ ठीक, बाण तेरे गाण्डीव से चलेंगे, शरीर तेरा गति करेगा, पर चलाने वाला मैं हूँ।" और जो जानते हैं, वो अच्छे से जानते हैं कि बाण अर्जुन ने नहीं कृष्ण ने ही चलाये थे। धनुष रहा होगा अर्जुन का, कला रही होगी अर्जुन की, कौशल रहा होगा अर्जुन का, और शरीर रहा होगा अर्जुन का, पर चलाने वाले तो कृष्ण ही थे। बाण खाने वाले भी कृष्ण ही थे। चला भी रहे थे, खा भी रहे थे।

कुरुक्षेत्र हो या मथुरा-वृन्दावन हो, दोनों जगह कोई अलग-अलग घटना थोड़ी ही घट रही है। जो लीला वो गोपियों के साथ कर रहे थे, वही लीला तो कुरुक्षेत्र में भी हो रही थी न। हाँ, वहाँ ऐसा लगता था कि रास है, और यहाँ ऐसा लगता था कि युद्ध है। हो क्या रहा था? हो कुछ नहीं रहा था, दोनों जगह कृष्ण का नृत्य था।

ना रास था, ना युद्ध था, दोनों जगह बस कृष्ण का नृत्य था।

तो बुल्लेशाह नहीं फँसने वाले कि – 'हम निभाएँगे'। उन्होंने कहा, "हम समझ गए हैं। तुम्हारा हमारा रिश्ता क्या है, वो हम समझ गए हैं। तुम्हारा हमारा रिश्ता वही है—तुम पिया हो और हम पिया की प्यारी हैं। जो करोगे, सब कुछ तुम करोगे।"

"जो करोगे वो तुम करोगे, हमें कुछ नहीं करना है।" क्या आशय है इस बात का कि – 'जो करोगे सो तुम करोगे, हमें कुछ नहीं करना है'? अर्थ क्या हुआ? बात समझियेगा। 'जो करोगे सो तुम करोगे'—ये बड़ा विधायक वाक्य है। 'विधायक' माने किसी बात को ज़ोर देकर कहा जा रहा है, पुष्टि की जा रही है, पॉज़िटिव स्टेटमेंट। 'हमें कुछ नहीं करना है'—ये पूरे तरीके से निषेधात्मक वाक्य है, नेगेटिव स्टेटमेंट। और जीवन यही है, इन दोनों को एकसाथ लेकर चलना।

'जो करोगे सो तुम करोगे'—ये है गहरे से गहरा समर्पण। 'हमें कुछ नहीं करना है'—ये गहरे से गहरा विरोध है।

दोनों बातें एकसाथ हैं इसमें—समर्पण भी और विरोध भी।

आपको ताज्जुब होगा इस बात पर कि ये कैसे हो सकता है कि—समर्पण भी है और विरोध भी है।

शरीर के तल पर, मन के तल पर, जीना ही ऐसे है कि संसार हावी न हो जाए, क्योंकि संसार यदि हावी हो गया तो संसार के प्रति मात्र हिंसा रहेगी। जो तुम पर हावी होता है, तुम उसके दुश्मन हो जाते हो। होते हो या नहीं? तो संसार का गहरा विरोध

<https://www.The-Gyan.in>

करना ज़रूरी है, ताकि संसार से दुश्मनी न हो जाए और तुम संसार से प्रेम में जी सको। इस बात को समझना, भूल हो जाएगी अगर ध्यान नहीं दिया।

मैं कहता हूँ—संसार का विरोध करो, करो, करो और ज़रूर करो, जान चली जाए तो भी करो।

कबीर कहते हैं-

“अधिक सनेही माछरी, दूजा अपल सनेह

जबहि जलते बिछुरै, तब ही त्यागै देह”

मछली जैसे रहो, कि हमें ज़रा भी छेड़ोगे और जल से बाहर निकालोगे तो जान दे देंगे।



और कबीर ये भी कहते हैं, “फुलवा भार न ले सकै,” कि ज़रा हमारे ऊपर भार अगर डालोगे तो अभी टूट जाएँगे, अभी मुरझा जाएँगे, जियेंगे नहीं। हमें बंधक बनाने की कोशिश ना करना।

जब मैं ये कहता हूँ, तो अक्सर हो सकता है ये भ्रम हो जाता हो कि मैं ये कह रहा हूँ कि संसार से शत्रुता में जियो। बात को समझो। मैं कह रहा हूँ कि संसार के विरोध में जियो क्योंकि संसार की प्रकृति है हावी होना, संसार की प्रकृति है तुम्हें संस्कारित करना।

तुम पैदा होते हो तो पहले ही क्षण से संसार तुम्हारे साथ क्या कर रहा होता है? वो तुम्हें संस्कारित करने के, नियोजित करने के प्रयत्न में लग जाता है। संसार का विरोध करो ताकि संसार तुम पर हावी न हो जाए। यदि हावी हो गया, तो तुम उसके शत्रु हो जाओगे।

गौर से परखो इस बात को कि ऐसा ही है या नहीं। दुनिया में जो भी कोई है, वो क्या संसार का शत्रु ही नहीं है? हम सब दुनिया को कैसे देखते हैं? कि दुनिया हमारी बैरी है। ऐसे ही देखते हैं ना? तभी तो लगातार अपनी सुरक्षा की कोशिश में लगे रहते हैं। अगर दुनिया को हम बैरी की तरह ना देख रहे होते, तो हम इतनी दीवारें क्यों खड़ी करते?

आप प्रतिपल अपनी सुरक्षा की चिंता में जीते हो। इसका अर्थ क्या है? आपने संसार को क्या बना रखा है? दुश्मन बना रखा है। और संसार को दुश्मन आपने बना ही इसलिए रखा है क्योंकि पहले आपने संसार को अपने ऊपर हावी होने दिया। जो आपके ऊपर हावी होगा वो आपका दुश्मन हो जाएगा। अब आप अपनी सुरक्षा करोगे और उससे कभी प्रेम में नहीं जी सकोगे।

मैं कहता हूँ कि संसार का विरोध करो ताकि तुम संसार में प्रेम में जी सको। जो संसार का विरोध नहीं करेगा, वो कभी संसार से प्रेम नहीं कर सकता।

हर बच्चे को विद्रोही होना चाहिए और हर जवान के भीतर आग जलनी चाहिए कि – ‘नहीं स्वीकारूँगा, गहरा विरोध है। नहीं स्वीकारूँगा।’

और नहीं स्वीकारने में भूलना नहीं, हिंसा नहीं है, प्रेम है। जब भी कोई तुम पर यह आरोप लगाए या तुम्हारे ही मन के किसी कोने से यह शंका उठे कि – ‘क्या मैं दुनिया का दुश्मन हूँ?’, तो याद रखना कि तुम दुनिया के दुश्मन नहीं हो, तुम तो दुनिया से प्रेम में ही जीना चाहते हो, और जितना गहरा तुम्हारा प्रेम होगा उतना ही गहरा तुम्हारा विरोध होगा।

बिना गहरे प्रेम के, तुम गहरा विरोध कर नहीं सकते।

ये सारी मान्यताएँ, ये ढर्रे, ये जीने के तरीके, ये तुम्हारे आसपास के लोग, मैं कहता हूँ, मैं बिल्कुल कहता हूँ कि जान देकर भी इनका विरोध करो। और मैं ये इसलिए कहता हूँ क्योंकि मैं चाहता हूँ कि तुम्हारा इनसे प्रेम रहे। जब मैं कहता हूँ कि तुम्हारे परिवार में जो कुछ हो रहा है उसका विरोध करो, तो मैं ये बिल्कुल भी नहीं कह रहा हूँ या चाह रहा हूँ कि तुम्हारा परिवार टूट जाए। मैं चाहता हूँ कि तुम्हारे रिश्ते प्रेमपूर्ण रिश्ते रहें, मैं चाहता हूँ कि तुम्हारे रिश्ते स्वस्थ रिश्ते रहें।

एक बात ध्यान से समझना –

दो लोगों का आपस में कोई रिश्ता स्वस्थ रिश्ता मात्र तब होता है जब पहले दोनों का परमात्मा से रिश्ता स्वस्थ हो। हर स्वस्थ रिश्ते की बुनियाद परमात्मा है। जिस घर में आध्यात्मिकता नहीं है, उस घर में कोई भी स्वस्थ रिश्ता हो ही नहीं सकता। जिस घर में आध्यात्मिकता नहीं है, वहाँ प्रेम हो ही नहीं सकता।

तुम झूठ बोलते हो जब तुम कहते हो हमारे घर में वैसे तो बहुत प्रेम था, पर इन सत्याग्रहियों ने आग लगा दी है। प्रेम था ही नहीं। शरीर और शरीर के मध्य थोड़ी ही प्रेम होता है कि मियाँ-बीवी घर में रह रहे हैं तो उससे प्रेम हो जाएगा। शरीर कोई प्रेम जानता है? तुम्हारे हाथ में प्रेम बैठा है? तुम्हारा पेट प्रेम जानता है? तुम्हारी नाक और तुम्हारे घुटने की हड्डी, यहाँ से प्रेम होगा? या तुम्हारी आँतों में प्रेम बसता है?

प्रेम का घर तो आत्मा है।

आत्मा को तुमने कभी जाना नहीं तो प्रेम कहाँ से आएगा? पर तुम इस दुर्भाग्य को कभी स्वीकार नहीं करोगे कि हमारे घर में, परिवार में, समाज में, पूरे विश्व में प्रेम कहीं है ही नहीं। प्रेम आया कहाँ से? प्रेम तो आध्यात्मिकता का फूल है। आध्यात्मिकता नहीं है तो प्रेम कैसा? तो गहरा विरोध करो, प्रेम की खातिर लड़ो।

“लड़ रहा हूँ तुझसे क्योंकि आशिक हूँ तेरा। तुझसे प्रेम न करता होता तो इतनी ऊर्जा कहाँ से आती मुझमें कि तुझसे लड़ जाऊँ। जान दिए दे रहा हूँ क्योंकि प्रेम करता हूँ तुझसे, और तेरी भी जान ले लूँगा क्योंकि प्रेम करता हूँ तुझसे।”

ये कुछ खास तरह का प्रेम है। ये वो प्रेम नहीं है कि तुम मेरे मुँह पर मलाई मलो और मैं तुम्हारे मुँह पर मक्खन। ये वो नहीं है कि आओ, आओ अच्छी-अच्छी बातें करें और मीठा-मीठा करके सो जाएँ। ये तो वो प्रेम है जो लहू की धार से सींचा जाता है।

<https://www.The-Gyan.in>

तो गहरा विरोध होना चाहिए, गहरा विरोध। और उस गहरे विरोध के लिए आत्मा में गहरा समर्पण ज़रूरी है, क्योंकि वो ऊर्जा तुम्हारी अपनी नहीं हो सकती।

तुम्हारी ऊर्जा उठती है तुम्हारे तर्कों से, और तुम्हारे तर्क जल्दी हार जाएँगे। तुम कोई भी तर्क दो, तर्क पर आधारित तुम जितनी लड़ाईयाँ लड़ोगे, जल्दी ही पाओगे कि अब उनमें ऊर्जा नहीं बची है। तुम थक जाओगे, तुम हार जाओगे, तुम्हें हारना पड़ेगा। वो ऊर्जा तो सिर्फ़ गहरे समर्पण से उठ सकती है।

सुन्दर से सुन्दर छवि संत की वो रही है जिसमें संत के एक हाथ में धर्म-ग्रन्थ होता है, दूसरे हाथ में तलवार होती है। और दोनों एक दूसरे के परिपूरक हैं। धर्म-ग्रन्थ के बिना तलवार चल नहीं पाएगी—थक जाएगी, डर जाएगी, हार जाएगी, या फिर आततायी हो जाएगी, हिंसक हो जाएगी। और तलवार के बिना जो धर्म है, वो पाखण्ड है।

जिस धर्म में विरोध के लिए जगह नहीं है और जिस धर्म से तुम्हारे भीतर से गहरे से गहरा विरोध नहीं उठता, वो धर्म झूठा है।

तुम कहोगे, “विरोध ज़रूरी क्यों है? समायोजित हो कर भी तो रह सकते हैं?”, तो तुमने ज़रा ध्यान नहीं दिया। तुम समझ ही नहीं रहे हो कि संसार की प्रकृति क्या है। संसार की प्रकृति ही है तुम्हें संस्कारित करना। तुम्हें विरोध करना ही पड़ेगा, विरोध के अतिरिक्त कोई रास्ता नहीं है।

तुममें से जो लोग ये सोचते हों कि – ‘नहीं-नहीं, नहीं-नहीं, संसार से सुन्दर, सुमधुर, औपचारिक रिश्ते बनाकर भी तो रखा जा सकता है,’ वो झूठ बोलते हैं। उन्हें पता ही नहीं है। संसार से कोई सुमधुर रिश्ता नहीं हो सकता। संसार सिर्फ़ सबको गुलाम बनाना जानता है।

संसार का अर्थ ही है, ढर्रे, और ढर्रे मात्र ये चाहते हैं कि तुम उनपर ही चलो, उनसे हटो नहीं। संसार का अर्थ है ढर्रे, और ढर्रे का अर्थ होता है – ‘हम पर चलो, हमसे हटना नहीं। हमसे अगर हटे, तो हम तुम्हें अपराधी घोषित कर देंगे’।

तो विद्रोह तो करना ही पड़ेगा न!

दो-तीन बातें कह रहा हूँ। ये विद्रोह शत्रुता या हिंसा नहीं है, ये विद्रोह प्रेम की हुंकार है। जिसके प्रति विद्रोह कर रहे हो, उसके तुम दुश्मन नहीं हो। उसी का गहरा प्रेम तुम्हें ऊर्जा दे रहा है। और ये बात घोषित करते हुए लजाना नहीं कि – “तुझसे प्यार करता हूँ इसलिए ही तेरे विरोध में खड़ा हूँ। तुझसे कुछ कम प्यार करता होता, तो कब का तुझे स्वीकार कर लिया होता। यदि मेरे प्यार में ज़रा भी अपूर्णता होती, तो मैं क्यों इतनी जान जलाता? मैं कहता, ‘ठीक है जैसा चल रहा है वैसा चलने दो ना। क्या फ़र्क पड़ता है?’”

“तो तुझे ये भ्रम ना रह जाए कि मेरे दिल में तेरे लिए जगह नहीं। दिल साफ़ है, दिल धड़कता है, सत्य के लिए, प्रेम के लिए ही धड़कता है, इसलिए हाथ में तलवार है” —ये होता है अकर्ता का भाव।

“जो करेगा तू करेगा”—ये है समर्पण।

“हमें कुछ नहीं करना है”—ये है विरोध, क्योंकि संसार लगातार तुमसे करवाना चाहता है।

‘विरोध’ का अर्थ यह नहीं है कि कुछ नया करके दिखाएँगे। ‘विरोध’ का अर्थ बस इतना ही है कि – ‘वो नहीं करेंगे जो तुम हमसे करवाना चाहते हो, क्योंकि हमें कुछ नहीं करना है, हमारा करने वाला तो कोई और है। हमने अपनी डोर तो किसी और को दे दी है। तुम्हारी आज्ञाओं का पालन नहीं करेंगे, यही विरोध है।’

‘विरोध’ का अर्थ समझ रहे हो ना? “तेरी कैसे मान लूँ? मुझे जिसकी माननी है वो कोई और है”—ये विरोध है। “समर्पित हूँ किसी और को।” इसी को कबीर कहते हैं—सती होने का भाव। यही कबीर की सती है – ‘मेरा पति कोई और है, तेरी कैसे मान लूँ? तू जब भी सामने आएगा, तेरा तो विरोध ही करूँगी।’

‘सती’ से अर्थ समझियेगा। किसी औरत को सती नहीं कह रहे हैं कबीर। और कबीर ने सती को लेकर के खूब बात करी है। ‘सती’ मन की वो अवस्था है जिसमें मन समर्पित है मात्र उस परम-पति को। और मन कह रहा है, “ना किसी और के लिए जगह नहीं है। कोई और आएगा, तो उसका विरोध है।”

आप कहेंगे, “विरोध क्यों? उसे छोड़ा भी तो जा सकता है, उसे नज़रंदाज़ भी तो किया जा सकता है।” बिल्कुल कर लीजिये, पर यही तो विरोध हो जाएगा। इसी का नाम तो ‘विरोध’ है।

दुनिया आपसे चाहती है कि आप कुछ करें, और आप दुनिया की उपेक्षा कर दीजिये, नज़रंदाज़ कर दीजिये, इसी का नाम तो ‘विरोध’ है। और क्या होता है ‘विरोध’? यही तो तलवार है। दुनिया कहेगी, “अब तुम्हारी इतनी उम्र हो गयी, अब ये सब करो,” तुम उपेक्षा कर दो, यही तो विरोध है। तुम्हें कुछ खास थोड़े ही करना है, तुम्हें बस वो नहीं करना है जो तुमसे तुम्हारे मालिक करवाना चाहते हैं—यही तो विरोध है।

तुम्हें कुछ नया अजूबा कर के नहीं दिखाना है। तुम्हें कहीं को भागना नहीं है, तुम्हें बस अपनी जगह खड़े रहना है, यही तो विरोध है।

कबीर कह रहे थे न-

सज्जन जन वही है, ढाल सरीखा होय । दुःख में आगे रहे, सुख में पाछे होय।।

वही भक्त है। यही तो विरोध है कि – ‘तुम आकर्षित करोगे तो हम आकर्षित नहीं होंगे। तुम हमें डराओगे, हम पीछे नहीं हटेंगे’—यही विरोध है। अपनी जगह खड़े रहने के लिए ही तलवार चाहिए, कुछ हासिल करने के लिए नहीं।

संत में और लुटेरे में यही अंतर होता है, लुटेरा तलवार उठाता है कहीं पहुँचने के लिए और संत तलवार उठाता है अपनी जगह खड़े रहने के लिए, अपने केंद्र पर आसीत् रहने के लिए।

<https://www.The-Gyan.in>

तलवार दोनों ही उठाते हैं।

‘हमें कुछ चाहिए नहीं दुनिया से, हम बस ये चाहते हैं कि हम जैसे हैं वैसा हमें रहने दो। हमारा विद्रोह बस इस खातिर है’ — और वही असली विद्रोह है। तुम्हारी नहीं सुन सकते। बात महीन है, ध्यान से नहीं सुनोगे तो अर्थ का अनर्थ कर बैठोगे। और अर्थ का अनर्थ खूब हुआ है, इसलिए तो अब धर्म के नाम पर इतनी लड़ाईयाँ चल रही हैं, जिनका धर्म से कोई लेना-देना नहीं है। और इसलिए वहाँ लड़ाईयाँ नहीं हो रही हैं जहाँ हो जानी चाहिए थीं।

जहाँ लड़ाईयों का कोई प्रयोजन नहीं, वहाँ रोज़ लड़ाईयाँ हो रहीं हैं। और जहाँ इसी क्षण विद्रोह हो जाना चाहिए, वहाँ सब मुर्दे बैठे हुए हैं, वो विद्रोह जानते नहीं।

लड़ाईयाँ कहाँ चल रही हैं? लड़ाईयाँ चल रही हैं इराक़ में और सीरिया में। कोई प्रयोजन नहीं, व्यर्थ। और लड़ाईयाँ कहाँ होनी चाहिए थीं? लड़ाई होनी चाहिए एक-एक दफ़्तर में, लड़ाई होनी चाहिए इन सारे भरे बाज़ारों में, यहाँ विद्रोह की आग उठनी चाहिए।

विद्रोह करना चाहिए हर खरीददार को जिसे लुभाया जा रहा है। विद्रोह करना चाहिए हर उस सामान्य गृहस्थ को जिसे धकेल दिया गया है चक्की में। वहाँ विद्रोह का कोई लक्षण नहीं। वहाँ हम ऐसे जीते हैं कि हम तो बिल्कुल समुचित रूप से समायोजित हैं, वेल-एडजस्टेड।

लड़ाईयाँ चल कहाँ रही हैं? अंतर्राष्ट्रीय सीमाओं पर, जहाँ लड़ाईयों का कोई अर्थ नहीं। एक देश का सैनिक दूसरे देश के सैनिक को मार रहा है, और दोनों एक दूसरे को जानते नहीं। किस बात पर मार दिया? पता नहीं। और जहाँ अभी इसी समय यलगार हो जानी चाहिए, वहाँ लोग मुर्दे पड़े हैं।

बेटा बाप से सवाल नहीं कर रहा है कि तुम ये कैसी ज़िंदगी जी रहे हो। बाप बेटे को आईना दिखाने को तैयार नहीं है। वहाँ कोई विद्रोह है ही नहीं। सड़कों पर विद्रोह होना चाहिए, हमारे महानगरों में विद्रोह होने चाहिए।

और मैं समझता हूँ इन सबसे ज़्यादा बड़ा विद्रोह होना चाहिए हमारे विद्यालयों में कि- ‘तुम ये क्या कर रहे हो? मेरे मन में ये कैसे संस्कार भरे रहे हो?’ पर वहाँ कोई विद्रोह नहीं है।

तो मूर्खता और कैसी होती है? जहाँ लड़ने की कोई ज़रूरत नहीं, वहाँ लड़ रहे हो। और जहाँ प्राण देकर लड़ जाना चाहिए, वहाँ तुम ज़ंजीरें पहने बैठे हुए हो।

.....

(लखनऊ, 2014)

प्रेम बेगार नहीं है

प्रश्नकर्ता: सर, अगर मैं किसी के साथ कोई सम्बन्ध या दोस्ती रखूँ तो क्या हर बात को पूरा करने की ज़िम्मेदारी मेरी ही बनती है या उसमें दूसरे की भी कुछ सहभागिता होनी चाहिए?

आचार्य प्रशांत: देखो, सामने वाले को पूरा समझा जाता है, पूरा जाना जाता है। ठीक है? जब जानते हो, समझते हो कि मामला क्या है, उसके बाद तुम शर्तें नहीं रखते। यह नहीं कहते हो, “मैं इतना कर रहा हूँ, तुझे भी इतना करना है।” तुम अपनी ओर से पूरा करते हो क्योंकि वो पूरा करने में तुम्हें खुद ही मज़ा आ रहा है। तुम यह उसकी खातिर भी नहीं कर रहे हो।

○
तुम इसलिए नहीं कर रहे हो कि तुम्हारा दायित्व है दोस्ती में किसी की मदद करना। तुम यह कर रहे हो क्योंकि तुम्हारी अपनी मौज है।

“तुझे घूमना है, मैं तुझे अपने साथ ले जा रहा हूँ। मैं तुझे अपने साथ इसलिए नहीं ले जा रहा कि मेरा फर्ज है कि दोस्त के साथ ही जाना है। मैं तुझे अपने साथ इसलिए ले जा रहा हूँ क्योंकि तू साथ रहता है तो मज़ा दोगुना हो जाता है। मैं गिनती नहीं कर रहा हूँ कि मैं तेरे लिए क्या-क्या कर रहा हूँ, क्योंकि मैं तेरे लिए तो कुछ कर ही नहीं रहा।

देने में मेरा अपना आनंद है। अगर मैं तुझे कुछ देता भी हूँ, तो उसमें मज़ा मेरा ही है।”

लेकिन ये जो देना है न, यह बेहोशी में न हो। इसलिए मैंने पहली बात यही कही थी कि समझा जाता है। ‘दिया जाता’ तो गुलामी में भी है, गुलाम भी देता है। ‘बेगार’ जानते हो क्या होती है? ‘बेगार’ शब्द सुना है?

प्र: हाँ, सर।

आचार्य: ‘बेगार’ का अर्थ होता है - अपना श्रम दिए जाना, और उसके बदले में एक पैसा भी नहीं मिलना! यह बेगार होती है। प्रेम में भी दिया जाता है, और बेगार में भी दिया जाता है पर प्रेम बेगार नहीं है! दिया दोनों में जाता है, और बिना कुछ मिले दिया जाता है। प्रेम में भी दिया जाता है।

“मेरे पास दो रोटि हैं, मैं तुझे एक दे सकता हूँ, और अगर तू भूखा है तो मैं तुझे दोनों भी दे सकता हूँ। बदले में मुझे क्या मिला?” कुछ ऐसा नहीं मिला जिसे हाथों से पकड़ा जा सकता हो, या आँखों से देखा जा सकता हो।

कुछ नहीं मिला ऐसा।

बेगार में भी यही होता है। “मैंने दिनभर तेरे लिए काम किया, पत्थर तोड़े, महनत की, मजदूरी की। बदले में मुझे क्या मिला? कुछ नहीं!”

पर दोनों में अंतर है।

प्रेम और समझ दो अलग-अलग चीज़ें नहीं हो सकतीं। और जहाँ प्रेम में समझ नहीं है, वो फिर अंधापन है। वो होगा कोई आकर्षण, होगी कोई मजबूरी, उसे आप प्रेम कह भी नहीं सकते! तो करो, अपनी ओर से पूरा दो।

तुमने पूछा कि दोस्ती में मैं ही देता रहूँ या अपेक्षा भी करूँ। मैं कह रहा हूँ कि पूरा-पूरा देते रहो, पर होश में देते रहो! बेगार में नहीं, मजबूरी में नहीं। अपनी मुक्ति में दो, अपनी मजबूरी में नहीं! समझ रहे हो बात को?

मुक्ति में देने में और मजबूरी में देने में कितना अंतर है जानते हो?



मुक्ति में देना कहलाता है, ‘समर्पण’, और मजबूरी में देना कहलाता है, ‘बंधन’। एक, एक प्रकार का सत्संग है, नज़दीकी है, अपनापन है। और दूसरा बलात्कार जैसी घटना है! जैसे मजबूर हो बस! ठीक है?

.....

(उत्तर प्रदेश, 2014)

प्रेम और विवाह

प्रश्नकर्ता: प्रेम क्या है और उसका शादी से क्या सम्बन्ध है?

आचार्य प्रशांत: प्रेम क्या है और उसका शादी से क्या सम्बन्ध है?

सुनने में ये दोनों एक ही संवर्ग के शब्द लगते हैं - प्रेम और विवाह। और एक शब्द तो 'प्रेमविवाह' भी होता है, पर वास्तव में इनमें कोई विशेष रिश्ता-नाता है नहीं। बिल्कुल भी नहीं है।

सबसे निचले तल का जो प्रेम होता है, वो आकर्षण भर होता है- सिर्फ़ एक आकर्षण। और वो ये भी ज़रूरी नहीं है कि ये किन्हीं दो व्यक्तियों के बीच में हो। वो व्यक्ति और वस्तु के बीच में भी हो सकता है, और वस्तु और वस्तु के बीच में भी हो सकता है। तुम खिंचे चले जाते हो एक नए मोबाइल की तरफ़। एक नया मोबाइल लॉन्च हुआ है बाज़ार में, और तुम खिंच गए उसकी तरफ़, या कि लोहा खिंच गया चुम्बक की तरफ़। वस्तु और वस्तु, व्यक्ति और वस्तु।

ये सबसे निचले तल का प्रेम है। ये इतना निचला है कि इसको 'प्रेम' कहना भी उचित नहीं होगा, पर चलो कहे देते हैं क्योंकि हम अक्सर 'प्रेम' शब्द का प्रयोग यहाँ भी कर जाते हैं। हम कह देते हैं कि—'मुझे अपनी बाइक से प्यार है'। वो सिर्फ़ एक आकर्षण है, पर हम कह देते हैं कि मुझे अपनी बाइक से प्यार है।

तो ये दुरूपयोग ही है उस शब्द का, पर चलो, ठीक। तुम करते हो, कोई बात नहीं। ये सबसे निचले तल का प्रेम है, इसमें कोई समझ नहीं है। तुम बिल्कुल नहीं जानते क्या हो रहा है, बिल्कुल बेहोशी है। उससे थोड़ा-सा ऊपर एक दूसरा प्रेम होता है जिसमें तुम्हें झलक तो मिलती है—समझ की भी, जानने की भी, असली अपनेपन की भी, जिसमें तुम वस्तु में भी वस्तु के पार कुछ देखते हो, जिसमें तुम व्यक्ति में भी व्यक्ति के पार कुछ और देखते हो, पर बस झलक मिलती है।

जो सबसे निचले तल का प्रेम होता है, वो शोषण भर होता है। कुछ तुम्हारा फ़ायदा हो रहा होता है, इसलिए आकर्षण है। बाइक से उसी दिन तक आकर्षित हो जिस दिन तक वो अच्छी दिखती है और अच्छी चलती है। वही बाइक अभी कूड़ा बन जाए तो तुम्हें आकर्षण नहीं रहेगा। वही मोबाइल जिस दिन काम करना बंद कर देता है, जिस दिन उसकी उपयोगिता नहीं रहती है। तुम उसे फेंक देते हो, बेच देते हो या दे ही देते हो किसी को। वो सबसे निचला तल था।

आदमी कभी-कभी उससे ऊपर उठता है, जहाँ पर वो ये कहना शुरू करता है, “मुझे उपयोगिता नहीं देखनी, मुझे शोषण नहीं करना। मैं अपनी खुशी नहीं चाह रहा हूँ इस चीज़ से। बस है! यह जो कुछ है, बस मैं इससे एक हूँ।”

अन्तर समझ रहे हो ना निचले तल में और इसमें?

जो निचले तल का प्रेम है उसमें तुम किसी वस्तु या व्यक्ति से सम्बन्धित इसीलिए हो ताकि तुम्हारा कुछ मुनाफ़ा हो सके। मोबाइल तुम्हें कुछ फ़ायदा देता है। तुमने किसी को देखा कि यह पढ़ने में बहुत अच्छा है, और तुमने कहा, “वाह, इसके नोट्स मिल जाएँगे,” तुम उसकी ओर खिंचे चले गए। तुम्हें ये लग सकता है कि वो बहुत प्यारा है, पर वो प्यारा है नहीं।

तुम अपने मुनाफ़े के लिए उसके पास चले गए हो। हो सकता है कि तुम्हारे मन में स्पष्टतया ये खयाल भी ना हो कि मुनाफ़े के लिए जा रहा हूँ, पर जा तुम मुनाफ़े के लिए ही रहे हो।

मैंने कुछ दिन पहले देखा, एक लड़का टी-शर्ट पहन कर घूम रहा था, जिस पर लिखा था, “माई डैड इस एन एटीएम।” अब उससे पूछो, तो वो कहेगा कि ये तो मज़ाक है, ये बस यूँ ही लिखा हुआ है। पर ये मज़ाक है नहीं। और मैं उसी लड़के की बात नहीं कर रहा हूँ। हम सबकी ज़िन्दगियों में ये मज़ाक है नहीं।

हमारे सारे सम्बन्ध लाभ पर आधारित हैं। कभी-कभी वो लाभ पारस्परिक होता है, वो व्यापार होता है। तुम्हें उससे लाभ है, उसे तुमसे लाभ है, पर वो प्रेम है नहीं।

वो तो व्यापार हो गया ना? मैं तुम्हें कुछ दे रहा हूँ, तुम मुझे कुछ दे रहे हो, व्यापार हो गया ना? तो जहाँ पर आपको पता होता है कि मुनाफ़े के लिए जा रहे हो, तो तुम कह भी देते हो। अक्सर हमारे सम्बन्ध होते फ़ायदे के लिए ही हैं, पर हमें पता नहीं होता। ये मैं कह रहा हूँ, ये सबसे निचले तल का है। जहाँ पर बस एक खिंचाव है।

उससे ऊपर के तल की बात शुरू की थी। मैंने कहा इस प्रेम में झलक तो मिलती है, किसी बहुत गहरी चीज़ की, कुछ ऐसी चीज़ की जो बड़ा सुकून दे जाती है, पर वो झलक बड़ी अस्थायी होती है- फ़्लिटिंग(क्षणिक) , टेम्पररी*(अस्थायी)*। और जब वो झलक चली जाती है, तो हम डर जाते हैं कि वो झलक कहीं छिन ना जाए।

कुछ बहुत प्यारा मिला था, हम उसे पकड़ लेना चाहते हैं - एक डर उपजता है।

पहले तल में तो डर भी नहीं होता, जैसे मैंने कहा था कि लोहा चुम्बक की तरफ़ आकर्षित हो रहा है, उसमें डर भी नहीं है। कुछ नहीं है, बस एक मुर्दा-सी प्रक्रिया है, उसमें कुछ नहीं है। तुम बाइक की तरफ़ जा रहे हो, तुमने कभी जानने कि कोशिश भी नहीं की है कि बाइक क्यों प्यारी है। दावा बस है कि बाइक अच्छी लगती है।

तुमने कभी गौर से देखा नहीं कि कैसे अच्छी लगनी शुरू हुई, और किस दिन अच्छी लगनी ख़त्म हो जाएगी। वो सबसे निचला तल था, उससे ऊँचे वाले तल पर कुछ और होता है।

क्षण भर के लिए ही सही, थोड़ी देर के लिए ही सही, कुछ दिनों के लिए ही सही, तुमको किसी दूसरे में कुछ ऐसा दिखाई देने लगता है जो तुम्हें तुम्हारे करीब ले आता है। तुम कहते हो, “जब तुम्हारे साथ होता हूँ तो अपने साथ हो जाता हूँ।” तुम कहते हो, “खुद को समझने का बड़ा मौका मिलता है जब तुम साथ होते हो। तुम्हारे साथ होने में मैं बंधक नहीं होता, बल्कि मुक्त हो जाता हूँ।”

कई लोग होते हैं जिनके साथ रहो तो बड़ी कसमसाहट महसूस होती है। लगता है भागो, मुक्ति मिले किसी तरीके से। और कोई ऐसा भी हो सकता है, मैं ये नहीं कह रहा हूँ कि अगर लड़की है तो लड़के का ही साथ होगा, या लड़का है तो लड़की का ही साथ होगा, वो कोई भी हो सकता है। वो माँ-बाप भी हो सकते हैं, वो अपना गुरु हो सकता है, वो कोई किताब भी हो

सकती है, पर बात इतनी है कि जब उसके साथ होते हो, तो अपने पास आ जाते हो। पर वो अपने पास का होना लेकिन, जैसा मैंने कहा - क्षणभंगुर होता है, टेम्पररी।

होता बड़ा प्यारा है। वो कुछ क्षण, जब तुम उस किताब के साथ हो, या उस व्यक्ति के साथ हो, इतने मीठे होते हैं, इतने सुकून के होते हैं, जो तुम्हें कहीं और अन्यथा मिलता नहीं है। तो स्वाभाविक-सी बात है कि मन कहता है कि इन क्षणों को बाँध के रख लूँ। ये कहीं जाने ना पाएँ।

मन डर जाता है। मन कहता है, “ये जो सुकून मिला था, ये इस व्यक्ति की उपस्थिति में ही मिला था, मैं इस उपस्थिति को पक्का बना लूँ। क्या कर लूँ? पक्का दीवार में कैद कर के रख लूँ।” ऐसी बहुत सारी दीवारें होती हैं। ये जितने हमारे रिश्ते-नाते होते हैं, वो एक तरीके की दीवार हैं।

वैसी ही एक दीवार का नाम है ‘विवाह’।

कुछ मिल गया है, वो छूट ना जाए, उसको पक्का कर दूँ। विवाह के मूल में एक डर बैठा हुआ है। क्या डर? कुछ छूट ना जाए। तो कसमें खाते हैं, आग के चारों ओर फेरे लेकर के कि—‘मैं तुम्हें नहीं छोड़ूँगा और तुम मुझे नहीं छोड़ोगे’। अगर डर ना हो तो इन कसमों की कोई ज़रूरत नहीं है।

तो हुआ इतना ही है कि कुछ बहुत विशेष है जिसकी अनुभूति है, लेकिन उसकी अनुभूति दूसरे पर निर्भर है। उस ‘दूसरे’ को तुम बाँध लेना चाहते हो। अब उसकी अनुभूति अपनी नहीं है। तुम कहते हो, “जब तू सामने होता है, तो सुकून होता है, नहीं तो फिर से बेचैनी।”

तो ये जो सुकून है, ये निर्भर करने लग गया है किसी और पर। तो अब तुम्हारे लिए ज़रूरी हो गया है उसको बाँध लेना। लेकिन इस बाँध लेने में तुम ये खयाल नहीं करते हो कि उसका क्या होगा। तुम स्वार्थी हो गए हो, तुम्हें अपने सुकून की चिंता है —“मेरा सुकून बना रहे।”

“ये चिड़िया मुझे पसन्द है, मैं इसे पिंजरे में कैद कर लूँगा। इसमें मैं ये नहीं देख रहा कि चिड़िया का क्या हो रहा है। हाँ, मैं उसे दाना दूँगा, उसे पानी दूँगा, उसकी सुरक्षा करूँगा। हो सकता है कि मैं पिंजरा सोने का बनवा दूँ। हो सकता है कि मैं चिड़िया के गले में हीरों का हार डाल दूँ।” पर जो भी किया है, कैद करके तो रख ही लिया है चिड़िया को, कैद तो उसको कर ही लिया है।”

तो विवाह एक बड़ी ही अजीब-सी चीज़ है - मूल में उसके प्रेम है, पर अभिव्यक्ति डर की है। मूल में तो प्रेम है, तुम्हें कुछ दिखा है ऐसा जिसको तुम खोना नहीं चाहते, लेकिन वो अभिव्यक्ति डर की ही है क्योंकि तुम्हें डर है कि खो सकता है।



अगर पूरा-पूरा पा लिया होता, तो ये डर नहीं होता कि खो जाएगा। आधा-अधूरा सा पाया है, एक झलक भर है।

इन दोनों के ऊपर एक तीसरा तल भी होता है जहाँ पर अब तुम किसी और पर निर्भर नहीं हो उस चैन के लिए, उस सुकून के लिए, उस अपनेपन के लिए। वो अब पूरे तरीके से तुम्हारा हो चुका है। अब उसके लिए किसी और की उपस्थिति की आवश्यकता नहीं है।

इतना तुम्हारा हो चुका है कि परिस्थितियों पर निर्भर नहीं है। परिस्थितियाँ कोई भी रहें, तुम मज़े में रहते हो। और इतने मज़े में रहते हो कि वो मज़ा फूटता है, और दूसरों को भी मिलता है। तुम भिखारी नहीं हो, याचक नहीं हो। तुम कहने नहीं जा रहे कि थोड़ा-सा प्यार दे दो। तुम भरे हुए हो, अपने आप में ही पूरे हो।

तुम्हें बार-बार प्रपोज़ नहीं करना पड़ रहा कि—“आओगी मेरे साथ? अच्छा थोड़ा-सा आ जाओ, एक घण्टा।”

(सभी हँसते हैं)

“इतना-सा तो दे दो” - ये अब भिखारी होना बंद हुआ, बिल्कुल बंद हुआ। और जो हमारा साधारण प्रेम है, वो भीख से बहुत आगे कुछ नहीं होता। तुम देखो ना किस-किस तरीके से भीख मांगी जाती है।

“जान दे दूँगी।”

(हँसी)

“हमने तुम्हें बीस साल पाला-पोसा, इतना बड़ा किया, फीस दी, इतना सब किया तुम्हारे लिए, तुम कुछ वसूली नहीं दोगे वापस?” ये सब भीख ही माँगी जा रही है।

“तुम हमारा ज़रा भी एहसान नहीं मानते? हमने बड़ा प्यार किया, वो बेवफ़ा निकले,” ये सब ये ही बता रहा है कि कटोरा खाली है। कोई एक रूपया डाल दे, कोई दो रूपया डाल दे, बस इसी हसरत में ज़िन्दगी बीत रही है। कहीं से तो मिल जाए। देखो ना तुम्हारे फ़िल्मी गाने कैसे होते हैं। यही तो होते हैं, कोई तो मिल जाए, कैसा भी चलेगा।

(गाते हुए) “पल भर के लिए कोई हमे प्यार कर ले, झूठा ही सही।”

“नकली सिक्का ही सही, डाल तो दो मेरे कटोरे में, फेसबुक पर लगा दूँगा, उन्हें थोड़े ही पता चलेगा कि नकली है।” और कई तो ऐसे होते हैं कि जिनका दिख भी रहा होता है नकली, फिर भी लगा देंगे। मॉल में जाएँगे, वहाँ वो मैनेकविन (पुतला) खड़ी होती है, पुतले खड़े होते हैं, कपड़े पहन कर। उनके गले में हाथ डालकर फोटो खींचेंगे।

और चिपका दी है—“झूठा ही सही।”

और फिर जब भिखारी होते हो तब वो सुना है ना—“बेगर्स कैननोट बी चूसर्स।” जो भिखारी है उसे तो जो मालिक बोलेगा वो करना पड़ेगा। (गाते हुए) “जो तुम को हो पसन्द वही बात कहेंगे, तुम दिन को कहो रात तो रात कहेंगे,” अब मरो!

भीख माँगने गए हो तो ये थोड़े ही कहोगे कि हम राजा हैं। यही कहोगे कि आप का भला हो, फलो-फूलो, आप महान हो, आपकी शकल पर लिखा है कि आप को किसी तरह थोड़ा-ही मिल जाए।

ये तीसरे प्रकार के प्रेम में नहीं होता क्योंकि उसमें तुम भिखारी नहीं होते। वहाँ तुम्हें किसी को बाँध के रखने कि चाहत भी नहीं बची है। तुम कहते हो कि हम पूरे हैं, अब हम बादशाह हो गए।



पहले पायदान पर हो, सोए हुए- बेहोश, पत्थर। दूसरे पायदान पर हो, भिखारी- डरा हुआ, लालची। तीसरे पायदान पर हो, जगे हुए- अपनेआप में सम्पूर्ण।

विवाह किस तल पर आता है? दूसरे।

पहले पर भी नहीं आएगा। लोहा और चुम्बक एक दूसरे की तरफ़ आकर्षित होते रहते हैं, नहीं सोचते विवाह की, उन्हें कोई फ़र्क नहीं पड़ता। और तीसरे तल पर भी नहीं आता, क्योंकि ज़रूरत ही नहीं है—“बिन फेरे, हम तेरे। शादी किसे करनी है? ज़रूरत क्या है? किसको सर्टिफिकेट देना है, किसको दिखाना है, किसकी अनुमति चाहिए? समाज से डरता कौन है? नहीं चाहता तुम्हें बाँधकर रखना और ना तुमसे बँध जाना चाहता हूँ।”

प्रेम काफ़ी है - ये तीसरे तल पर होता है। यहाँ पूर्ण मुक्ति है और इसी में प्रेम सम्भव है।

किसी ने कहा है कि जब प्रेमी मर जाते हैं तो उनकी लाश पर पति-पत्नी पैदा होते हैं।

इसका मतलब समझ रहे हो? जिस दिन तक वास्तविक प्रेम है, उस दिन तक तुम्हारे मन में विवाह का खयाल आएगा नहीं। और जिस दिन विवाह हो गया, उस दिन प्रेमी बचे नहीं, अब पति-पत्नी हो गए। इसीलिए हर प्रेम कहानी विवाह पर आकर खत्म हो जाती है क्योंकि प्रेम ही खत्म हो जाता है।

हर प्रेम कहानी, तुमने कभी देखा है, शादी के आगे भी? अब खत्म, गयी। अब तुम पति और पत्नी हो, और ये एक मुर्दा सम्बन्ध है। पति को पता है कि पत्नी के साथ क्या और पत्नी को पता है कि पति के साथ क्या। अब वो तो एक बंधी-बंधाई बात है, दुनिया में सभी ऐसा कर रहे हैं, तो बस उसी तरीके से अपना जीवन-यापन करो। बात तयशुदा है।



अब उसमें कुछ नया नहीं है। कुछ नया नहीं है। अब एक बंधन भर है। अब तुम को पता है यही है, यहीं लौट के आना है, अपनी मर्जी से नहीं लौट रहे हो रोज़। प्रेम के कारण नहीं लौट रहे हो रोज़। इसलिए लौट रहे हो क्योंकि पति हो, और पति को लौटना ही पड़ेगा। क़ानून की बाध्यता है, समाज की बाध्यता है। पति को लौटना ही पड़ेगा। प्रेम के कारण नहीं लौट रहे हो। विवाह करते तो हम इसीलिए हैं ताकि प्रेम बचा रहे, लेकिन उसका विपरीत हो जाता है।

सच तो ये है कि प्रेम ऐसी चीज़ है जिसको बचाने की कोशिश की, तो वो उसी समय मर जाती है।

जैसे लगा लो कि कोई हवा को मुट्ठी में कैद करने की कोशिश करे। तो जैसे ही हवा को मुट्ठी में कैद करना चाहा, हवा कहाँ गयी?(हाथ से इशारा करते हैं) वो गयी बाहर।

प्रेम ऐसी-सी ही चीज़ है। जहाँ तुमने उसको बंधन में डालना चाहा वो वैसे ही गायब हो जाती है। वो बड़ी मुक्त चिड़िया है, खुले आकाश में ही उड़ती है। ज़रा-सा उसे बंधन दोगे वो खत्म हो जाएगी। जैसे धूप - धूप को पकड़ना चाहोगे, नहीं पकड़ पाओगे क्योंकि जहाँ तुमने धूप को पकड़ने के लिए कुछ भी किया, छाया आ जाएगी।

हाँ, उस धूप में नहा सकते हो। पर उसे पकड़ने की कोशिश मत करना। जितना आनंद बहाना है, बहा लो, पर कैद करने की कोशिश मत करना। जहाँ कैद करने की कोशिश की, वो फिसल जाएगी।

तो मूल में तो यही है कि पा लूँ, कुछ ऐसा पा लूँ जो कभी जाए ना - इसी कारण लोग विवाह करते हैं। इतना प्यारा कुछ मिल गया है कि वो जीवन से अब कभी विदा ना हो। इसीलिए विवाह करते हैं, पर भूल हो जाती है, क्योंकि जैसे ही तुमने उसको एक नाम दिया और जैसे ही ये कह रहा हूँ वैसे ही कुछ पंक्तियाँ याद आ गयीं हैं।

हमने देखी है उन आँखों की महकती खुशबू, हाथ से छू के उसे रिश्तों का इल्जाम ना दो। सिर्फ़ एहसास है ये रूह से महसूस करो, प्यार को प्यार ही रहने दो कोई नाम ना दो।

जिस दिन कोई नाम दे दिया, उस दिन बस नाम बचता है, प्यार नहीं बचता। और हम नाम देने को बड़े आतुर रहते हैं। आप ज़िन्दगी को बहने नहीं देना चाहते। आप प्यार को प्यार नहीं रहने देना चाहते, आपको उसको बाँधना ज़रूरी है, एक नाम देना ज़रूरी है। और जहाँ ये करोगे, वहाँ फँसोगे। विश्वास नहीं है ना मन में कि जो मिल गया है, वो बचा रहेगा।

हम कहते हैं, “मुझे कुछ करना चाहिए।” और क्या करना चाहिए? शादी कर लेनी चाहिए। “कुछ मिल गया है धोखे से, अब मैं उसको पकड़ लूँ।” विश्वास नहीं है। मत रखो विश्वास, डरे हुए हो, डरे रहो। डर के कुछ पाओगे नहीं। डर के प्रेम तो निश्चित रूप से नहीं पाओगे। सम्भव ही नहीं है।

डरा हुआ मन प्यार नहीं कर सकता। जो डरते हैं वो प्यार करते नहीं।

और तुम डर-डर के ही शादी करना चाहते हो। तुम्हारी बात नहीं, पूरी दुनिया की यही बात है। चार महीने बीतेंगे नहीं और वो लड़की चिल्लाना शुरू कर देगी कि शादी कब होगी। और तुम बोल के दिखाओ कि ऐसा तो मेरा कोई इरादा नहीं है। वो कहेगी, “मुझे करैक्टरलैस(चरित्रहीन) समझ रखा है। “फिर किस नाते ये सब चल रहा है?” ऍफ़. आई. आर. और हो जाएगी।

तुम बोल के दिखाओ—“प्यार को प्यार ही रहने दो कोई नाम ना दो।” कहेगी कि सारे नाम चाहिए, मुझे तुम्हारा नाम भी चाहिए, अपना नाम भी बदलना है।

नाराज़ मत हो, बात सिर्फ़ लड़कियों की नहीं है, सबकी यही है। “ये तो बताओ कि तुम मेरे कौन हो?” अरे क्यों जानना है? स्वस्थ रहो, आज़ाद रहो, और श्रद्धा रखो मन में कि बिना तुम्हारे किये भी तुम्हें बहुत कुछ मिलता रहेगा। आज तक भी जो मिला है, वो तुम्हारे किये नहीं मिला है।

जो तुम्हारे लिए सबसे अमूल्य है, जीवन भी, वो भी तुम्हें, तुम्हारे कर्मों से नहीं मिला है, बस मिल गया है। ये हवा, ये पानी, ये धूप, ये सब कुछ कर-कर के नहीं मिले हैं। ये बस मिल गए हैं। ये मिले ही हुए हैं।

तीसरा पायदान, याद रखना, भले ही अभी तुम्हारे लिए वो शाब्दिक ही है, भले ही अभी बस वो एक सिद्धांत ही है, लेकिन भूलना नहीं, वहाँ पर तुम किसी पर आश्रित नहीं हो। तुम ये नहीं कह रहे कि कोई और मिलेगा तो जीवन में बहार आएगी। तुम कह रहे हो, “जीवन मेरा अपने आप में पूर्ण है। मैं अकेला हूँ और बड़ी मौज में हूँ। अकेले होने का मतलब ये नहीं है कि मैं किसी से बातचीत नहीं करता, मेरे सम्बन्ध नहीं है। मैं अकेला हूँ, इसी कारण मेरे बड़े अच्छे सम्बन्ध हैं। मैं आत्मनिर्भर हूँ।” गुलाम कोई सम्बन्ध बना सकता है क्या किसी से? जो मुक्त होता है, उसी के तो सम्बन्ध भी होंगे ना।

“मेरे सम्बन्ध हैं, और मेरे सम्बन्ध मेरी मालिकियत से निकलते हैं, मेरे आज़ाद होने से निकलते हैं। मैं आज़ाद हूँ इसी कारण मेरे सम्बन्ध हैं।” उसको जानो फिर बहुत मज़ा आएगा।

.....

(उत्तर प्रदेश, 2013)

प्रेम प्रथम या ध्यान

आचार्य प्रशांत: ऐसा कैसे हो गया कि हर गोपी को लग रहा है कि कृष्ण मेरे ही पास हैं?

ऐसा कैसे हो गया?



हम जिस द्वैत की दुनिया में जीते हैं, यहाँ हमारा हर संबंध किसी दूसरे संबंध की कीमत पर होता है। माँ से संबंध बहुत अच्छे हो गए, तो बीवी से संबंध खराब होने का खतरा है। बीवी के बहुत निकट आ गए तो माँ का रूठना निश्चित है। दोस्तों के साथ ज़्यादा समय गुज़ार दिया तो परिवार से दूर हो जाओगे। बॉस की बहुत सुन ली तो पिता से अनबन हो जाएगी, और पिता के कहने में आ गए तो बॉस कहेगा कि मुझे अपना समय दो।

“मुझे अपना समय दो,” समय तो सीमित है, एक के साथ गुज़रेगा तो दूसरे के साथ नहीं गुज़रेगा।

हमारा हर संबंध दूसरे किसी संबंध की कीमत पर होता है, सभी संबंध जीत-हार वाले संबंध हैं।

तुम्हारे करीब आऊँगा तो निश्चित ही किसी से दूर जाना पड़ेगा” - ये हमारे संबंध हैं। और हमारे संबंध इसलिए ऐसे हैं क्योंकि उनमें पूर्णता नहीं है। हमारे संबंध इसलिए ऐसे हैं क्योंकि वो इसी बिनाह पर नापे जाते हैं कि तुम दूसरों से दूर कितने हो।

इस बात को समझिएगा।

आपके जो करीबी हैं, आपको बहुत अच्छा लगता है कि वो आपके करीबी हैं, क्योंकि वो आपके करीब हैं - दूसरों की अपेक्षा। आपका करीबी आपके उतने ही करीब रहे, पर कहीं दूसरों के ज़्यादा करीब न आ जाए। और अगर आ गया तो आपका करीबी, करीबी नहीं रह जाएगा।

बात समझ रहे हैं?

जिनको आप अपना करीबी बोलते हो कि ये हमारे दोस्त हैं, संबंधी हैं, पति या पत्नी हैं, उनका आपसे वही संबंध रहे जो है, पर अगर किसी दूसरे से प्रगाढ़ संबंध हो जाए, तो आपका उनसे संबंध खराब हो जाएगा। समझ में आ रही है बात?

हमारे संबंध तुलनात्मक हैं। आप मेरे कितने निकट हैं, दूसरे की निकटता के सापेक्ष। “तुम मेरे तभी करीब हो जब मेरे तुम्हारे बीच का फ़ासला अगर दो इकाई का है, तो बाक़ी सबसे तुम्हारा फ़ासला कम से कम पाँच इकाई का होना चाहिए। मेरा तुम्हारा फ़ासला तो दो ही इकाई का है, पर तुम किसी और के इतने करीब आ गए कि बस एक इकाई दूर हो, तो मेरा-तुम्हारा संबंध टूटा।” ये बात आप समझ रहे हैं?

हम ये नहीं कहते कि—‘तुम मेरे करीब आओ,’ हम शर्त ये रखते हैं कि...?

प्र: दूसरों से दूर हो जाओ।

आचार्य: कि दूसरों से दूर हो।

दुनिया की सारी ईर्ष्या इसी बात पर टिकी हुई है। “तुम मेरे करीब हो मुझे इससे फ़र्क नहीं पड़ता, पर किसी और के करीब मत आना।”

आप समझाते हार जाएँगे। आप कहेंगे, “मेरे तुम्हारे प्रेम पर कोई आँच नहीं आई है, मैं तुम्हारे लिए अभी भी वही हूँ जो कल था।” वो कहेगा, “फ़र्क ही नहीं पड़ता। तुम किसी और के करीब कैसे हो गए?” इसका अर्थ यही है कि वो रिश्ता बड़ा मुर्दा है, उस रिश्ते में ‘अपना’ कुछ नहीं है। उस रिश्ते में सिर्फ़ एक तुलनात्मकता है - एक नापने का भाव है।

आपको इससे अंतर ही नहीं पड़ रहा कि आपके पास कौन है, या ये कहिये कि आप ‘पास’ शब्द का अर्थ ही नहीं जानते। आप बस नापना जानते हो। निकटता किसको कहते हैं ये आपने कभी चखा ही नहीं है, क्योंकि जिसने निकटता चख ली उसके बाद उसे फ़र्क ही नहीं पड़ेगा। मैं यहाँ तक दावा करने को तैयार हूँ कि जिस दिल में ईर्ष्या है, उस दिल ने प्रेम को कभी जाना ही नहीं है।

जिस दिल में ईर्ष्या है उस दिल ने प्रेम को बिल्कुल जाना ही नहीं है। जहाँ प्रेम हो वहाँ ईर्ष्या हो ही नहीं सकती। ईर्ष्या सिर्फ़ तब उठती है जब आप प्रेम जानते ही नहीं। प्रेम तुलनात्मक नहीं होता।

कृष्ण का सभी गोपियों के साथ एक-साथ होना, हर गोपी का ये अनुभव करना कि ये कृष्ण मेरे हैं, एक छोटी-सी बात बताता है कि कृष्ण जिसके भी साथ होते थे, पूरे होते थे। कृष्ण जिसके भी साथ होते थे, पूरे होते थे। और ये होकर रहेगा।

प्रकृति में अन्यमनस्कता नहीं होती। ‘अन्यमनस्कता’ समझते हैं? आप यहाँ हैं, मन कहीं और है- इसको कहते हैं ‘अन्यमनस्कता’। प्रकृति में ये होती ही नहीं, ये सिर्फ़ इंसान में होती है कि आप यहाँ हैं और मन कहीं और। “बैठा तो तेरे बगल में हूँ, मन कहीं और है।”

प्रकृति पूरी तरह ‘होना’ जानती है। जानवर अगर खाना खाता है तो मैं आपको आश्चर्य करता हूँ कि अगर वो तनाव में है, तो खाएगा नहीं। पर अगर वो खा रहा है, तो बस खा रहा है। जब वो उस स्थिति में होगा कि उसका मन विचलित है, उसके ऊपर कोई खतरा है, तो वो खाएगा ही नहीं। वो मना कर देगा खाने से।

<https://www.The-Gyan.in>

जिनके पास कोई पालतू जानवर है वो ऐसा प्रयोग करके देख लें। आप जानवर को तनाव में रखो और फिर उसके सामने खाना रख दो, वो खाएगा नहीं। पर जब वो खाएगा, तब सिर्फ खाएगा। तब वो विचार नहीं कर रहा होगा कि कुछ गड़बड़ तो नहीं है। अगर गड़बड़ है तो खाना खाएगा ही नहीं। गड़बड़ का विचार करेगा तो सिर्फ गड़बड़ का ही विचार करेगा। प्रकृति द्वैत नहीं जानती कि शरीर कहीं, मन कहीं। प्रकृति यह नहीं जानती। यह द्वैत आदमी जानता है।

प्र: क्या इसी का नाम सभ्यता है कि आप खाते समय यह ध्यान रखें कि आप किसके साथ बैठे हैं?



आचार्य: बिल्कुल।

जिसको आप 'सभ्यता' बोलते हो, वो बहुत सीमा तक भ्रष्टाचार है। और इसीलिये मैं कृष्ण को पूरी तरह असभ्य कह रहा हूँ। मैं जानवर कह रहा हूँ कृष्ण को। कृष्ण असभ्य हैं। समझ रहे हैं बात को?

जहाँ वास्तव में प्रेम होता है, वहाँ फिर आपको कोई अंतर नहीं पड़ता कि वो और किस-किस के साथ है, आप बस ये देखते हो कि मेरे साथ है या नहीं।

गोपियों के लिए इतना ही काफ़ी है कि—“कृष्ण मेरे साथ हैं, पूरी तरह हैं, अब कोई अंतर नहीं पड़ रहा कि दूसरी वाली के साथ हैं या नहीं, चलो देख कर आएँ। अरे इतना देखने की फुर्सत किसको है? मेरे पास हैं, मेरे साथ हैं, बहुत है। इतना है कि संभाला नहीं जा रहा।”

पर जिस मन ने प्रेम न जाना हो, वो लगातार ईर्ष्या में उलझा रहेगा। वो ये तो नहीं देखेगा कि मेरी ज़िंदगी कितनी सूनी है, उसको इस बात से ज़्यादा अंतर पड़ेगा की दूसरे के यहाँ क्या चल रहा है, दूसरे की ज़िंदगी में क्या हो रहा है।

वो कहेगा, “मेरी ज़िंदगी में आग लगती हो, तो हो। मुझे प्रेम मिले न मिले, तुझे नहीं मिलना चाहिए। मेरा जीवन प्रेम से खाली रहा है, तो रहा है, किसी और को प्रेम न मिल जाए।” उसका ध्यान अपने ऊपर नहीं होगा। इसलिए एक बात ध्यान से समझियेगा-

आप प्रेमपूर्ण हो सकें, आपका जीवन प्रेमपूर्ण हो सके, उसके लिए ध्यान परम आवश्यक है। जहाँ ध्यान नहीं है, वहाँ प्रेम नहीं होगा, क्योंकि ध्यान का अर्थ है- अपने आप को देखना। ध्यान का अर्थ है - सबसे पहले अपने आप को देखना। यही है ध्यान - अपनी ज़िंदगी को देखना।

जिसके पास ध्यान है वही ये देख पाएगा कि मेरा क्या हो रहा है, मेरे जीवन में प्रेम है या नहीं। जिसके पास ध्यान नहीं है, उसका मन लगातार इधर-उधर उलझा रहेगा, पूरी दुनिया में उलझा रहेगा। उसको ये पता भी नहीं चलेगा कि दूसरों से ईर्ष्या करते-करते, उसका अपना जीवन कितना सूना हो गया है। दूसरों से ईर्ष्या निकालते-निकालते, दूसरों से दुश्मनी निकालते-निकालते, उसका अपना जीवन कैसा बंजर हो गया है, उसे इसका पता भी नहीं चलेगा, क्योंकि उसके जीवन में ध्यान नहीं है। वो अपनी ही ज़िंदगी को नहीं देख पा रहा है।

आपमें से जो भी प्रेमपूर्ण जीवन जीने की इच्छा रखते हों, वो प्रेम भूल जाएँ, ध्यान पर आएँ। प्रेम को बिल्कुल भूल जाएँ। प्रेम की तलाश बंद करें, ध्यान पर आएँ। जीवन को देखना शुरू करें।

किसका जीवन? पड़ोसी का?

प्र: नहीं, अपना।

आचार्य: अपना।

जहाँ ध्यान है, वहाँ प्रेम उतरेगा, पक्का उतरेगा। और ध्यान के बिना अगर प्रेम आ गया, तो बचो। जिन लोगों के जीवन में अकस्मात प्रेम आ जाता है, ध्यान के बिना, वहाँ तो बड़ी हलचलें उठती हैं, बड़ी बदबू उठती है, बदबू के धमाके होते हैं। क्योंकि आपको कुछ ऐसा मिल गया है जो आपसे संभाला ही नहीं जा रहा। आपको कुछ ऐसा मिल गया है जिसको संभाल पाने की आप में क्वाबिलियत ही नहीं है।

प्रेम को तो ध्यानी ही संभाल सकता है, वरना आपको अगर प्रेम मिल भी जाएगा, तो आपसे संभलेगा ही नहीं। कुछ दिन पास रहेगा, फिर आपसे छिन जाएगा। आपकी लॉटरी लग तो जाएगी, पर आप पाओगे कि आपके पास टिकी नहीं।

मिला तो था, पर छिन गया। क्यों छिन गया? क्योंकि तुम्हारे जीवन में ध्यान की बड़ी कमी थी। तुम कभी देख ही नहीं पाए कि तुम कर क्या रहे हो। अपने जीवन को देख पाने की ताकत तुममें कभी थी ही नहीं, इसलिए मिला भी, तो भी छिन गया - ये होगा ही।

प्रेम प्रथम नहीं है, ध्यान प्रथम है।

प्रेम से पहले सत्य आता है - इस बात को बिल्कुल ध्यान से समझिएगा।

सत्य पहले आएगा, फिर प्रेम। इसका विपरीत आप नहीं कर पाओगे।

जो लोग आपके संपर्क में हैं, वहाँ पर भी यही ध्यान दीजिए कि क्या ये आदमी ध्यानी है। अगर तो ध्यानी है, तो ही प्रेम का पात्र हो सकता है। जिस व्यक्ति के जीवन में ध्यान न हो, उससे प्रेम का संबंध बनाएँगे तो आप भी कष्ट में पड़ेंगे, और उसको भी कष्ट में डालेंगे।

सिर्फ एक ध्यानी ही प्रेम में उतर सकता है।

<https://www.The-Gyan.in>

उसका प्रेम सड़ा-गला नहीं होगा, उसका प्रेम सड़ा हुआ नहीं होगा। समझ रहे हैं बात को?

सिर्फ़ एक कृष्ण में ही प्रेम की क़ाबिलियत है।

.....



(अद्वैत बोधस्थल, 2013)

तुम्हारे कायम रहते निकटता संभव नहीं

प्रश्नकर्ता: एक तरफ़ तो सम्मुख होने को महत्त्व दिया जाता है, दूसरी तरफ़ यह भी कहा जाता है कि निकटता 'जानने' में बाधा है। ऐसा क्यों?

आचार्य प्रशांत: दूसरे शब्दों में, सवाल यह है कि एक तरफ़ तो ये कहा जाता है कि बिना करीब आए जान नहीं पाओगे। दूसरी तरफ़ ये भी कहा जाता है कि ये निकटता ही जानने से रोकती है।

कौन है? किसको करीब आना है? किस तल पर बात की जा रही है? अब अपने आसपास के लोगों को देखिये, उनकी निकटताओं को देखिये, तो समझिये कि आमतौर पर हमारे लिए निकटता का क्या अर्थ होता है। दो लोग जो आपको बहुत आसपास दिखें, जो बड़े करीबी हों एक-दूसरे के, तो वहाँ पर क्या घटना घट रही होती है? या आपको ही किसी वस्तु से नज़दीकी बहुत पसंद है, तो वहाँ पर क्या घटना घट रही होती है? या तो शरीर से शरीर का आकर्षण है, या कोई मानसिक अनुराग है।

ये करीब आना नहीं हुआ, ये करीब आने के विपरीत हुआ। हम जिसे 'निकटता' बोलते हैं वो निकटता है ही नहीं।

जब आप कहते हैं कि आप किसी के करीब हैं, तो आपका आशय यही होता है कि आप शारीरिक रूप से बहुत करीब हैं उसके। आप बहुत समय गुज़ारते हैं उसके साथ। और यदि समय नहीं गुज़ार पाते हैं, तो आप उसकी स्मृतियों में रहते हैं। आप खयाल ख़ूब करते हैं उसका। या तो दैहिक रूप से निकटता है, आप उसके आसपास रहते हैं, साथ खाते-पीते हैं, उठते-बैठते-चलते हैं, या फिर आप उसके विषय में खयाल-विचार करते हैं।

यही तो है न निकटता से आपका आशय? जब आप कहते हो कि आप किसी के निकट हो, तो यही आपका निकटता से आशय होता है? ये निकटता है ही नहीं।

संसार के नियम सत्य पर लागू नहीं होते। जब कहा जाता है कि – करीब आओ तो ही जान पाओगे—तो 'इस' करीब आने की बात नहीं की जा रही है। अर्थ का अनर्थ मत कर लीजिएगा। करीब वही आ सकता है जिसमें करीब आने का सामर्थ्य है। शरीर में करीब आने का सामर्थ्य है ही नहीं। तुम किसी के शरीर के कितने भी करीब चले जाओ, यह निकटता नहीं है।

तुम करीब जाते ही इसीलिए हो ताकि तुम उसके शरीर को भोग सको। भोग तुम तभी सकते हो जब तुम्हारा शरीर भी कायम रहे। अलग रहना ज़रूरी है। तो निकटता कहाँ बनी? तुम्हारी तथाकथित निकटता, दूरी के बिना चल ही नहीं सकती।

जिह्वा शक्कर का स्वाद ले, इसके लिए ज़रूरी है कि जिह्वा शक्कर ही न बन जाए। क्योंकि शक्कर, शक्कर का स्वाद नहीं ले पाएगी। जिह्वा का 'जिह्वा' रहना कायम है, और ज़रूरी है। हमारी निकटता में अलगाव बहुत ज़रूरी है। जिह्वा अलग, शक्कर

अलग, तभी जिह्वा को शक्कर का मज़ा आएगा। यही होती है विषय-परख निकटता। यह निकटता है ही नहीं।

ठीक इसी तरीके से जब तुम किसी का खयाल करते हो, किसी के बारे में सोचते हो, तो किसी के बारे में सोचने के लिए तुम्हारा 'तुम' होना बड़ा आवश्यक है। तुम्हारी पहचानों का कायम रहना आवश्यक है। जो विचार करता है, उसका बना रहना बहुत आवश्यक है। यदि वही नहीं रहा, तो तुम विचार कैसे करोगे?

जब तुम कहते हो, "मैं फलाने का विचार कर रहा हूँ, उसकी यादों में डूबा हुआ हूँ," तो तुम हो जो याद कर रहा है, और कोई और है जो उस याद का विषय है। ये दो हैं, और अलग-अलग हैं, पृथक हैं। ये पृथकता कायम रहनी ज़रूरी है, नहीं तो तुम खयाल नहीं कर पाओगे।

तो निकटता कहाँ है, यहाँ तो अलगाव है, यहाँ तो दूरी है। हाँ, ऊपर-ऊपर से देखो तो यही लगेगा कि बड़ी नज़दीकी है। ये तो दिन-रात खयालों में डूबा रहता है। मैं तुमसे कह रहा हूँ कि तुम जिसके विषय में खूब सोचते हो, तुम उससे बहुत दूर होते हो। दूरी न होती तो सोच कैसे पाते?

यूँ ही कबीर ने नहीं कहा है,

माया माया सब कहैं, माया लखै न कोय। जो मन से न ऊतरे, माया कहिये सोय।।

माया का काम ही यही है कि वो विचार पैदा करती है, मन को पाने के खयाल से भर देती है, दूरी का भाव पैदा करती है। जो निकट है उसको दूर कर देती है।

“जो मन से न ऊतरे, माया कहिये सोय”

तो अमित का सवाल है कि एक तरफ़ तो सम्मुख होने को, निकटता को महत्त्व दिया जाता है, दूसरी ओर आप ये भी कहते हैं कि निकटता जानने में बाधा है। मैं ये बिल्कुल कहता हूँ कि निकटता जानने में बाधा है। शारीरिक तल पर, वैचारिक तल पर जब भी निकटता होगी, वो निकटता, निकटता होगी ही नहीं, वो बाधा होगी।

तो फिर वास्तविक निकटता क्या है? वास्तविक निकटता है उसके निकट आ जाना, जहाँ पर निकटता संभव है। शरीर कैसे निकट आएगा? वो तो सीमाबद्ध है। 'सीमा' का मतलब समझते हो? 'सीमा' का मतलब है – 'इसके आगे मैं नहीं, अब और निकट नहीं आ पाऊँगा।' कितना निकट आ सकते हो? खाल से खाल रगड़ लोगे, और क्या कर लोगे? उससे ज़्यादा निकट आ सकते हो? दूरी तो रह ही जाएगी।



वास्तविक निकटता का अर्थ है इतना करीब आ जाना कि दूरियाँ बिल्कुल ही मिट गयीं। निकटता तो तब हुई जब 'तुम' मिटे। नहीं तो कैसी निकटता! तुम्हारे कायम रहते तो बस दूरी ही हो सकती है न, क्योंकि 'तुम' हो।

तुम हो!

मैं कहता हूँ—निकट होकर ही जाना जा सकता है। मैं कहता हूँ—अपने को हटाकर ही जाना जा सकता है। बात बहुत सीधी है – 'तुम्हारे' होते कुछ जाना नहीं जा सकता। प्रेम हो, चाहे निकटता हो, दोनों से अभिप्राय एक ही होता है—अपने को हटाना। और जब मैं कहता हूँ—अपने को हटाना- तो उस सब को तुम्हें हटाना पड़ेगा जो रोकेगा तुम्हें करीब जाने से, जो सीमा बन कर खड़ा हो जाएगा, जिसमें क्राबिलियत ही नहीं है करीब जाने की।

शरीर सीमा बन कर खड़ा हो जाएगा, उसमें क्राबिलियत ही नहीं है। मन भी सीमा बन कर खड़ा हो जाएगा, उसमें क्राबिलियत ही नहीं है। मन तो विचारों में जीता है न? विचार कैसे करीब जाएँगे? क्राबिलियत ही नहीं है उनमें, निकट जाना उनकी प्रकृति ही नहीं है।

मन की, शरीर की निकट आने की प्रकृति ही नहीं है। वो तो बने ही अलगाव की आधारशिला पर हैं। तो निकट वही आएगा जिसमें क्राबिलियत हो पास जाने की, जिसका स्वभाव हो पास आना। उसे 'आत्मा' कहते हैं। वहाँ ही और सिर्फ वहाँ ही संभावना है निकटता की। शारीरिक तल पर तो जिसके जितना निकट आओगे, अक्सर वहाँ उतनी ज़्यादा दूरी पाओगे।

कई बार कह चुका हूँ कि जिनके साथ ज़िंदगी बिताते हो, उन्हें सबसे कम जान पाओगे क्योंकि वहाँ तो तुम्हारा रिश्ता ही सीमाओं का है। जहाँ रिश्ता ही सीमाओं का है, वहाँ सीमाओं का अतिक्रमण कैसे होगा। रिश्ता ही ऐसे बना है कि मैं पुरुष, तुम स्त्री।

'पुरुष' क्या है? पुरुष एक सीमा है, पुरुष एक परिभाषा है, एक सीमा है। मैं मेरी सीमा, तुम तुम्हारी सीमा और दोनों सीमाएँ एक-दूसरे को सहारा देती हैं। जैसे कि एक सीमा-रेखा खींची जाए तो उसके इस पार भी एक क्षेत्र होता है और उसके उस पार भी एक क्षेत्र होता है, और चूँकि दो अलग-अलग क्षेत्र हैं, वही सीमा को कायम रखते हैं।

सोचिये कोई ऐसी सीमा हो जिसके उस पार कुछ हो ही न। ऐसी कोई सीमा हो सकती है? कुछ तो होगा उस पार। और जो उस पार है वही सीमा को कायम रखता है। पुरुष का होना स्त्री के होने से कायम है। स्त्री का होना पुरुष के होने से कायम है। और दोनों का होना सदा अलग-अलग है। निकटता कैसी! कैसी निकटता? जिस दिन निकटता हो गयी उस दिन पुरुष बचेगा कहाँ, उस दिन स्त्री बचेगी कहाँ।

जब तक पुरुष, 'पुरुष' है और स्त्री, 'स्त्री' है निकटता हो ही नहीं सकती।

हाँ, आकर्षण खूब रहेगा, और वो आकर्षण सीमा के कारण होगा, और सीमा को और बल देगा। यदि रिश्ता आकर्षण का है, तो जब स्त्री तुम्हारे सामने आएगी तो तुम और पुरुष हो जाओगे, तुम्हारा सोया पुरुषत्व जाग उठेगा।

और यदि रिश्ता आकर्षण का है, तो जब तुम्हारे सामने पुरुष आएगा तो तुम और स्त्री हो जाओगी। वैसे तुम भले भूली रहती हो कि मैं औरत हूँ, पर जब पुरुष सामने आएँगे तो तुम्हें अचानक याद आ जाएगा कि तुम औरत हो। इससे यही पता चलता है कि गहरे देह-भाव में जी रहे हो।

निकटता तब जानिये जब आप 'आप' न रहें, उसके अतिरिक्त कोई निकटता नहीं है। बाकी सब आकर्षण है, और आकर्षण दूरी पर ही पलता है। दूरी न रही तो आकर्षण कैसा! आकर्षण सीमाओं के कारण होता है, और सीमाओं को ही पुख्ता करता है। आकर्षण को निकटता मत मान लेना।

प्रेम में और आकर्षण में यही मूलभूत अंतर है। आकर्षण तुम्हारे होने को और पुख्ता करता है, और प्रेम तुम्हें गला देता है।

तुम जो कुछ भी हो आकर्षण उसको और मज़बूत करेगा। तुम पुरुष हो तो और बड़े पुरुष हो जाओ। तुम लालची हो तो तुम और लालची हो जाओगे। तुम ज्ञानी हो तो तुम और ज्ञानी हो जाओगे।

तुम जो कुछ भी हो वो और मज़बूत हो जाएगा। ये आकर्षण में होता है।

और प्रेम में तुम जो कुछ भी हो वो बचेगा नहीं। तो निकटता सिर्फ़ प्रेम में संभव है।

अब जानने की बात पर आते हैं। ये 'जानना' क्या है? एक जानना होता है मानसिक तौर पर जानना, उसे 'ज्ञान' कहते हैं। उस जानने में आप जो हैं, बने रहते हैं। और सामने कोई विषय होता है, जिसके विषय में, जिसके बारे में आपको जानकारी मिल जाती है। ये वो जानना है जिसे हम साधारणतया 'जानना' कहते हैं—ये ज्ञान है। ये ज्ञान कुछ नहीं है बस मन की वृत्तियों का ही प्रकटीकरण है। इसमें कुछ जाना-वाना नहीं गया है। वृत्ति छुपी हुई है, वो छुपी हुई वृत्ति जब प्रकट हो जाती है तो आप उसे 'ज्ञान' बोलना शुरू कर देते हैं।

उदाहरण के लिए, ये दीवार है। इसमें कुछ रंग है, इसका एक आकार है, ऊँचाई है, चौड़ाई है। ये आपने जब तक देखी नहीं है तब तक आप कहेंगे आपको इसका ज्ञान नहीं है। जब दिख जाएगी तो आप कहेंगे आपको इसका ज्ञान हो गया, आपको इसकी स्थिति का पता चल गया, रूप-रंग, आकार का पता चल गया। लेकिन दीवार का दिखना और रंगों का रंगों के रूप में भासित होना, आपकी अपनी वृत्तियों पर है। उसमें कुछ नया नहीं है।

<https://www.The-Gyan.in>

दीवार है भी, इसका प्रमाण सिर्फ़ आपका मन है। आपकी अपनी संरचना, आपका अपना मस्तिष्क ऐसा है जो दुनिया को त्रिआयामी रूप में देखता है—समय को देखता है, स्थान को देखता है और पदार्थ को देखता है। तो आपको—एक दीवार है—ऐसी प्रतीति होती है। वो जो दीवार है वो खड़ी ही आपने की है, इसीलिए ये अक्सर कह दिया जाता है कि संसार मन का ही प्रक्षेपण है। दीवार मन ने ही खड़ी की है। ये जो रंग दिखाई देते हैं, ये आपके मन की ही कृति हैं। तो आप पहले तो दीवार को प्रक्षेपित करें, आप पहले रंगों को रचें, और फिर कहें कि मैंने दीवार देखी, मैंने रंग देखे। तो इस बात में कोई ख़ास वज़न नहीं है।

जिसे हम आमतौर पर 'ज्ञान' कहते हैं, वो कुछ नहीं है, वो हमारी ही वृत्ति का प्रकटीकरण है। उसमें दो बातें हैं। पहली—हमारी ही वृत्ति हमारे सामने आती है। दूसरी—अलग-अलग होना बहुत ज़रूरी है।

मैं दीवार को देख पाऊँ इसके लिए मेरा दीवार से अलग होना बहुत ज़रूरी है। दीवार, दीवार को नहीं देख सकती। तो जो ज्ञान से जानना है उसमें कभी निकटता हो नहीं सकती, उसमें तो अलगाव बहुत ज़रूरी है। और हमारा जो कुछ भी जानना है वो ऐसा ही जानना है कि आप जिसको जानते हो उससे अलग खड़े हो और उसके विषय में जानकारी इकट्ठा कर रहे हो। ये हमारा जानना है, ये है द्वैत की दुनिया में जानना।

एक दूसरा जानना भी होता है। उसमें जाना जाता है होकर, मिलकर, गलकर। ऐसे समझ लीजिये कि समुद्र को जानना है तो वो जान रहा है किनारे पर खड़ा होकर। और कोई दूसरा है जिसे समुद्र को जानना है तो वो जान रहा है गोता मारकर। गोता मारना भी बहुत समुचित उदाहरण नहीं है क्योंकि गोता मारने में भी आप भले ही समुद्र के भीतर होते हैं लेकिन अपनी सीमाओं के साथ होते हैं। अपने आप को कायम रखते हैं, शेष होते हैं।

तो वास्तविक रूप से समुद्र को जानने का अर्थ हुआ—समुद्र ही हो जाना। अब आप समझ रहे होंगे कि 'निकटता' और 'जानना' दोनों एक साथ कैसे चलते हैं।

किनारे पर खड़ा होकर समुद्र को नहीं जाना जाता, समुद्र होकर समुद्र को जाना जाता है।

जब कबीर कहते हैं,

“जिन ढूँढा तिन पाइयाँ, गहरे पानी पैठ

मैं बौरा डूबन डरा, रहा किनारे बैठ”



तो अब उसका अर्थ आपको स्पष्ट हो रहा होगा।

हाँ, किनारे पर बैठकर आप हो सकता है कि पूरा एक ग्रन्थ लिख डालें नदी के ऊपर, समुद्र के ऊपर, पर उसे आप जान नहीं पाएँगे वास्तव में कभी। जानने के लिए वही होना पड़ेगा। दूर बैठकर तो आपको बस वो दिखेगा जो आपका प्रक्षेपण है, जैसे दीवार दिखती है। दूर रहकर आपको बस वो दिखेगा जो आपका प्रक्षेपण है। मन से देखोगे तो मन ही दिखाई देगा। ‘तुम’ देखोगे तो बस दुनियाभर में अपनी ही छवि देखोगे। अपने ही द्वारा प्रक्षेपित दृश्य देखोगे और कुछ नहीं देखोगे।

इसीलिए जानने वालों ने फिर अंततः कह दिया है कि ज्ञान फ़िज़ूल है, निरर्थक है क्योंकि ज्ञान में कुछ जाना तो गया ही नहीं गया। ज्ञान तो ऐसा ही है कि तुम सपना देखो। सपना भी देखा जाता है न, उससे तुम्हें कुछ पता चल जाता है क्या? समस्त ज्ञान स्वप्नवत है। कैसे? सपना किसका? तुम्हारा। सपना किसके मन से उपजा? तुम्हारे मन से। सपने में क्या है? जो भी कुछ तुम्हारे पास था, तुम्हारे अतीत में था, तुम्हारे मन में संचित था, वही है सपने में। और सपने को देखा भी किसने, दावा कौन कर रहा है कि देखा? तुमने देखा।

तो एक ओर तो तुम्हें लग रहा है कि तुमने कुछ देखा, कुछ घट रहा है, कोई घटना हो रही है, तुम कुछ देख रहे हो। दूसरी ओर ये बात भी बिल्कुल सही है कि कुछ नहीं देख रहे हो। जो देख रहे हो तुम्हारा ही पैदा किया हुआ है। जैसे कोई चित्रकार किसी की छवि बना दे, किसी का चित्र बना दे किसी दीवार पर, उसको देखे और कहे कि आज एक आदमी को देखा।

अरे! क्या देखा? जो देखा वो तुम्हारा अपना बनाया हुआ था, तुम्हारा अपना रचाया हुआ था। तुमने कुछ देखा थोड़े ही।

ज्ञान ऐसा ही देखना है। जो देखते हो वो तुम्हारा ही फैलाव होता है। बोध बात दूसरी है, वो तुम्हारे 'न होने' में होता है। वो तुम्हारी सीमाओं के टूटने पर होता है। सीमाओं का उपयोग करके कभी बोध नहीं हो पाएगा। शरीर का उपयोग करके कभी कुछ नहीं जान पाओगे, क्योंकि शरीर सीमा है। मन का उपयोग करके भी कभी कुछ नहीं जान पाओगे, क्योंकि मन सीमा है। सीमाओं का उपयोग करके कोई असीम हो सकता है?

○ शारीरिक निकटता तो पूरा आयोजन है सदा दूर बने रहने का। मानसिक विचारबाज़ी कि – 'चलो सोचेंगे हम तुम्हारे बारे में, तुम हमारे बारे में सोचो, हम तुम्हारे बारे में सोचें'—पक्का प्रबन्ध है सदा दूर बने रहने का। अगर आपने ज़रा भी ध्यान से सुना हो तो इस बात के नतीजे आपको हैरत में डालेंगे। आपने तो जिससे भी प्रेम किया है उसका खूब खयाल किया है, और उसी को आप 'प्रेम' कहते भी हो। दिन-रात सोचते रहते हो। और हकीकत ये है कि जितना सोच रहे हो उतना दूर हो।

प्र: सर, अगर विषयबद्ध ज्ञान का बोध से संबंध नहीं है, तो फिर रीडिंग का, अध्ययन का क्या महत्त्व रहा?

आचार्य: क्योंकि हम जिससे जुड़े हुए हैं, हमने जिसको अपनी पहचान बना रखा है, वो ज्ञान के अलावा और कुछ अब ग्रहण करता ही नहीं। इंसान के अलावा किसी और को ज्ञान की ज़रूरत नहीं है, क्योंकि इंसान के अलावा किसी और को ज्ञान से आसक्ति नहीं है।

इस बात को समझो। तुम ज्ञान के अलावा और कुछ ग्रहण करते हो? तो ज्ञान में कोई खासियत नहीं, पर ज्ञान के अलावा कोई रास्ता नहीं। ये ऐसी-सी ही बात है कि किसी ने आदत पाल ली हो नाक के माध्यम से ही खाना खाने की। अब इसमें कोई सहजता नहीं है, ये स्वभाव नहीं है कि नाक के माध्यम से खाना खाया जा रहा है, पर उसने मुँह की कुछ ऐसी बीमारी लगा ली है कि मुँह के माध्यम से अब खाना उसको आता ही नहीं। तो उसको एक अनैसर्गिक, अस्वाभाविक मार्ग से ज्ञान दिया जा रहा है कि—लो भई!

तो तुम्हें ज्ञान ही दिया जा सकता है कि लो ज्ञान लो। ज्ञान के अलावा तुम्हें और कुछ लेना आता नहीं। हाँ, यदि सौभाग्य है तुम्हारा, तो वो ज्ञान तुम्हें ऐसे दिया जाएगा कि वो बाकी सारे ज्ञान को मिटा दे। तुमने जो आदत डाल रखी है ज्ञान के अलावा कुछ और न ग्रहण करने की, वो इस आदत के ज्ञान को भी मिटा दे।

तुमने बहुत सारा उल्टा-सीधा खा रखा है। फिर तुम्हें कुछ और भी खाने को दिया जाता है, जो तुमने जो भी उल्टा-सीधा खा रखा है उसको तुम्हारे तंत्र से निकाल देता है, गमन करा देता है। कुछ और खा ही रहे हो, पर ये जो खाना है, ये पिछले खाने से अलग था। किस मामले में अलग है? कि पहले जो कुछ खाया वो तुम्हारे तंत्र के भीतर जमकर बैठ गया, और अब जो खा रहे हो ये सब पुरानी जमी हुई गंदगी को बाहर कर देगा—ये अंतर है।

खाया दोनों ही चीज़ों को जा रहा है। कचरा भी खाया जाता है और दवाई भी खायी जाती है। पर दवाई का काम ये है कि जब वो भीतर जाएगी तो खुद तो भीतर रुकेगी ही नहीं, जो पहले से भीतर रुका हुआ है उसको भी बाहर कर देगी।

तो वास्तविक ज्ञान, लाभप्रद ज्ञान वही है जो पहले से संचित सारे ज्ञान को साफ़ कर दे और खुद भी न रुके।

दो बातें कहीं। पहली, ज्ञान की आवश्यकता ही इसलिए है तुम्हें क्योंकि ज्ञान के अलावा तुम और कुछ ग्रहण करते ही नहीं। और तुम्हें दिया क्या जाए? तुम्हें क्या दिया जाए? तुम इतने ज़्यादा मन केंद्रित हो गए हो कि तुम्हें और कुछ दिया नहीं जा सकता। सहज समाधि कैसे पाओगे? सहज प्रेम कैसे पाओगे? इन सबके द्वार तो तुमने बंद कर दिए हैं। हाँ, ज्ञान का द्वार तुम्हारा पूरा खुला हुआ है। ज्ञान से अहंकार को बल मिलता है। वो द्वार तुमने पूरा खोल रखा है कि हाँ ज्ञान दीजिये। तो ठीक है, ज्ञान लो, लेकिन यदि सौभाग्य है तो वो ज्ञान तुम्हें ऐसा मिलेगा जो पुराने सारे ज्ञान को काट देगा।

जब ज्ञान कटता है तो ये धारणा भी कटती है कि ज्ञान में कुछ महत्त्व है, क्योंकि ये धारणा भी एक ज्ञान ही है। ये धारणा तुम लेकर नहीं आए थे कहीं से। ये धारणा भी तुम्हारे भीतर बैठाई गयी थी। तो तुम्हारे भीतर से ये धारणा भी जाती है कि ज्ञान में कोई बड़ी बात है। जब ज्ञान बड़ी बात नहीं रह जाता तो अलगाव भी बड़ी बात नहीं रह जाता, क्योंकि ज्ञान की आधारशिला क्या है? अलगाव। जैसे-जैसे ज्ञान पर से तुम्हारा यकीन कम होगा, वैसे-वैसे अलगाव से भी तुम्हारा यकीन कम होता जाएगा।

दोनों घटनाएँ साथ घटेंगी। तब तुम किसी व्यक्ति को ऐसे नहीं देखोगे कि इसके बारे में जानकारी ले लें तो कुछ पता चले। फिर एक अलग ही तरीका होगा तुम्हारा दुनिया को, लोगों को, वस्तुओं को, घटनाओं को देखने का।

अभी तो ऐसे ही देखते हो कि कोई मिलता है, तो पूछते हो अपने बारे में कुछ जानकारी दीजिये। तुम ज्ञान इकट्ठा करते हो। तुम ज्ञान इकट्ठा ही इसीलिए करते हो क्योंकि तुमने दुनिया को देखने का और कोई तरीका कभी जाना ही नहीं। तो साहब आप कौन हैं?—ये जानने के लिए तुम पूछते हो—अपना नाम बताइए, अपनी उम्र बताइए, कहाँ से आ रहे हैं, अपनी आर्थिक स्थिति बताइए, अपनी राष्ट्रीयता बताइए—ये ही सब तमाम बातें।

फिर ऐसे नहीं मिलोगे। फिर मिलने का तुम्हारा अंदाज़ बदलेगा क्योंकि अब ज्ञान से तुम्हारा यकीन हट गया है, अब निकटता हो सकती है। अब निकटता हो सकती है। तुम जिससे मिले और मिलते ही तुमने उसके बारे में तमाम जानकारी इकट्ठा कर ली, उससे निकटता कैसे होगी तुम्हारी! अब तो तुम जानकारी से खेल रहे हो। ध्यान दो न, अगर जानकारी दूसरी होती तो तुम्हारी सारी बातें दूसरी हो जातीं।

तो ये कौन-सी निकटता है?

कभी गौर किया है, तुम्हें किसी के बारे में कुछ तथ्य पता हैं, कुछ जानकारी है, वो जानकारियाँ बदल जाएँ, तुम्हारा नज़रिया बदल जाता है? किसी का नाम ही बदल जाए, तुम्हारा पूरा नज़रिया बदल जाएगा। 'राम सिंह' अगर 'रहीम खान' हो जाए, वही व्यक्ति, सब कुछ बदल जाएगा तुम्हारा। तुम्हें यदि अपने बारे में ही कुछ नयी जानकारी मिल जाए, तो तुम्हारा अपने साथ ही संबंध बदल जाएगा। 'मैं कौन हूँ?' इस प्रश्न का जवाब ही बदल जाएगा अगर तुम्हें तुम्हारे बारे में कोई पुराने दस्तावेज़ मिल जाएँ। सब उलट-पुलट हो जाना है।

हम इतने ज्ञान केंद्रित हैं, हम अपने आप को भी सीधे-सीधे, डाइरेक्टली निकटता से नहीं जानते हैं। हम अपने आप को भी कैसे जानते हैं? जानकारी के माध्यम से। हमें बताया गया है हमारे बारे में कुछ। देखा नहीं है तुमने लोगों को, पता चल जाए कि किसी परीक्षा में फेल हो गए हैं, अपनी नज़रों में गिर जाते हैं?

तुम जो हो, तुम्हें ये जानने के लिए एक कागज़ के पुर्जे की ज़रूरत थी। जब पर्चा सामने आया तो पता चला कि तुम कौन हो, और उस आधार पर तुमने अपना नज़रिया बनाया। पर अपने साथ भी निकटता नहीं है न।

तुम्हारी पूरी दुनिया बदल जाए, अगर आज तुम्हें पता चले कि तुम्हारे नाम पर कोई वसीयत छोड़ गया है पाँच-दस करोड़ की। सब कुछ बदल जाएगा, कुछ भी शेष नहीं बचेगा। दोस्त-यार बदल जाएँगे, भविष्य के दृश्य बदल जाएँगे, आत्म-छवि बदल जाएगी, प्रेमिका बदल जाएगी, सब बदल जाएगा। कपड़े और गाड़ी तो बदलेंगे ही बदलेंगे, वो तो कहने की ही बात नहीं। सब बदल जाएगा, थोड़ी सी खबर कुछ आ जाए इधर से, उधर से। तो, 'मैं कौन हूँ?' जो अपने आप को खबरों के माध्यम से जानता है।

कोई बड़ी बात नहीं कि हम सुबह-सुबह अखबार भी इसीलिए पढ़ते हैं कि पता चल जाए मैं कौन हूँ। कहीं छोटा-मोटा, कोने-कतरे हमारा भी कोई नामलेवा हो। और ये एक मनोवैज्ञानिक तथ्य है, आप अखबार में कुछ और नहीं ढूँढ़ रहे होते, आप अपनी पहचान ढूँढ़ रहे होते हैं। जिन लोगों को अखबार में या टीवी पर खबरें देखने की, समाचार देखने की बहुत आदत होती है, आपको क्या लगता है वो किसका समाचार ढूँढ़ रहे हैं? वो अपना समाचार ढूँढ़ रहे हैं, अपने बारे में कुछ पता चल जाए—मैं हूँ कौन?

वो ज्ञान से पता चलेगा नहीं। तुम कितना देखते रहो, तुम ज़िंदगी भर अखबार पढ़ते रहो और किताबें पढ़ते रहो, कैसे कुछ पता चलेगा?

.....

(अद्वैत बोधस्थल, 2014)

इश्क़ है बेपरवाही

आचार्य प्रशांत: प्रेम निश्चय ही एक ऐसी अवस्था है जिसमें कोई दुविधा नहीं है। तो अगर इस क्षण तुम पूरी तरह उसके साथ हो जो मैं कह रहा हूँ, गहरे ध्यान में रहो, और बात को समझ रहे हो, तो इस क्षण तुम्हारे और मेरे बीच में यह एक प्रेम प्रसंग है। हाँ, वाकई ऐसा है।

(एक श्रोता की ओर देखते हुए) अब नहीं है, खत्म हो गया, क्योंकि तुम उसकी तरफ़ मुड़ गए।



(सभी श्रोता हँसते हैं)

यह प्रेम है, यह तुम्हारी सारी परिभाषाओं के विपरीत है, यह तुम्हारी प्रेम की सारी तथाकथित मान्यताओं के

विपरीत है।

प्रेम तुम्हारी एक आंतरिक स्थिति है, जिसमें तुम आनंदित हो। मस्त, बेपरवाह, बेफ़िक्र – बस वही प्रेम है। उसके लिए ज़रूरी नहीं है कि कोई और भी हो सामने। प्रेम तुम्हारी आंतरिक अवस्था है—यही प्रेम है।

इस अवस्था में तुम 'प्रेमपूर्ण' होते हो। इस अवस्था में तुम सभी से प्रेम करोगे - एक खरगोश से, एक कुत्ते से, अपनी किताबों से, अपने माँ-बाप से, अपने प्रेमी से। तुम पूरी प्रकृति से, पूरे अस्तित्व से प्रेम करोगे, नदी से, पहाड़ से, सब से, क्योंकि सिर पर कोई बोझ नहीं है। कुछ ग़लत नहीं हो रहा है, कोई परेशानी नहीं है।

दूसरे शब्दों में –

प्रेम तनाव से मुक्त होना है, मस्ती है।

वो बेहोशी की मस्ती नहीं है। मस्ती तो शराब पीकर भी चढ़ जाती है, मैं उस मस्ती की बात नहीं कर रहा।

प्रेम जागरूकता की मस्ती है, समझ की मस्ती।

और जब तुम समझते हो, तब तुम्हारे और दूसरे व्यक्ति के बीच में कोई हिंसा नहीं होती, कोई दीवारें नहीं होतीं, रक्षा नहीं होती। और जब अपनी रक्षा की परवाह नहीं होती, तो वही प्रेम है – “मैं पूरी तरह से उपलब्ध हूँ।”

जब मैं यहाँ आया मैंने तुम लोगों से बात कही कि मुँह पर हाथ मत रखो - यह अपनी रक्षा का तरीका है। प्रेम भेद्यता है। भेद्यता होता है कि – “मैं रक्षात्मक नहीं हूँ। मुझे चोट भी पहुँचाना चाहो तो पहुँचा सकते हो,” इसका नाम ‘प्रेम’ है।

“मैं रक्षात्मक नहीं हूँ, मैं बख्तरबंद वाहन नहीं हूँ।”

टैंक कभी देखा है? उसका इतना मोटा (हाथ से इशारा करते हुए) कवच होता है। शायद मैं कम बोल रहा हूँ, इससे भी मोटा कवच होता होगा। रक्षा – “चोट न लग जाए कहीं मुझे।”

जो लोग चोट लगने से डरते हैं, वो लोग प्रेम कभी नहीं समझ सकते।

प्रेम का मतलब है पूरी तरह खुला हुआ हूँ, अब चोट लगती है तो लगे। फ़र्क़ किसे पड़ता है? आण दे! की फ़र्क़ पैदा है! वो प्रेम है। और जब तक फ़र्क़ पैदा है तब तक प्रेम नहीं है।

“दुनिया क्या कहेगी,” यह प्रेम नहीं है। यह तो छोड़ ही दो कि दुनिया क्या कहेगी, “बॉयफ़्रेंड(प्रेमी) क्या कहेगा?” तो भी प्रेम नहीं है। जिसको तुमने विषय बना रखा है प्रेम का, उसके बारे में भी बहुत सोचना पड़ रहा है, तो भी प्रेम नहीं है।

अगर बेफ़िक़्री नहीं है, बेपरवाही नहीं है, तो प्रेम नहीं है।

और वही सबकुछ है, वही ज़िन्दगी है।

तो सही प्रेमी की तलाश करना बंद करो, यह प्रेम नहीं है। “कोई ज़िन्दगी में आ जाएगा, मेरे सूपन को भर देगा, तो प्रेम होगा,” वो सब नहीं होता प्रेम। वो तो होर्मोनल गेम (खेल) है। खेल लो, उसमें कोई बुराई नहीं है। शरीर मिला है तो खेलो। कोई दिक्कत नहीं है, लेकिन उसको प्रेम मत समाजज लेना। उसको जानना वही जो वो है। जिस्म भाग -१, जिस्म भाग -२, जिस्म भाग -३।

कोई बुराई नहीं है, लेकिन प्रेम नहीं है, ये याद रखना। खेल है, प्रेम नहीं है। खेलो, अच्छे से खेलो, सेहत अच्छी रहती है। (एक श्रोता की ओर मुस्कुराते हुए देखते हुए) पर प्रेम मत समझ लेना उसको।

ठीक है?

.....

(उत्तर प्रदेश, 2013)

शाश्वत उन्मत्तता प्रेम की



आचार्य प्रशांत: रूमी की कुछ पंक्तियाँ हैं-

“प्यार में तुम्हारे नशे के अलावा और कुछ भी शाश्वत नहीं है! अपना जीवन लेकर तुम्हारे सामने आया हूँ! मेरे पूरे जीवन का परिणाम है तुम तक पहुँचना, सिर्फ अपने जीवन का उत्सर्ग कर देने के लिए, सिर्फ अपना जीवन तुम पर न्यौछावर कर देने के लिए! मैंने कहा कि तुमको जानना चाहता हूँ और उसके बाद ‘होने’ की कोई इच्छा नहीं है! मिट जाना चाहता हूँ! उसने कहा कि मुझे जानने का अर्थ ‘मिट जाना’ नहीं है!

“प्यार में नहीं है कुछ भी शाश्वत तुम्हारे नशे के सिवा!” सब कुछ बदलता रहेगा। बाहर की स्थितियाँ हैं, परिस्थियाँ हैं - आती-जाती रहेंगी। ‘परिस्थिति’ का अर्थ ही है - वो जो बाहरी है। उसका काम है बदलना, हमेशा बदलती रहेगी।

जीवन एक निरंतर मूवमेंट (बहाव) है, फ्लक्स है, कुछ भी शाश्वत नहीं है उसमें। पर जब वो एक आन्तरिक प्रकाश होता है, आन्तरिक जानने की अवस्था होती है, उसमें एक गहरा नशा होता है। बाहर-बाहर कुछ और चल रहा होता है, और भीतर मौज चल रही होती है।

बाहर से हो सकता है कि आप दिखाई दें बड़े गंभीर, और भीतर-भीतर एक सुरूर चढ़ा होगा। सब कुछ उस सुरूर में ही हो रहा होगा। इसी का नाम 'प्रेम' है, इसी का नाम 'जीवन' है, यही है जानना।

ज़रूरी नहीं है कि बाहर से वो दिखाई ही दे। दिखेगा, पर उन्हीं आँखों को जो ख़ुद नशे में होंगी। वो तो जान जाएँगी कि आप पूरे तरीके से दीवाने ही हैं। बाकि आँखें जान भी नहीं पाएँगी कि कौन-सा नशा है जिसमें आप बहे हुए हो, जो आप से ये सब कुछ करवा रहा है।

आप जानते हो। दिन आएँगे, रात आएँगी, पर अन्दर जो नशे का मौसम है, वो नहीं बदलेगा। “प्यार में नहीं है शाश्वत कुछ भी तुम्हारे नशे के सिवा, अपना जीवन लेकर के आया हूँ तुम तक, उसको होम कर देने के लिए, सिर्फ़ उसकी आहुति दे देने के लिए!”

अज्ञेय की पंक्तियाँ हैं—“वे मुर्दे होंगे प्रेम जिन्हें सम्मोहनकारी हाला है, वे रोगी होंगे प्रेम जिन्हें अनुभव-रस का कटु प्याला है, मैंने आहुति बन कर देखा, ये प्रेम यज्ञ की ज्वाला है!” इसी फ़ना हो जाने का मतलब है - प्रेम! पूरे तरीके से मिट जाना, ना कि अतिसंवेदनशीलता!

क्या है जो गायब होगा? क्या है जो प्रकट होगा? जो प्रकट होगा उसके गायब होने की सम्भावना हमेशा रहेगी! जो कुछ भी गायब हो सकता है, उसको जानने का नाम है 'प्रेम! प्रेम उसे जानने की प्रक्रिया है।

प्रेम प्रकट होने, गायब होने, आने-जाने के द्वैत से आगे जाने का नाम है। ये आना-जाना बंद नहीं हो जाएगा। आने-जाने के साथ, दौरान, पीछे, एक नशा बना रहेगा।

आ रहे हैं, जा रहे हैं, जो होना है हो रहा है, मौसमों का बदलना, घटनाओं का घटना, ये सब चल रहा है, पूरे तरीके से चल रहा है, पर पीछे-पीछे एक नशा बना हुआ है।

उस नशे में जो कुछ भी द्वैतात्मक है, उससे मैं आगे चला गया हूँ, और आगे जाने का अर्थ है - 'उसको पार कर गया हूँ। वो असर नहीं डालता मुझ पर अब!'

उस आंतरिक नशे को कोई फ़र्क नहीं पड़ता, वो नशा कायम है, परिस्थिति कैसी भी हो। परिस्थिति उस नशे को ज़रा भी बाधित नहीं कर पाएगी, उसमें कोई खलल नहीं डाल पाएगी। तो मेरे पूरे जीवन की यात्रा मुझे वहाँ पर लेकर आयी है, जहाँ पर मैं अपने आप को अब न्यौछावर ही कर देना चाहता हूँ। तो फिर कहा मैंने कि—'जानना चाहता हूँ तुमको और फिर विलीन हो जाना चाहता हूँ, डिसअप्पियर हो जाना चाहता हूँ।' और ऐसा ही लगता है जब पहले पहल झलक मिलती है सच की, तो ऐसा ही लगता है कि इसकी तुलना में बाकि सब झूठा है, बस यही रहे और कुछ ना रहे।

○ और जब ये भाव उठता है, ये विचार उठता है, तो उसके साथ में डर भी लगता है, क्योंकि अभी तक तो यही सब कुछ जो प्रकट है, जो दृश्य है, जो दिखाई पड़ता है, उसी दुनिया को हमेशा सच माना है। जब प्रेम की झलक मिलती है तो ये पूरा जगत खतरे में पड़ जाता है। प्रेम सीधे इस पर झूठा होने की मुहर लगा देता है। प्रेम दिखा देता है कि अभी तक कैसी अधूरी ज़िंदगी जी रहे थे, कैसी नकली ज़िंदगी जी रहे थे।

और बहुत संभव है कि उस नशे में ये विचार उठ ही आये कि बस प्रेम बचा रहे, और बाकी सब कुछ समाप्त हो जाए - एकदम बचे ना। ऐसा लग सकता है, पर ऐसा होता नहीं है।

तो मैंने कहा, "तुमको जानना चाहता हूँ और उसके उपरान्त विलीन हो जाना चाहता हूँ।" और उसने कहा, "मुझे जानने के बाद या मुझे जानने के लिए विलीन हो जाना आवश्यक नहीं है।" रहोगे, इसी दुनिया में रहोगे, ऐसे ही रहोगे, लेकिन अलग रहोगे! कुछ बदल गया होगा, पूरे तरीके से बदल गया होगा! रूमी की इन पंक्तियों में एक तरफ तो गहरा नशा है, दूसरी तरफ ज़िंदगी जीने की एक बड़ी प्यारी सीख भी है।

सत्य में जीने का अर्थ, प्रेम में जीने का अर्थ, मुक्ति में जीने का अर्थ ये नहीं है कि हम जीवन विरोधी हो जाएँ, ये नहीं है कि ज़िंदगी से कट जाएँ। अन्तर्मुखी होने का अर्थ ये नहीं है कि बाहरी दुनिया में जो हो रहा है उससे सम्बन्ध बचे ही ना, अन्तर्मुखी होने का ये अर्थ नहीं है कि हम अब हारे हुए हो जाएँ!

ठीक कहते हैं रूमी, साफ़ कहते हैं कि - प्रेम को जानने का अर्थ दुनिया से कटना नहीं है। सच तो ये है कि जिसने सत्य को जाना है, जिसने प्रेम को जाना है, जिसने जीवन को ठीक से जाना है, वही तो जीवन ठीक से जी सकता है! विपरीत बात है ये तो। ये तो भूल ही जाओ कि गायब हो जाना है, हट जाना है, कट जाना है, मुझे तो और ज़्यादा जीवनोन्मुखी हो जाना है। मुझे और ज़्यादा जीवन के प्रति सजग हो जाना है। एक गहरी सजगता में जीवन जीना है।

प्र: ये होना नहीं है, ये हो जाता है।

○
आचार्य: हो जाता है। आगे यही कह रहे हैं रूमी कि—“मुझे जानने का ये अर्थ बिल्कुल नहीं है कि तुमको खत्म हो जाना है। और भरे तरीके से जीना है!”

प्र: सही मायने में अब जीना है।

आचार्य: शुरू में ऐसा लग सकता है कि प्रेम मृत्यु है, और प्रेम मृत्यु है भी। पर प्रेम सिर्फ़ उसकी मृत्यु है जिसको अन्ततोगत्वा मर ही जाना है। प्रेम भी उसको ही भस्म करता है जिसको भस्म हो ही जाना था। प्रेम सिर्फ़ उसको नकली ठहरा देता है जो नकली है ही।

प्रेम का अर्थ ये बिल्कुल भी नहीं है कि सब कुछ खत्म हो जाना है। जो असली है वो बचा ही रहेगा, और जो नकली है वो खत्म ही हो जाएगा।

पहली पंक्ति पर फिर वापस आ गए हैं। क्या है जो समय के साथ बदलता नहीं है? क्या है जो शाश्वत है? जो नशा है, जो सुरूर है, प्रेम का अर्थ है कि वो सुरूर बचेगा बाकी सब फ़ना, बाकी सब समर्पित।

“मैं बचूँगा, पर अपने शुद्ध रूप में, अपने चैतन्य रूप में, और बाकी सब बोझ जो मैंने मन पर लाद रखा था, वो सब हट जाएगा।” लेकिन यहाँ गलती होने की पूरी-पूरी संभावना है और उसके प्रति सतर्क रहना होगा। बाकी सब जल जाएगा, एक नयी शुरुआत के लिए। सब कुछ भस्म नहीं हो जाना है, सब कुछ पूरी तरह खत्म नहीं हो जाना है। जलेगा सब कुछ, पर एक नयी शुरुआत के लिए!

जीवन विरोधी नहीं है प्रेम। जब प्रेम जीवन है, तो उसके जीवन विरोधी होने का कोई कारण नहीं है, कोई सम्भावना नहीं है।

ये बहुत विशेष पंक्तियाँ हैं, एक तरफ इनमें गहरा सुरूर है, दूसरी ओर एक स्पष्ट सन्देश भी है कि जाता बस वही है जिसे जाना है। विलीन बस वही होगा जिसे विलीन होना है। और नयी शुरुआत एक नहीं है! नयी शुरुआत ये नहीं है कि आज हो गयी और सदा के लिए हो गयी। हर पल की नयी शुरुआत - प्रतिपल चैतन्य, शाश्वत सुरूर!

‘शाश्वत’ का अर्थ पुराना नहीं होता! ‘शाश्वत’ का अर्थ है कि प्रतिपल चैतन्य है, किसी भी पल में जिसकी धारा टूट नहीं रही, वो है प्रेम। और प्रेम के बारे में कोई छवि न बनाई जाए क्योंकि प्रेम एक आन्तरिक नशा है। बाहर-बाहर रूप बदलते रहेंगे, किसी एक छवि में कैद नहीं किया जा सकता प्रेम को।

आप ये नहीं कह सकते कि एक प्रेमी की हरकतें इस प्रकार की होंगी, यदि प्रेमी होगा तो उसके विचार कुछ इस प्रकार के होंगे। हाँ! उनकी आन्तरिक स्थिति एक-सी होगी और वो आन्तरिक स्थिति वैसे भी शून्यता की है, तो उसको भी एक-सा कहना थोड़ी विचित्र बात होगी। सारे शून्य एक से होते हैं, पर जब वो कुछ होते ही नहीं, तो उनको एक-सा कहना भी उचित नहीं है।

बाहर-बाहर सब अलग रहेगा, पूरा वैभिन्न्य रहेगा, कोई ये ना सोचे, ये छवि ना बनाए कि कुछ खास प्रकार के कृत्य करने होंगे। किसी आचरण में बाँधने की कोशिश ना की जाए प्रेम को, कोई पर्सनालिटी(व्यक्तित्व) ना दी जाए प्रेम को, किसी छवि में। किसी व्यक्तित्व, किसी शब्दों में कैद करने की कोशिश ना की जाए प्रेम को, बस एक गहरा आन्तरिक नशा है, और उसमें जो भी होगा, वो प्रेम का कर्म है।

दो बातें हैं।

पहला - प्रेम भीतर का एक मौसम है। प्रेम, सत्य, आनंद, मुक्ति, जानना - ये सब भीतर के मौसम हैं। पूरे तरीके से आन्तरिक स्थितियाँ हैं, बाहर की स्थितियों से इसका कोई लेना देना नहीं है।

दूसरी बात- ये जीवन विरोधी नहीं है, ये जीवन ही है। जब भीतर का मौसम प्रेम का होता है, तो बाहर जो भी घटेगा उसे 'शुभ' ही कहते हैं, उसी का नाम 'शुभ' है। बाहर कुछ भी घट सकता है, उसे किसी भी दायरों में कैद नहीं किया जा सकता। कुछ कहा नहीं जा सकता कि ऐसा-ऐसा ही होगा। कुछ भी हो सकता है !



प्र: बाहर जो भी है वो एक अभिनय की तरह चलता रहेगा ।

आचार्य: उस अभिनय में भी एक विशेष गुणवत्ता रहेगी, एक क्वालिटी रहेगी। जब भीतर मौसम प्रेम का होगा, तो बाहर जो अभिनय हो रहा होगा, वो भी पहले जैसा अभिनय नहीं रह जाएगा, उसमें भी एक नयी बात आ जाएगी।

ज़मीन पर ही चलोगे, पर कदम अलग तरीके से रखोगे। दूसरों से बात करोगे, पर बात में कुछ और बात हो जाएगी, एक नयी बात आ जाएगी। सब अभिनय रहेगा, उसके अलावा बाहर कुछ और है भी नहीं ।

.....

(उत्तराखंड, 2013)

सच्चा प्रेमी कौन?

रूठे सुजन मनाइए, जो रूठे सौ बार। रहिमन फिरि फिरि पोहिए, टूटे मुक्ता हार॥



~ संत रहीम

आचार्य प्रशांत: “जो तुम तोड़ो पिया, मैं नाही तोड़ूँ रे”, तुम्हारा ही हक़ है कि नाराज़ हो सको, क्योंकि तुम ही हो जो नाराज़ हो कर भी नाराज़ नहीं होओगे। तुम ही हो जो गति करते हुए भी अचल रह जाओगे। तुम ही हो जो बाहर से लाल-पीले होते हुए भी भीतर रंगहीन रह जाओगे।

हम नहीं हो सकते नाराज़ क्योंकि हम जब नाराज़ होते हैं तो हम नाराज़ ही हो जाते हैं। हम जब क्रोधित होते हैं तो हम क्रोध ही बन जाते हैं। हम नहीं हो सकते नाराज़।

तुम्हें पूरा हक़ है नाराज़ होने का।

सिर्फ़ उसी को नाराज़गी का हक़ है, जो नाराज़ हो ही ना सकता हो।

सिर्फ़ उसी को गति का हक़ है, जो अपनी जगह से हिल ही ना सकता हो।

<https://www.The-Gyan.in>

सिर्फ़ उसी को हज़ारों में खो जाने का हक़ है, जो कभी खो ही ना सकता हो।

सिर्फ़ उसी को रूठने का हक़ है, जिसका प्रेम अनंत हो।

“रूठे सुजन मनाइए जो रूठे सौ बार”



तुम्हारा काम है रूठना।

तुम जब भी रूठोगे, हमें कुछ बताने के लिए ही रूठोगे।

तुम जब भी रूठोगे, वो तुम्हारे प्रेम का ही प्रदर्शन होगा।

तुम जब भी दूर जाओगे, हमें और करीब बुलाने के लिए ही जाओगे।

मूर्ख होंगे हम अगर तुम्हारे रूठने का और भी कोई अर्थ निकालें।

-ये सुबुद्धि है।

ये कहती है कि – ‘मैं अपनी सीमाएँ जानती हूँ। एक ही है जो ‘सुजन’ कहलाने योग्य है, उसको अपनी छोटी-सी सीमाओं में बाँधूँगी नहीं। वहाँ तो जो कुछ भी हो रहा होगा, भला ही हो रहा होगा। वहाँ तो जो भी मुझे रास्ता दिखलाया जा रहा होगा, वो वापसी का ही रास्ता होगा’।

“रहिमन फिरि फिरि पोहिए, टूटे मुक्ता हार”

हार टूटता है क्योंकि धागा कमज़ोर होता है, मोतियों में नहीं कोई खोट होता। और संतों ने हमेशा गाया है – “तुम भये मोती पिया, हम भये धागा”। तो हार यदि टूट रहा है, तो हमारे कारण टूट रहा होगा, तुम्हारे कारण नहीं टूट रहा है। मोती थोड़ी टूटते हैं, धागा टूटता है।

हार टूट रहा हो तो कोई मूर्ख ही होगा जो मोतियों को मूल्यहीन समझ ले। हार यदि बार-बार टूटता प्रतीत हो, तो अंतर्गमन की ज़रूरत है। अपने धागे को देखो कि उसमें इतनी सामर्थ्य नहीं है कि उन मूल्यवान मोतियों को, बड़े-बड़े चमकते-सुंदर मोतियों को वो गूँथ भी पाए। अपने धागे को मज़बूत करो! मोतियों को हक़ है रूठ जाने का।

धागा टूटेगा, मोती रूठेंगे।

फ़िर तुम्हारा धर्म यही है कि मोतियों को पुनः इकट्ठा करो और अपने धागे को मज़बूत करो। रूठे मोतियों से रूठा नहीं जाता, झुक-झुक करके उन्हें उठाया जाता है। बिखर गए हों मोती, तो मोतियों का उपचार नहीं किया जाता। बिखर गए हों मोती, तो मोतियों के विकल्प नहीं तलाशे जाते। बिखर गए हों मोती, तो अपने आप से कहा जाता है — “कैसा अभाग हूँ मैं। देने वाले ने मोती दे दिए और मैं एक धागे का भी बंदोबस्त नहीं कर पाया जो इन मोतियों को बनाए रख सकता।”

“रूठे सुजन मनाइये जो रूठें सौ बार, रहीमन फिरि फिरि पोहिए टूटे मुक्त हार।”

सोने का हार भी यदि टूटता है तो कमी सोने में नहीं कारीगरी में होती है। कमी तख्तों में नहीं है, कमी तुम्हारे अनगढ़ हाथों में है।

जीवन हमारा इन्हीं दो का खेल है: एक वो जो हमें मिला ही हुआ है, और मोती की तरह, सोने की तरह कीमती है। और दूसरा वो जो हम हैं - जीव, अहंकार। इन्हीं दो के पारस्परिक रिश्ते की जो कहानी चलती है, उस का नाम 'जीवन' है। तो जीवन और कुछ नहीं है, एक तरीके से परमात्मा और अहंकार की कहानी है।

क्या रिश्ता बैठा इन दोनों में?



एक होता है पगला अहंकार, जो कहता है, “जो कुछ भी आनंदपूर्ण है, जो कुछ भी कीमती है जीवन में, वो मेरे कारण है। और जो कुछ भी दुःख, क्लेश, शोक है, वो उन ताकतों के कारण है जो मुझसे बाहर हैं।”

वो अपने कल्याण का श्रेय खुद लेता है, और अपने पतन का ठीकरा परमात्मा के सिर फोड़ता है। कुछ ठीक होता प्रतीत होता है तो वो कहता है, “मेरा पुरुषार्थ।” कुछ उपद्रव होता दिखाई देता है तो वो कहता है, “हे भगवान! ये तूने क्या किया?” ये वो व्यक्ति है जो न मोती का मूल्य जानता है, न धागे का। ये मोती को मूल्यहीन और धागे को मूल्यवान समझता है।

और एक दूसरा मन होता है। एक दूसरा अहंकार होता है। वो जान चुका होता है अपनी सीमा को, और अपने उचित स्थान को। वो कहता है, “अगर प्रशंसा मिल रही है हार को, तो धागे को नहीं मिल रही है, मोतियों को मिल रही है।” वो कहता है, “अगर देवता की मूर्ति पर चढ़ाया जा रहा है हार, और दुनिया उसके सामने नमन कर रही है, तो धागे को नहीं कर रही है, मोतियों को कर रही है।”

और इससे विपरीत जो चित्त होता है, वो कहता है, “मुझे देखो। अरे! मैं बड़ा कीमती हूँ। ‘मैं-धागा’ बड़ा कीमती हूँ! देखो मैं कैसे-कैसे के गले में विराजता हूँ।”

अब मोतियों के पास एक ही विकल्प रह जाता है कि वो रूठ जाएँ। अब मोतियों का रूठना पक्का है। मोती रूठे ना तो धागे को मोतियों का मूल्य कैसे पता चले। तो देव प्रतिमा पर चढ़ा हुआ हार, और रूठ गए मोती - गए मोती।

धागा अपनी अकड़ में और अपनी शान में अभी-भी ऊपर चढ़ा हुआ है। अब आवश्यक है कि वो देख ले कि संसार में उसका क्या होगा। वही धागा अब पैरों तले कुचला जाएगा। धागे की हैसियत, धागे की कीमत तभी तक है जब तक मोतियों के साथ है। और मोतियों का साथ बना रह सके इसके लिए मोतियों की कद्र आवश्यक है।

धागा जिस क्षण मोतियों की कद्र छोड़ता है, उसी क्षण हार टूट जाता है। हार इसलिए नहीं टूटता कि उसे टूटा ही रहना है। हार इसलिए टूटता है ताकि हार बना रह सके। हार टूटेगा तभी तो धागे को कद्र होगी। जब कद्र होगी तभी तो हार बना रहे सकेगा - खेल है, चलता रहता है। कहानी है न, अभी कहा था।

जीवन, अहंकार, और परमात्मा के आपसी खेल की कहानी है।

जीवन, धागे और मोतियों में पिरोई हुई एक कथा है।

“रूठे सुजन मनाइए, जो रूठे सौ बार। रहि मन फिरि फिरि पोहिए, टूटे मुक्ता हार।”

बराबरी की बात मत मान लेना। बराबरी की कोशिश मत करना। ज़रा समानता का ज़माना है, सब को ही ये लगता है कि हम किसी से कम नहीं। हर व्यक्ति कानून की नज़र में बराबर है। सब को वोट डालने का हक़ है, तो धागा और मोती भी बराबर ही होने चाहिए। इस भ्रम में मत रह जाना कि अच्छा तुम ही रूठ सकते हो, अब हम भी रूठ कर दिखाएँगे।

‘उसकी’ ओर से प्रसाद मिले तो प्रसाद है। ‘उसकी’ ओर से विषाद मिले तो भी प्रसाद है।

समझ रहे हो न?

यही नहीं कि प्रसाद है तो मीठा-मीठा है और विषाद है तो विष-समान है। विषाद को भी प्रसाद ही मानना, मीठा ही मीठा मानना, सिर-माथे लेना।

.....



(अद्वैत बोधस्थल, 2014)

प्रेम में तोहफ़े नहीं दिए जाते, स्वयं को दिया जाता है

प्रश्नकर्ता: आपने कहा था कि तुम्हें क्या पता कि उसे खीर पसंद है, उसे घास भी पसंद हो सकती है। जैसे कि गीता में कहा है —“पत्रम्, पुष्पम्, फलम् तोयं”। तो अगर हम प्रेम से भोग लगा रहे हैं, तो वो भी उसी श्रेणी की बात है या...

आचार्य प्रशांत: प्रेम प्रमुख है न! प्रेम प्रमुख है। ना पत्र, ना पुष्प, ना फल! प्रमुख क्या है? प्रेम।

अब प्रेम से देने के लिए, देखिये कोई बहुत बड़ी चीज़ें तो नहीं कही गयीं हैं। 'पत्र' माने पत्ता, 'पुष्प' माने फूल—न सोना, न चांदी—फूल-पत्ता! प्यार से फूल पत्ता चढ़ा दो, बढ़िया है, काफ़ी है, बहुत है। और जिस समय में गीता कही गयी थी, उस समय में प्रचुरता थी, पत्रम्- पुष्पम् की, फलम् की।

तो जब कहा जा रहा है कि—'फूल, पत्ता, फल', तो यही कहा जा रहा है कि वही चढ़ा दो जो सर्वाधिक सुलभ है। जो यूँ ही मिल जाएगा कहीं चलते-फिरते। फूल, पत्ता, फल—चढ़ा दो! ये कहा गया है कि जाकर कोई विशेष फल ले कर आओ? ये कहा गया है कि जाकर के आकाशपुष्प ले के आओ?

कोई ऐसा फूल माँगा है कृष्ण ने, जो फ्रांस में उगता हो? “जा अर्जुन, फ्रांस का फूल लेकर आ!”

इतना ही कहा है कि “भाई! यही सब ठीक है। अगल-बगल, किनारे, इधर-उधर, जो मिले।”

ये भी तो कई बार होता है न कि इंगित किया जाता है और हम लोग शब्द पकड़ लेते हैं।

प्र: हाँ! वो तो है। पर अगर मैं खीर का भोग लगा रही हूँ, तो मैंने अपने अहम् का प्रयोग किया या प्रेम का प्रयोग किया, ये कैसे पता लगेगा? मतलब, मैंने बहुत प्रेम से बनाई, लेकिन निश्चित रूप से, मुझे तो भगवान ने आकर नहीं कहा, “मेरे लिए खीर बनाओ!” फिर? मेरा मन किया खीर का, और मेरी सोच में है कि मैं भगवान को पहले निवेदित करूँ, तो फिर कैसे समझ में आए कि...

आचार्य: जब प्रेम प्रमुख होगा, तो फिर खीर ही नहीं देंगी आप। फिर जो होगा, सब देंगी। आपको जिससे प्रेम होता है...आपका एक नाखून बड़ा सुन्दर है। खूब आपने उसे धोया है, चमकाया है, रंगा है। अब प्रेमी के पास जाती हैं, उसे नाखून दिखाती रहेंगी? या अपना सर्वस्व दे देती हैं?

बात समझ में आ रही है?

प्र: जी!

आचार्य: जहाँ प्रेम होगा, वहाँ बस खीर ही भर नहीं दोगे, वहाँ तो पूरा दोगे। या ये कहोगे, “खीर मीठी है तो खीर ही लो”?

“लो! तुम नाखून लो बस! बहुत चिकना है एक दम!”

(श्रोतागण हँसते हैं)

आचार्य: जहाँ प्रेम होता है फिर वहाँ लुक्का-छिप्पी नहीं होती। वहाँ ये नहीं होता कि—‘ये सुन्दर वाली चीज़ है, इतना देखो! ये तो तुम्हारा है। आज विशेष खीर बनी है...।’

अब विशेष हो कि निर्विशेष हो, आम हो, खास हो, जो हैं, जैसे हैं, पूरे हैं, तुम्हारे हैं। और खबरदार, अगर तुमने कुछ भी ठुकराया! और फिर ये भी नहीं होता कि साल में एक दिन हम लाये हैं खीर तुम्हारे लिए।

“आज खाना बिगड़ गया, खाओगे वो तुम भी।” (मुस्कुराते हुए)

“आज नहीं बना, तो भूखे रहोगे फिर तुम भी।” फिर तो जैसे हम, वैसे तुम। हाँ! इतना ठीक है कि हमसे पहले खा लो! पर ये तो नहीं करोगे ना कि आज तुम्हारा जन्मदिन है तो आज खीर ले लो! बाकी दिनों पर?

वो कैलेंडर पर चिपकी हुए हैं, चावल के दो दाने, दूध में, वो लेई जैसी बन के चिपक गए हैं, अगली जन्माष्टमी तक के लिए।
ऐसे ही होता है। एक जन्माष्टमी से अगली जन्माष्टमी तक वो चिपके रहते हैं।

(श्रोतागण हँसते हैं)

ये प्रेम हमें कुछ समझ में नहीं आया - साल में बस एक बार चटाते हो!



सर्वस्व न्योछावर करो! पूरे हो जाओ

“खीर भी तुम्हारी, भगोना भी तुम्हारा, करछुल भी तुम्हारा, चूल्हा भी तुम्हारा, आग भी तुम्हारी। हम ही तुम्हारे!”

.....

(अद्वैत बोधस्थल, 2016)

कल्पना है शहद की धार, असली प्रेम खड्ग का वार

<https://www.The-Gyan.in>

आचार्य प्रशांत: प्रेम की भी न बस एक छवि है, एक धारणा, कि प्रेम का अर्थ है कि - अच्छे-अच्छे से रहना, अच्छा व्यवहार।

“अगर मैं अपने पति से प्रेम करती हूँ तो मुझे उसे दुःख नहीं पहुँचाना चाहिए।”

प्रेम को तुम लोगों ने ऐसे समझ रखा है जैसे कोई प्यारा-सा खिलौना हो। प्रेम का नाम लेते ही खिलौने की तस्वीर आती है दिमाग में; और प्रेम होता है तलवार।

तो सब उल्टा-पुल्टा चल रहा है काम। प्रेम होता है वास्तव में तलवार - वो खिलौना नहीं होता। प्रेमी वैसा नहीं होता कि - ‘आओ-आओ, लो रोटी खा लो।’ वो घूस खाकर आया है, और तुम घर में उसे रोटी खिला रही हो! दो जूते नहीं मार रहीं मुँह पर!

ये जो तुलसीदास हैं आपके, इनकी बड़ी एक मज़ेदार कहानी है। इनकी एक पत्नी थी, जिनका नाम रत्नावती था। उन्हें एक बच्चा हुआ था, और वह बच्चा मर गया। तो रत्नावती दुःख में थीं। उन्हीं दिनों वो अपने मायके चली गयीं। अब स्त्री हैं, उन्हें दुःख होता है बच्चे का ज़्यादा। पर पुरुष की कामोत्तेजना को इनसे फ़र्क नहीं पड़ता। बच्चा मर गया कोई बात नहीं, पांच-दस दिन थोड़ा दुखी हो लिए, दोबारा उनपर कामोत्तेजना चढ़ गयी।

तो महीना भर ही बीता होगा। वो रात में, बरसात की रात, काली, वो उसके मायके पहुँच गए। अब पहुँचे हैं रात में, बारह-एक बज रहा है। पत्नी पहली मंज़िल पर हैं, चढ़ें कैसे? सामने के दरवाज़े से जा नहीं सकते। कैसे बताएँ दुनिया को कि मैं तो कामोत्तेजना में आया हूँ बिल्कुल।

तो वो वहाँ हैं पहली मंज़िल पर। वहाँ पर एक रस्सी लटक रही थी, और वो उस रस्सी पकड़ कर ऊपर चढ़ गए। चढ़ गए ऊपर, तो पहले तो उनकी पत्नी ने उनको जमकर के धिक्कारा कि - “तुम्हें कामोत्तेजना है! अपने आप को तो बर्बाद कर ही रहे हो, मेरा जीवन भी क्यों नष्ट कर रहे हो?”

उसके बाद पत्नी पूछती है कि यहाँ चढ़े कैसे? तो वह बोलते हैं कि वो रस्सी लटक रही थी, रस्सी पकड़कर चढ़ गया। तो पत्नी बोलती हैं, “देखें ज़रा।” देखा तो साँप लटक रहा था। तो लगाए होंगे दो-चार तगड़े हाथ। फिर वह बोलीं, “जितनी आसक्ति तुम्हारे मन में काम के लिए थी, वासना के लिए थी, कि घुस आए हो मेरे कमरे में, इतनी आसक्ति अगर राम के लिए होती, तो पता नहीं तुम कहाँ पहुँच गए होते।”

और दिया होगा धक्का कि यही साँप पकड़ कर अब उतर भी जाओ नीचे, जब चढ़ आए हो ऐसे तो। जो भी है, मतलब भगा दिया उन्हें। और फिर उसके बाद तुलसीदास - “तुलसीदास” हो गए।

बीज पहले से ही था, वो बचपन से ही कहते थे, अपना गाते भी थे, तो उनका नाम ही रख दिया गया था ‘राम बोला’। पर वो सब दबा पड़ा था।

प्रेम है, तो तलवार चलाओ।

फिर उनकी पत्नी ने ये नहीं सोचा कि इतनी रात में, बारिश हो रही है, ये हो रहा है, ये आए ही पता नहीं कैसे हैं और वापस कैसे जाएँगे। उसने कहा, “निकलो यहाँ से! जब साँप पकड़कर चढ़ सकते हो, तो साँप पकड़कर उतर भी सकते हो, तो निकलो यहाँ से!” और यही घटना अगर आज के समय में होती, तो आज की हमारी आदर्श हिन्दू स्त्री कहेगी – “आओ महाराज, आ ही गए हो तो पहले चाय पियो, फिर बिस्तर तैयार करती हूँ। इतनी कामोत्तेजना लेकर आए हो, तो अब तुम्हारा कुछ तो जुगाड़ होना चाहिए।”

और यही नहीं, उसको बड़ा गर्व अनुभव होगा कि मेरा पति मुझसे इतना प्रेम करता है कि रात में आया और साँप पकड़ कर चढ़ गया।” और अगले दिन वो फेसबुक स्टेटस में भी यही डालेगी – “मेरा पति मुझसे बहुत प्यार करता है।”

प्रश्नकर्ता: और तस्वीर भी डालेगी।

आचार्य: हाँ, और साँप की भी। और साँप की कुछ ऐसी शकल है कि कमाल हो गया।

तो यह तो आप पर निर्भर करता है कि आप कैसे हो।

.....

(अद्वैत बोधस्थल, 2013)



शब्दों की काट में, न तर्कों की आग में, प्रेम है मात्र अपने परित्याग में

आप मिट्टे पिउ मिले, पिउ में रहा समाय। अकथ कहानी प्रेम की, कहें तो को पतियाय।।

~ संत कबीर

आचार्य प्रशांत: ये उम्मीद करना भी कि समझ जाएगा, बड़ी नासमझी की बात है। सूरज इस उम्मीद में नहीं चमकता कि वो समझ लिया जाएगा। दिया इस उम्मीद में नहीं जलता कि और दीए प्रकाशित होंगे। याद रखना यहाँ कॉज़ एंड इफ़ेक्ट (कार्य-कारण) चलता नहीं है। कॉज़ एंड इफ़ेक्ट सिर्फ़ मशीनों में चलता है। क्यूँकी कॉज़ एंड इफ़ेक्ट नहीं चलता, इसीलिए समझा पाना बड़ा मुश्किल है।

तुम कैसे समझाओगे किसी को कि तुम्हें एक चिड़िया की आँख में क्या दिख गया? ऐसा नहीं है कि शब्द नहीं होगा, शब्द होगा। तुम कोई भी शब्द उठाकर कह सकते हो। तुम कह सकते हो कि देख रहा था और गहरे ध्यान में उतर गया। पर कैसे यकीन करेगा कोई? चिड़िया को देखने में और गहरे ध्यान में उतरने में कोई कॉज़-इफ़ेक्ट रिलेशनशिप (कार्य-कारण का सम्बन्ध) दिखाई ही नहीं देती। कैसे यकीन करेगा कोई कि मैं अंतर्मुखी हुआ, और इससे मेरा मेरे पड़ोसी से सम्बन्ध बेहतर हो गया? कैसे समझा पाओगे?



कोई सम्बन्ध इन दोनों बातों में, कोई लॉजिकल कनेक्शन (तार्किक संयोजन) दिखाई ही नहीं देता। तुम कह रहे हो, “मैं अंतर्मुखी हुआ” — ‘अंतर्मुखी’ मतलब अपने साथ हुआ। अपने साथ हुआ तो पड़ोसी से सम्बन्ध कैसे अच्छा हो गया? और तुम ये कहोगे तो हँसने वाले हँसेंगे, और कोई मानेगा नहीं। और वो यही कहेंगे कि तुम भ्रमित हो गए हो।

तुम अपना छुट्टी का दिन, करीब-करीब पूरा आधा ही दिन किसी प्रोडक्टिव (उत्पादक) काम में लगाओ, उससे कोई आमदनी होती हो, उससे कोई प्रमाणपत्र मिलता हो, उससे तुम्हारा स्किल एन्हांसमेंट (कौशल वृद्धि) होता हो, तो बात समझ में आती है। कैसे समझाओगे किसी को कि सुबह सात बजे घर से निकलकर तीन बजे घर वापस आते हो, तो क्या पाते हो? रुपया-पैसा तो कुछ कमाते नहीं, कोई सर्टिफिकेट (प्रमाणपत्र) भी नहीं मिलता कि सी.वी पॉइंट बनेगा, कैसे समझाओगे? कोशिश करके बताओ।

बल्कि रुपया-पैसा लगाते हो, ऑटो वाले को पैसा देते होंगे, तब यहाँ आते हो। कैसे समझाओगे कि पहले तो तुमने आराम छोड़ा, छुट्टी का दिन था कुछ न करते, आराम से सोते रहते। तुमने परिवार छोड़ा, कुछ न करते उनके साथ बैठे रहते। आज तुम्हारे लिए खासतौर पर टी.वी वगैरह पर कार्यक्रम परोसे जाते हैं कि रविवार है। आज खास चाट बनती है, तुम कैसे समझाओगे कि क्या करने आते हो? समझाकर दिखा दो।

ये दुनिया का सबसे व्यर्थ काम होगा - समझा पाने की चेष्टा करना। एक ही तरीका है समझा पाने का, दूसरा हुआ ही नहीं आज तक, न होगा। वो तरीका क्या है? पहले भी कई बार कह चुका हूँ, वो तरीका क्या है? ले आओ। कोई आएगा तो समझ जाएगा। और अगर कोई बार-बार पूछे पर आने से इनकार करे, तो समझाना मत, क्योंकि वो समझा हुआ है।

दो लोग हैं जो खूब समझते हैं।

एक जो खूब आते हैं, दूसरे जिन्होंने ठान रखी है कि आएँगे नहीं। इन दोनों में बस ज़रा-सा ही अंतर है, बाकी ये पूरे एक हैं, बिल्कुल एक हैं। कोई अंतर नहीं है इनमें। बात पर गौर करना।



वो जो मौज में मस्त खुद ही चला आता है, उसमें, और जिसने कसम खा रखी है कि कभी नहीं जाऊँगा, जान दे दूँगा पर जाऊँगा नहीं, आकर दरवाज़े पर बैठ जाऊँगा पर अन्दर नहीं जाऊँगा, ये दोनों एक हैं बिल्कुल। जिसने कसम खा रखी है कि जाऊँगा नहीं, उसको इतने से धक्के की ज़रूरत है बस। अगर वो समझता न होता कि यहाँ क्या हो रहा है, तो आने से इतना डरता नहीं। उसे बखूबी पता है कि यहाँ क्या हो रहा है, वो इसीलिए कसम खाए बैठा है कि—‘न, मुझे खतरे का भली-भाँती पता है। मैं अन्दर कैसे कदम रख सकता हूँ?’

वो नहीं आएगा। समझा लेकिन नहीं पाओगे। चाहो तो किसी को बता दो, क्योंकि बताई सिर्फ़ तर्कपूर्ण बातें जा सकती हैं। एक आदमी से दूसरे आदमी में जो कम्यूनिकेशन (संचार) होता है न, वो दो ही तरीके का होता है। एक तो वो, जो कहने-सुनने की ज़रूरत नहीं। वो उस तल पर होता है जहाँ हम पहले ही एक हैं - एक संवाद तो वो होता है।

रमण महर्षि कहते थे कि दो ही तरीके हैं मुझे सुनने के - या तो मेरी आवाज़ सुनो, या मेरी खामोशी सुनो।

तो एक संवाद तो वो है, और वो बहुत गहरा संवाद है, वो खामोशी का संवाद है। वहाँ कुछ कहने-सुनने को कुछ है ही नहीं। कोई अपूर्णता ही नहीं है। तुम क्या किसी को बताओगे? ऐसा क्या है जो उसे पता नहीं, और तुम बता दोगे? बताने का तो आशय ही यही है न कि—‘तू जानता नहीं, मुझे तुझे अवगत कराना है’। कुछ है ही नहीं बताने को।

एक खामोशी है और दूसरी भी खामोशी, क्या बोलेंगे एक-दूसरे से? वो असली संवाद है। और एक दूसरा तरीका भी है संवाद करने का। वो, वो होता है जहाँ पर मन और मन की धारणाएँ; ये आपस में बात करते हैं। वहाँ पर जो दो पक्ष बात करते हैं, वो दो तर्क बात करते हैं। वहाँ तुम जो कह रहे हो, वो दूसरा सिर्फ़ इसीलिए सुन सकता है क्योंकि दोनों की शिक्षा एक ही प्रकार के तर्क में हुई है।

बातचीत या तो प्रेम में होती है, या तर्क में होती है। और कोई तीसरी बातचीत नहीं होती है। 'तर्क' का मतलब समझते हो? तुम कैसे समझ जाते हो जो भी कोई दूसरा तुमसे बोलता है? इस कम्यूनिकेशन(संवाद) का प्रोसेस(प्रक्रिया) क्या है, इसपर थोड़ा ध्यान दीजिये।



जब वो कहता है, "मैं आ रहा हूँ," तो उसमें उसने मानसिक रूप से जिस प्रक्रिया की कल्पना की है, उस कल्पना से आप सहमत हैं। आपकी साझी कल्पना है वो। तो आप कहोगे, "ठीक! आपने जो बात कही उसमें जो कॉज़-इफ़ेक्ट रिलेशनशिप है, वो मेरे दिमाग में जो कॉज़-इफ़ेक्ट रिलेशनशिप है, उससे मेल खाती है।" तो यहाँ एक समझौता हुआ है।

याद रखना - समझना नहीं हुआ है, उस तल पर समझना नहीं होता है। समझना तो खामोशी के तल पर ही होता है। उस तल पर एग्रीमेंट (समझौता) होते हैं। यस, आई एग्री*(हाँ, मैं सहमत हूँ)*। एक संवाद है खामोशी का, वहाँ समझ होती है। एक संवाद है मन का, तर्क की वहाँ सहमती होती। सिर्फ़ क्या होता है?

प्र: एग्रीमेंट *(सहमती)*।

आचार्य: बातचीत करता हूँ तो दो तरह के छात्र होते हैं, जो प्रसन्न नज़र आते हैं। एक जो कहेंगे, "मुझे समझ आ गया।" एक दूसरे तरह के होते हैं जो इनसे भी ज़्यादा प्रसन्न होते हैं। वो कहते हैं, "सर, हम, आप जो कह रहे हैं उससे पूरी तरह सहमत हैं।" इन्होंने कुछ समझा नहीं। इनको बस इतना ही लगा है कि इनको लगता है कि मेरा तर्क इनके तर्क से मेल खाता है। वहाँ बस इतना ही हुआ है। समझ रहे हो?

अब प्रेम में तुम कुछ ऐसा करने जा रहे हो जो इन दोनों की सीमाओं को तोड़ता है। खामोशी की खामोशी से बात हो जाएगी, और कोई दिक्कत नहीं आएगी। और तर्क की तर्क से बात हो जाएगी, कोई दिक्कत नहीं आएगी। ये दोनों ही संवाद बहुत मज़े में हो जाने हैं।

खामोशी, खामोशी से बात करे, चलेगा। और मशीन, मशीन से बात करे, वहाँ भी कोई दिक्कत नहीं आएगी। इसका सॉफ्टवेयर, उसके सॉफ्टवेयर से कम्पैटिबल (संगतपूर्ण) है, तो कोई दिक्कत नहीं आनी है।

अब प्रेम में तुम कुछ असंभव किया करते हो। वहाँ तुम खामोशी की आवाज़ तर्क को सुनाना चाहते हो। अब कैसे सुनाओगे? कबीर इसीलिए बार-बार कहते हैं, “गूँगे की सैन”। गूँगा अपनी कहानी सुनाना चाहता है, कैसे सुनाएगा? तर्क समझ ही नहीं पाएगा। तर्क क्या समझ सकता है? तर्क, ‘तर्क’ समझ सकता है, और यहाँ जो हो रहा है वो अतार्किक होगा, वो बियॉन्ड कॉज़ एंड इफ़ेक्ट है, कार्य-कारण के पार है। अतार्किक पूरे तरीके से।

तुम्हारा सब छिना जा रहा है, और तुम देने को उतावले हो रहे हो - ये तो अतार्किक बात है। कैसे समझाओगे? अपने पागलपन को व्यक्त करने के लिए क्या तर्क दोगे? कैसे बताओगे कि पागलपन क्यों है? उसमें कोई ‘क्यों’ नहीं है, बस है। और क्योंकि उसमें कोई ‘क्यों’ नहीं है, इसलिए तो वो पागलपन जैसा लग रहा है, अन्यथा पागलपन वो है ही नहीं।

दुनिया ‘पागल’ किसे कहती है? जो अतार्किक काम करता हो। संत तो फिर महापागल है, वो पूर्णतया अतार्किक काम करता है। तुम गलती यही कर रहे हो। तुम अतार्किक बातों को, एक तार्किक मन को समझाने की कोशिश कर रहे हो। तुम हारोगे, मुँह की खाओगे। नहीं समझाई जा सकती।

हाँ, एक समय ऐसा आता है जब सिर्फ़ तुम्हारे होने से, तुम्हारे कर्म से नहीं, याद रखना, तुम्हारे होने से बात अपनेआप फैलती है। एक्शन नहीं प्रेसेंस * (कर्म नहीं उपस्थिति) *। तुम्हारी प्रेसेंस काफ़ी होती है। तुम्हारी ‘प्रेसेंस’ से मेरा मतलब ये नहीं है कि तुम्हारे शरीर की प्रेसेंस। तुम्हारे करने से नहीं होता, तुम्हारे होने से होता है। और वो भी बड़े अतार्किक तरीकों से होता है, तुम्हें समझ ही नहीं आएगा कि ये हो कैसे गया।

वो सिर्फ सामने वाले को ही आश्चर्य नहीं देगा, तुम्हें भी झटका दे देगा। ये कैसे हो गया? अरे! तुम्हारे ही माध्यम से हुआ है, पर तुम्हारी अनुमति लेकर नहीं हुआ है, इसीलिए तुम्हें पता नहीं है। हुआ तुमसे ही है। अजीब, अद्भुत घटनाएँ घटती हैं - इन्हीं को तो 'जादू' कहते हैं।

सुना होगा तुमने तमाम तरीके के चमत्कार, जादू और इस तरीके की बातें? कि वो किसी के घर में गए, वहाँ पर कोई विक्षिप्त था, और वो एक कमरे में बंद रहता था। वो कुछ नहीं बस गए उनके घर में, एक घंटा रुके, खाना-पीना खाया, वो जो आदमी विक्षिप्त था, एक कमरे में बंद था, उसको देखा भी नहीं, उससे बात भी नहीं की। उनको बताया भी नहीं कि इस कमरे में एक विक्षिप्त आदमी कैद करके रखा हुआ है, खाना-पीना खा के चले गए और वो आदमी ठीक हो गया।

○
हैं कहानियाँ, और घटी हैं घटनाएँ। इसमें कैसे लाओगे कोई तार्किक सम्बन्ध?

न उन्होंने देखा, न उन्होंने छुआ, न उन्होंने बात की, न उन्हें पता ही था, तो कैसे ठीक हो गया? हो जाता है। तो ये तो अस्तित्व का जादू है, इसको देखो और पी जाओ। ये दिखा नहीं पाओगे। अब समझ आ रहा है—“ब्यूटी लाइज़ इन द आइज़ ऑफ़ द बिहोल्डर *(खूबसूरती देखने वाले की आँखों में होती है)*”? दिखाई नहीं जा सकती।

इसका ये नहीं मतलब है कि आपको जो पसंद है वो आपको सुन्दर लगता है। उस बात का अर्थ बिल्कुल दूसरा है। “ब्यूटी लाइज़ इन द आइज़ ऑफ़ द बिहोल्डर,” उसका ये अर्थ है कि ब्यूटी (सुन्दरता) बाहर नहीं है। ब्यूटी कहाँ है? आंतरिक है, आँख में है। ऑब्जेक्ट (विषय) में नहीं है ब्यूटी। है ही नहीं, कहाँ है?

इसका ये नहीं अर्थ है कि अपनी-अपनी प्रेमिका सबको सुन्दर लगती है कि—“ब्यूटी लाइज़ इन द आइज़ ऑफ़ द बिहोल्डर”। उल्टा-पुल्टा अर्थ मत कर लेना। प्रेमियों ने हमेशा बड़ी अतार्किक बातें ही की हैं। ‘लैला-मजनू’, ‘लैला-मजनू’ जो करते हो, लैला बड़ी साधारण नैन-नक्श की थी, जैसी अधिकाँश औरतें होती हैं।

अब मजनू पागल है, “लैला-लैला” कर रहा है, अड़ा हुआ है। तो बादशाह को भी दया आई। उसने कहा, “तू क्या बावला हुआ जाता है, इधर-उधर सिर पटकता है ‘लैला-लैला’?” और बोलता है, “मैं तेरा जुगाड़ किये देता हूँ” हुक्म देता है कि सल्तनत

<https://www.The-Gyan.in>

की जो सबसे खूबसूरत लड़कियाँ हैं, उन्हें ज़रा ले आओ।

तो पंद्रह-बीस लड़कियाँ लाई गईं। एक से एक चुनिन्दा नैन-नक्श, रंग जो साधारणतया खूबसूरती के पैमाने माने जाते हैं। राजा ने मजनू से कहा, “देख, इसमें से जो पसंद आए ले ले। लैला-लैला क्या चिल्लाता है अब? गई तो गई।” मजनू ने सबको देखा, बोलता है, “नहीं, (देख सबको रहा है, ध्यान से देख रहा है बिल्कुल) ये भी ठीक नहीं है।”

बादशाह ने कहा, “क्या, दिक्कत क्या आ रही है? क्या ठीक नहीं है?” बोलता है, “ये लैला नहीं है। बाकी सब ठीक है इनमें, पर ये लैला नहीं हैं।” अब ये तुम कैसे समझाओगे बादशाह को? कोई ये तर्क वाली बात है कि ये लैला नहीं है। और ‘ये लैला’ मतलब क्या, तुम्हें क्या लग रहा है? वो लैला की शक्ल ताक रहा था, लैला का शरीर ढूँढ़ रहा था कि लैला जैसी दिखे? तुम्हें क्या लगता है कि लैला जैसी हूबहू कोई आ जाती, बिल्कुल लैला जैसी दिखने वाली, तो मजनू स्वीकार लेता उसको?

नहीं! ‘लैला नहीं है’ - इसका अर्थ ये नहीं है कि लैला जैसी दिखती नहीं है। वहाँ पर बात आध्यात्मिक होती है। लैला मजनू के लिए अब व्यक्ति नहीं है, और बादशाह व्यक्ति परोस रहा था। उसने पंद्रह व्यक्तियों को खड़ा कर दिया था कि इनमें से चुन लो। इतना ही कह रहा है मजनू कि—‘वो व्यक्ति है ही नहीं। तू पंद्रह क्या, पंद्रह सौ खड़े कर ले’।

तर्क कर सकता है बादशाह? जब वो इसी भाषा में बात करे, तो तर्क कर सकता है बादशाह, क्या? कि जब वो व्यक्ति है ही नहीं, तो तू कोई भी व्यक्ति चुन ले। तर्कों का जवाब, तर्कों से दिया जा सकता है।

‘प्रेम’ का अर्थ ही है उससे सम्बद्ध हो जाना जो अकारण है।

प्रेम हमेशा अतार्किक होगा। तुम्हें भी बुरा लगेगा, तुम अपनेआप को गाली दोगे कि मैं ये बेवकूफी क्यों कर रहा हूँ? क्योंकि हमारे लिए होशियारी का अर्थ ही क्या है? तर्क, लॉजिक। खुद तुम्हें बात ऐसी लगेगी कि स्वीकार नहीं हो रही है, इसीलिए प्रेम में दुविधा भी खूब होती है।

वो भेजा था न? “क़रूँ क्या? पिया से मिलने जाऊँ तो गली में कीचड़ है। कपड़े गीले होंगे, कीचड़ लगेगा। और न मिलने जाऊँ, तो पिया रूठेगा।” दुविधा होती है, क्योंकि तर्क हमारे मन में भी गहरा बैठा है, और हम अपने ही मन को नहीं समझा पाते कि हम ये बेवकूफी क्यों कर रहे हैं।

जिन्हें भी प्रेम का स्वाद मिलता है, उन्हें ये बड़ी दिक्कत आती है। वो अपनेआप को भी नहीं समझा पाते कि वो ये पागलपन क्यों कर रहे हैं। दूर रहते हैं, तो खुद ही कसम खाते हैं कि—‘नहीं-नहीं अब ये पागलपन नहीं करूँगा’। फिर पास आते हैं तो अपनी ही कसम तोड़ देते हैं।

यही था न, कि—“मिलो न तुम तो हम घबराएँ, मिलो तो आँख चुराएँ, हमें क्या हो गया है”? “तुम्हीं को दिल का हाल बताएँ, तुम्हीं से राज़ छुपाएँ, हमें क्या हो गया है?” जब सामने आता है, तो सारे राज़ खुल जाते हैं। जब चला जाता है तो तर्क फिर हावी हो जाता है। फिर अपनेआप से ही कहते हो, “ये क्या पागलपन कर दिया? क्यों सारी बात बयान कर दी? क्यों कर दिया ऐसा? आगे से नहीं करेंगे।”

लेकिन तर्क साथ लेकर मरोगे? करोगे क्या उसका? वो सांत्वना दे देता है, सांत्वना दे देता है कि - बचे रहोगे।

याद रखना कार्य-कारण हमेशा समय में चलते हैं। तर्क, कार्य-कारण है। तर्क पर चलकर हमेशा तुम्हें ये लगता है कि समय स्थापित रहेगा, बचे रह जाओगे, मरोगे नहीं। डर से निकलते हैं सारे तर्क।

.....

(अद्वैत बोधस्थल, 2014)

प्रेम और बोध साथ ही पनपते हैं

आचार्य प्रशांत: अब लग रहा है कि आप कबीर में डूब ही गए हैं, और वो भी प्रेम-पंथ में। पिछले दिन आपने पढ़ा था -
“कबीर बादल प्रेम का, हम पर बरसा आय।”



और आज, ‘राता माता प्रेम का...’

राता माता प्रेम का, पीया प्रेम अघाय। मतवाला दीदार का, मांगे मुक्ति बलाय।।

~ कबीर साहब

दो रास्ते रहे हैं सदा जिनकी मंज़िल एक ही है। ‘ज्ञान’ का और ‘प्रेम’ का।

(मौन) ज्ञानमार्गी कहता है, “मुझे स्वयं को पाना है,” और स्वयं को पाने में वो संसार को बाधा मानता है। वो कहता है, “स्वयं को इसी कारण नहीं पा पा रहा क्योंकि मेरी दृष्टि संसार की ओर लगी हुई है।” वो अंतर्गमन माँगता है। कहता है, “जहाँ संसार से मुक्ति मिली, तहाँ अपने को पा लूँगा।” इसी कारण उसके शब्दकोष में, ‘त्याग’ एक बड़ा महत्त्वपूर्ण शब्द हो जाता है। वो लगातार त्याग की बात करेगा। वो कहेगा, “छोड़ना है।” वो अनासक्त होने की बात करेगा, वो वैरागी होने की बात करेगा।

ये ज्ञानमार्गी है। वो जानना चाहता है।

और जो दूसरा रास्ता होता है 'प्रेम' का, वो कहता है, "मुक्ति चाहिए किसको? त्याग करना क्या है? मुझे तो डूबना है।" वो कहता है, "ये संसार छोड़ने के लिए नहीं है। इसी संसार के माध्यम से, तो उस प्यारे के साथ एक हो जाऊँगा।" उसका रास्ता मुक्ति का नहीं है, उसे त्याग नहीं चाहिए।

उसे मिलन चाहिए।



मंज़िल एक ही है, पर भाषा अलग-अलग है। एक कहेगा, "दूर हो जाना है," और दूसरा कहेगा, "पास ही आ जाना है।" यही कबीर यहाँ पर कह रहे हैं—“मतवाला दीदार का, मांगे मुक्ति बलाय”।

“मुक्ति चाहिए किसको? मुझे दीदार चाहिए, मुक्ति नहीं चाहिए।”

आप अष्टावक्र के पास जाएँगे, वो लगातार कहेंगे, “मुक्ति चाहिए,” पर मीरा नहीं कहेगी कि मुक्ति चाहिए। और कबीर भी यहाँ पर नहीं कह रहे हैं कि मुक्ति चाहिए। “कैसी मुक्ति, क्या मुक्ति? जिससे मुक्त होना है, वो तो वही है, जो मैं हूँ। उससे मुक्त कैसे हो सकता हूँ। बल्कि मुक्ति कि कामना ही बंधन है, तो मुझे मुक्त भी नहीं होना है। मुझे तो डूब जाना है, पूरे तरीके से। मुझे कण-कण में वही दिखाई दे। हर छवि में उसी की छवि हो।”

और फिर वो कि - “हर ज़र्रा चमकता है नूरे इलाही से”, ये बोल हैं प्रेममार्गी के, ये भक्त के बोल हैं। ज्ञानी कभी कहेगा कि —‘मुझे मस्त हो जाना है’? पर कबीर कह रहे हैं कि—“मतवाला दीदार माँगे”।

ज्ञानी के शब्दकोष में शब्द होगा 'होश', वो कहेगा, “मुझे होश में आना है।” और प्रेमी की भाषा होगी 'बेहोशी' की। वो कहेगा, “मुझे मस्त हो जाना है।” बात दोनों एक ही कह रहे हैं। अगर गौर से देखोगे तो दोनों की अवस्थाओं में कोई अंतर नहीं है, पर

<https://www.The-Gyan.in>

शब्द विपरीत जान पड़ेंगे।

एक कह रहा है, “मुझे होश में आना है, पूरी तरह जग जाना है, उठ बैठना है।” और दूसरा कह रहा है, “इतनी पिलाओ कि बेहोश हो जाऊँ।” दूसरा कह रहा है कि इतनी पिलाओ कि ज़रा होश बाकी न रहे। आपने सुना होगा? दोनों ही रूपों में आपने अभिव्यक्तियाँ सुनी होंगी? और आपको ताज्जुब हुआ होगा कि कहीं तो बात होती है पूरी जागृति की, और दूसरी ओर पर सूफी हैं, संत हैं, प्रेमी हैं, वो कहते हैं कि—‘परम का प्याला पीया और ऐसे बेसुध हुए कि सब मिल गया’।

तो किसी को पूरे होश में मिल रहा है, और किसी को बेसुधी में मिल रहा है - ये कैसे संभव है? दोनों एक ही बात कर रहे हैं, दोनों अलग नहीं कह रहे हैं।

“उस मय से नहीं मतलब, जो खुद से करे बेगाना, मकसूद है उस मय से, दिल ही में जो खिंचती है।”

वो जब ये भी कह रहे हैं कि मतवाला होना है, तो वो आपकी साधारण शराब की बात नहीं कर रहे हैं। वो उस मय की बात कर रहे हैं, जो दिल में ही खिंचती है। कबीर पियक्कड़ नहीं थे कि कहीं ठेके पर नजर आएँगे मतवाले होने के लिए। पर नशे में हमेशा रहते थे। उस मय की बात कर रहे हैं, जो दिल से ही उठती है। उस मय की बात नहीं कर रहे हैं, जो आपको आप से ही बेगाना कर देती है, जो आपको विषयों की तरफ ले जाती है।

भक्त इसी भाषा में बात करता है, “पीया प्रेम अघाय...।” इतना पीया, इतना पीया कि...अघा गए।

“मतवाला दीदार माँगे,”

ज्ञानी कहता है, “समस्त छवियाँ लुप्त हों जाएँ और कोई छवि अब बचे ही ना।” वो कहता है, “परिकल्पनाओं, छवियों का होना, यही मेरा बंधन है।” वो कहता है, “मुझे छवियों से मुक्ति चाहिए।”

<https://www.The-Gyan.in>

और प्रेमी कहता है, “एक बार अपनी छवि दिख ला जा, एक बार दरस दे दे।” उसे दीदार चाहिए। दोनों, बात अलग-अलग नहीं कह रहे हैं, लेकिन जिसका दीदार प्रेमी को चाहिए, उसका दीदार तभी मिलेगा, जब सामान्य इन्द्रियों से जो छवियाँ बनाती हैं, मन से जो छवियाँ बनती हैं, जब वो मिटेंगी, तब उसका दरस उठता है। वो कोई सामान्य छवि नहीं है कि आपने आँख बंद कीं और आपके सामने कान्हा बाँसुरी लेकर नाचने लगे।

ना! ये उस छवि की बात नहीं हो रही है। कबीर लगातार ‘राम’ का नाम लेते हैं। पर नहीं, धनुर्धारी राम की छवि से कबीर का कोई प्रयोजन नहीं होगा। कबीर कहने भर को ‘छवि’ कह रहे हैं। कबीर कहने भर को ‘दर्शन’ और ‘दीदार’ शब्द का प्रयोग कर रहे हैं क्योंकि किसी शब्द का तो प्रयोग करना पड़ेगा। जहाँ पर वो ‘दर्शन’ कह रहे हैं, उसका अर्थ यही है कि ऐसा डूब गया अपने आप में, कि - अत्येन्द्रीय। कुछ बोध हो गया। कोई सामान्य छवि नहीं, कोई रूप नहीं, कोई आकार नहीं। ठीक है?

(मौन)

रास्ते दोनों हैं, और आप पर कोई पाबंदी नहीं है कि किसी एक ही पर चलें। दोनों वास्तव में अलग हैं ही नहीं। और जीवन क्योंकि पूर्ण है, जीवन क्योंकि वर्जनओं का नाम नहीं है, तो इसीलिए आप भी पूर्ण रहिये।

कभी जम के पीजिये और कभी कहिये कि, “ना, मैला मत कर देना मुझे, छू मत देना मुझे, किसी भी तरीके से ये संसार छू ना जाए मुझे।”

और किसी दिन तैरिये उसी संसार में। आप पाएँगे कि अंतर नहीं है। किसी एक सिरे को पकड़ कर मत बैठ जाइयेगा। मार्गी बनने की कोशिश मत करियेगा कि—“हम तो ज्ञानमार्गी हैं।” ये ज़िद मत पकड़ लीजियेगा। इधर को जाएँगे, तो भी मन को सुविधा है। उधर को जाएँगे, तो भी मन को सुविधा है।

अहंकार मौज मनाएगा कि भाई अब ये तो ज्ञानमार्गी हो गए हैं, तो ज़रा इनसे कोई मीठी बात मत कर देना।

<https://www.The-Gyan.in>

ठीक, अब आपका एक ढर्रा बन गया कि ये तो ज्ञानमार्गी हैं, तो ये ज़रा कड़े-कड़े रहते हैं, अनासक्त से रहते हैं, इन्होंने अपने नियम क्रायदे निर्धारित कर रखे हैं। सन्यासी जैसे प्रतीत होते हैं। ये खाते नहीं, वो पहनते नहीं, ऐसी बात नहीं करते, ये नहीं छूते। बढ़िया! अहंकार को ठिकाना मिल गया। अब वो यहीं पर छुपेगा।

और दूसरी ओर भी मत बैठ जाइयेगा कि अब ये साहब प्रेममार्गी हैं। इसका क्या मतलब है? इसका मतलब है कि बिल्कुल कड़वा नहीं बोलते किसी से, और इसका मतलब है कि दिन-रात टुन्न रहते हैं।

○
(सब हँस देते हैं)

और इसका मतलब ये है कि कभी इनसे कोई समझ की बात मत कर देना क्योंकि ये कहेंगे, “हम तो दरस के दीवाने हैं, हमसे बुद्धि की बातें मत किया करो। हमसे दिल की बातें किया करो। हमें समझाने कि कोशिश मत करना, हमारे तो बस गले लग जाओ।”

अब ये आदमी भी खतरनाक हो गया है। इसके अहंकार ने भी ठिकाना खोज लिया है। तो आप दोनों में से किसी भी तरफ़ जा कर बैठ मत जाइयेगा। आपको सब कुछ उपलब्ध है। आप इधर भी रहिये, उधर भी रहिये। और कबीर भी ऐसे ही हैं। बहुत अच्छी बात है कि आज शुरुआत ही कबीर से हो रही है। कबीर इधर भी हैं, उधर भी हैं।

पाएगा वही जो सर्वत्र है क्योंकि जिसे पाना है वो भी कुछ इसी तरह का है - ‘सर्वत्र’ ।

पाने का तरीका एक ही है - जिसको पाना है, वैसे ही हो जाओ, और पा लोगे। तो जैसे कबीर हैं, वैसे ही हो जाओ। वो इधर भी हैं, उधर भी, आगे-पीछे, दाएँ-बाएँ। कुछ ऐसा नहीं है जो कबीर के लिए वर्जित है। आपके लिए भी ना रहे। प्रेमियों में प्रेमी हैं कबीर, और ज्ञानियों में ज्ञानी हैं। वैसे ही रहिये।

खूब जम के पीजिये, और ऐसा पीजिये, ऐसा पीजिये कि पूरे होश में आ जाएँ तब बात बनी। ऐसा पीने से क्या फ़ायदा कि बेहोश हुए। पूरा पी रहे हैं, और ऐसा पी रहे हैं कि होश में आ जाते हैं। प्रेमी भी हैं, ज्ञानी भी। हाँ, मिलते हैं तुमसे गले, संसार हमारे लिए त्याज्य नहीं है। पूरे तरीके से तुमसे गले मिलते हैं, शारीरिक सम्बन्ध भी हैं। संसार को भोग भी रहे हैं, पर उस क्षण में भी होश कायम है। प्रेम में भी ज्ञान है, और ज्ञान में भी प्रेम है - तब बनी बात।

एक तरफ को बैठ गए, कुछ नहीं पाएँगे। ज्ञान के शुद्धतम क्षण में भी मैंने अपने आप को काट नहीं दिया है। एक सूक्ष्म अहंकार नहीं बच गया है कि—‘मैं जानने वाला हूँ।’ तो ज्ञान में प्रेम है। और प्रेम की ताकतवर धारा में, मैं बह नहीं गया हूँ। होश अभी भी कायम है। तो प्रेम में भी ज्ञान है। दोनों मिलें एक साथ तो मिलेगा जीवन - पूर्णता में। ठीक?



प्र: सर, प्रेम में होश कैसे?

आचार्य: कुंदन पूछ रहे हैं, “प्रेम में होश कैसे?”

ज्ञान के साथ विडम्बना ये है कि वो सब कुछ काट देता है, पर काटने वाले को बचा देता है। आप कह दोगे कि—“जान गया। ये भी त्यागा वो भी त्यागा, मैं समझ गया कि ये सब वस्तुएँ हैं। मैं जान गया कि ये जो सारा फैलाव है जगत का, मात्र मानसिक है, तो मैंने इसको सत्य मानना छोड़ दिया, त्याग दिया।”

आप उसकी सत्यता को ही त्यागते हो ना? त्याग दिया। लेकिन उसमें विडम्बना ये है कि जो त्यागने वाला है, वो बच जाता है, वहाँ ये खतरा है। समझिएगा ज्ञान का खतरा।

ज्ञान का खतरा ये है कि जिसने त्यागा वो बच जाता है। अहंकार को वहाँ पर ठौर मिल गया। प्रेम में भी खतरा है। प्रेम में खतरा ये है कि जिसके प्रेम में आप पड़े, भले ही वो परम क्यों ना हो, आपने उसको एक छवि दे दी, रूप दे दिया, आकार दे दिया, और आपने उसको एक वस्तु बना दी - ये प्रेम का खतरा है।

<https://www.The-Gyan.in>

जहाँ ज्ञान में अहंकार शेष रहेगा, वहाँ ज्ञान प्रेम नहीं बन पाएगा। और जहाँ प्रेम में छवि आ गयी, वहाँ प्रेम में भी अहंकार को ठिकाना मिल गया। अहंकार ज्ञान में भी ठिकाना खोज सकता है, और अहंकार प्रेम में भी ठिकाना खोज सकता है। यदि अहंकार ना रहे तो ज्ञान प्रेम बन जाएगा। यदि अहंकार ना रहे तो प्रेम ही ज्ञान बन जाएगा।

प्र: सर, प्रेम में छवि बनाने को हम ग़लत क्यों मानते हैं?

आचार्य: क्योंकि जहाँ छवि बनेगी वहाँ विभाजन होगा। जहाँ छवि बनेगी, वहाँ आपका प्रेम, मात्र वैसा ही हो जाएगा जिसे आप आसक्ति कहते हो, या आकर्षण। विभाजन ऐसे होगा कि जिसकी छवि है, आप मात्र उसी की ओर जाएँगे। बाकी दुनिया आपके लिए अलग हो जाएगी। फिर ये प्रेम नहीं है। अब यहाँ पर अहंकार को ठिकाना मिल गया।

याद रखियेगा, जब तक किसी की छवि से प्रेम है तब तक, प्रेम करने वाला 'कोई' मौजूद है। अहंकार को ठिकाना मिला हुआ है। यदि आप ये कह रही हैं कि मीरा को कृष्ण की छवि से प्रेम था, तो आप ग़लत कह रही हैं, क्योंकि यदि मीरा किसी की छवि से प्रेम कर रही है, तो फिर उसे 'मीरा' होना पड़ेगा। फिर उसे बोध नहीं प्राप्त हो सकता। वास्तविक प्रेम में, 'मीरापन' ही विलुप्त हो जाएगा, गल जाएगा। मीरा, 'मीरा' होकर कृष्ण को नहीं पा सकती। मीरा कृष्ण को, 'ना कुछ होकर' ही पा सकती है।

तो हमने दो खतरे देखे:

ज्ञान में अहंकार कहाँ पर छुपता है? कि - मैं ज्ञानी हूँ, मैंने त्यागा, मैंने जाना। यहाँ पर ठिकाना है, ज्ञान में अहंकार का। और प्रेम में अहंकार का कहाँ ठिकाना है? कि - मेरे प्रेम का कोई विषय है। साधारणतया हम ये कहते हैं कि मेरे प्रेम का विषय है, मेरा बच्चा या मेरे सगे-सम्बन्धी या मेरे दोस्त-यार। पर यदि प्रेम का विषय वो परम भी है, तो भी प्रेम में अभी अहंकार छुपा हुआ है। अब प्रेम ज्ञान नहीं बन पाएगा।

तो कुंदन ने कहा कि प्रेम में होश कैसे कायम रहे? प्रेम में ऐसे ही होश कायम रहे कि सजगता रहे कि प्रेम के नाम पर, कहीं मैं फिर उसी आकर्षण के खेल में तो नहीं फंस गया हूँ? ये प्रेम है भी क्या? ऐसे होश कायम रहे।

प्र: ये भी तो अहंकार को पुष्ट ही कर रहा है। किसको, किसको ये ज्ञान है?

आचार्य: हाँ बिल्कुल, बिल्कुल बात ठीक है। इसलिए दोनों साथ चलें। अगर अभी ये पूछने पर कि 'किसको ये ज्ञान है?' उत्तर ये मिलता है, 'मुझको,' तो दिक्कत हो जाएगी। और अब आपको एक मज़ेदार बात बताता हूँ। जब तक ये पूछते रहोगे, "‘किसको’ ये ज्ञान?" उत्तर यही मिलेगा कि—“मुझको।” तो प्रेम तो उस दिन जानना जब ये पूछा-पूछी ही खत्म हो जाए। प्रेम तो उस दिन जानना जब ये भूल ही जाओ कि अरे ये भी तो पूछना था!

प्र: सर, यही तो बोला कि ज्ञान कहाँ रहा फिर उसमें?

आचार्य: 'ज्ञान' कोई संचित संपदा थोड़े ही है कि तुम्हारे पास होगा। ज्ञान का अर्थ ही यही है कि - ज्ञानी कोई न रहा। तुम पूछना चाह रहे हो कि - 'ज्ञानी' कहाँ रहा? 'ज्ञान' का अर्थ ही यही है कि ज्ञानी नहीं रहा, मात्र ज्ञान रहा। तो असली प्रेम भी तभी जानना। क्या कहा था भक्तिसूत्र में?

“मत्तो भवति, स्तब्धो भवति, आत्मा रामो भवति”

असली प्रेम तभी जानना जब ऐसी स्तब्धता आ जाए कि ये पूछा-पूछी ही गई। किसको प्रेम हुआ है? किससे हुआ है? ऐसा झटका लगे - 'स्तब्धता'। ऐसी मस्ती छाए, “मत्तो भवति”। पूछा ही नहीं जा रहा, “अरे! भूल ही गए पूछना। कहाँ से पूछें? कैसे पूछें? अवाक् हो गए हैं। न ज़बान चल रही है, ना मन चल रहा है। तो कौन पूछे, किससे पूछे?”

प्र: सर, ये जो बोल रहे थे ना- संसार में विलीन हो जाना, पूरी तरह से - उसका ठीक-ठीक मतलब क्या है? समझ नहीं आया।

<https://www.The-Gyan.in>

आचार्य: देखो हम संसार में कभी डूब पाते नहीं हैं।

सुष्मिता कह रहीं हैं, “ये जो बात है कि प्रेमी संसार में डूब जाता है, इसका अर्थ क्या है?” हम कहते भर हैं कि हम भोगी हैं। हम कहते भर हैं, दावा भर करते हैं कि हम भोगी हैं। ईमानदारी से अपने आप से पूछिए - क्या आप भोग भी पाते हो? आप भोग भी तो नहीं पाते ना क्योंकि आपका सारा भोग इस बुनियाद पर खड़ा है कि कुछ ऐसा है जो पाना है, और कुछ ऐसा है जो नहीं पाना है। तो आप भोग भी नहीं सकते संसार को, पूर्णता में।

○
संसार को भोगने का अर्थ ये है कि - सब कुछ ही तो भोग्य है। सब कुछ मेरा। दूर क्या होना है?

हम बातें तो खूब करते हैं कि संसार में ये मिल जाए और वो मिल जाए, ऐसा हो जाए और वैसा हो जाए, पर सच ये है कि हम संसार के भी नहीं हैं। मात्र इतनी-सी बात नहीं है कि हम सत्य के नहीं हैं, कि हम परम के नहीं हैं, हम तो संसार के भी नहीं हैं। हम संसार से भी डरे-डरे, रूठे-रूठे रहते हैं। क्या यही स्थिति नहीं है हमारी? संसार से ज़्यादा आपको क्या डराता है, ये बता दीजिए?

कोई आकर आपको खा लेगा? सड़क पर चलते हो तो कुत्ता काट लेगा। कोई आकर आपके पैसे चुरा ले जाएगा। कोई आकर आपका पति या पत्नी चुरा ले जाएगा। कोई आकर आपकी इज़्ज़त का हरण कर लेगा। कोई धोखा ना दे दे। और संसार में अंततः मौत तो बैठी ही हुई है, तो सबसे ज़्यादा तो वही डराती है। तो हम भोगते भी कहाँ हैं संसार को?

संसार को भोगने का अर्थ है कि संसार जो कुछ है, उसका सहज स्वीकार, पूर्णता में द्वैत के दोनो सिरों का स्वीकार। और यही है सूत्र। जिसने संसार को पूर्णता में स्वीकार कर लिया, जिसने द्वैत के दोनों सिरों का स्वीकार कर लिया, वो द्वैत के पार निकल गया। जिसके लिए सर्दी-गर्मी, दुःख-सुख दोनों मेहमान हैं, दोनों में से किसी के लिए वो नहीं कह रहा कि तुम्हारे लिए इसके दरवाज़े बंद हैं, वो दोनों के पार निकल गया।

(मौन)

जो आप चाहे कितना सम्मान दे दें, और चाहे जितनी बेइज़्जती कर दें, एक ही स्थिति में है, वो निकल गया, पार कर गया। ये है संसार को भोगने का अर्थ। संसार को भोगने का ये अर्थ नहीं है कि बिल्कुल बुद्धिहीन होकर, पागल होकर इधर नोच रहें हैं, उधर खसोट रहें हैं, उधर चाट रहें हैं कि कुछ मिल जाए। भोगने को लेकर के मन में छवि कुछ ऐसी ही उठती है। पर ये अर्थ नहीं है भोगने का।

भोगने का अर्थ है- ये रहा संसार, और ये पूरा ही मेरा है। इसमें से कुछ ऐसा नहीं है जो ग्रहणीय न हो। जो आएगा, बढ़िया। अब आप हुए संसार के, अब आप भोगोगे।

ठीक है?

प्र: सर, ज्ञान में जो खतरा है वो तो समझ में आ गया, लेकिन प्रेम में जो खतरा है, वो समझ नहीं आया।

आचार्य: प्रेमी क्या करते हैं? आप पूछ रहे हैं, “प्रेम में क्या खतरा है?” प्रेमी क्या करते हैं? आप अपने चारों तरफ़ लोगों को पाते हैं, जिनका दावा है कि वो प्रेमी हैं, वो क्या करते हैं?

प्र: वो बस किसी एक की तरफ़...

आचार्य: बस यही जो ‘खासपन’ है न, यही खतरा है प्रेम का।

प्र: किसी एक का चुनाव।

आचार्य: हाँ, और यही फिर एक का चुनाव बन जाएगा।

प्र: इसमें अहंकार कैसे बचा?

आचार्य: 'मेरा' बच्चा।



प्र: एक्सक्लूसिव *(के अतिरिक्त)*।

आचार्य: 'मेरा', एक 'खास' बच्चा। ये अहंकार हुआ ना? यहीं तो 'मैं' बचता है, 'मेरे' की शरण पाकर ही तो?

(मौन)

प्र: सर, ऐसा भी तो हो सकता है कि 'मैं' नहीं बचा, पर कोई विषय है।

आचार्य: द्वैत का एक सिरा, कभी अकेले नहीं जाएगा। ऑब्जेक्ट (वस्तु) बचेगा कैसे, जब सब्जेक्ट(व्यक्ति) विगलित हो गया?

प्र: इसमें पार्टिकुलर(कुछ विशेष) नहीं बचता। अगर पार्टिकुलर(कुछ विशेष) बच रहा है, तो वो कौन है?

<https://www.The-Gyan.in>

प्र: सर, ये जो बता रहे हैं, ये उस प्रेम की बात कर रहे हैं, हम लोग जिसे समझते हैं। आप मीरा के प्रेम की बात बता रहे थे, वो तो फिर दूसरी बात हो गई ना? हमारा अहंकार कहाँ फंसता है, उस चीज को समझा रहे हैं ना?

आचार्य: हाँ, तो यही हमें जानना होगा ना कि हमारा प्रेम ही हमारे अहंकार की शरणस्थली है। हम जिसको 'प्रेम' बोलते हैं साधारणतया, वहीं पर हम अपने अहंकार को छुपाए हुए हैं। कहा ना मैंने कि प्रेम और ज्ञान बिलकुल साथ-साथ चलें। डूबिये प्रेम में, मस्त हो जाइये और होश कायम रखिये। मौज रहे प्रेम की, पर ये होश रहे कि ये हो क्या रहा है। प्रेम के नाम पर कुछ और ही तो नहीं चालू हो गया? वास्तव में ये प्रेम है, या कुछ और? आकर्षण, मालकियत।



प्र: सर, हमारे रिश्तों में ऐसा ही होता है। और अगर दिख रहा है तो?

आचार्य: नहीं दिख रहा है, तो 'तो' का प्रश्न ही नहीं उठता। दिख रहा है, तो बदल गया। एक साथ हैं। यदि दिख ही रहा है, तो बदल 'ही' गया। समय भी नहीं लगेगा।

जिस क्षण दिखा, ठीक उसी क्षण बदला। यदि बदला नहीं, तो दिखा ही नहीं।

प्र: सर, ज्ञान-मार्ग और प्रेम-मार्ग, होता क्या है? ज्ञानमार्ग में क्या होता है कि हम संसार पर प्रश्न करना शुरू कर देते हैं। और प्रेममार्ग में किसी विशेष आकर्षण से ही शुरू होता है, एकाएक वास्तविकता का ज्ञान हो जाता है।

आचार्य: ये अच्छा है। ये अच्छा प्रश्न है, कि दोनों शुरू कहाँ से होते हैं?

ज्ञानमार्ग शुरू होता है कौतुहल से, ज्ञान-मार्ग ऐसे शुरू होता है कि—‘ये है क्या?’ विज्ञान ज्ञानमार्ग की बड़ी अच्छी शुरुआत है। “ये है क्या? मुझे जानना है, मुझे समझना है, मुझे मूढ़ नहीं रहना है,” ये ज्ञानमार्ग की शुरुआत है। और ये आपके संस्कारों पर ही होता है। हर शुरुआत आपकी कंडीशनिंग से ही निकलती है। आपका मन कैसा है?

तो एक मन होता है, कौतुहल वाला, इसे आमतौर पर ‘पुरुष मन’ कहा जाता है। पुरुष आमतौर पर ज्ञानमार्गी होता है। उसे जानना है, खोजी मन है। उसे हर चीज की जानकारी चाहिए। उसे भरना है और, मन को। उसे अपने आप को ये सांत्वना देनी है कि—‘मेरे पास ज्ञान का बल है, मैं जनता हूँ’। शुरुआत यहाँ से करेगा।

प्रेम शुरू होता है आकर्षण से, प्रेममार्ग लेकर के वहीं जाएगा जहाँ ज्ञान-मार्ग लेकर जाता है। पर उसकी शुरुआत होती है आकर्षण से। ज्ञान की शुरुआत होती है कौतुहल से, प्रेम की शुरुआत सदा आकर्षण से होती है। स्त्रियों को आमतौर पर प्रेममार्गी माना गया है। वो आकर्षित जल्दी होती हैं।

प्र: क्या ये स्त्रियों में ही होता है?

आचार्य: ऐसा कुछ नहीं है। पुरुष और स्त्री कोई दो शरीर नहीं हैं, मन की दो अवस्थाएँ हैं। एक मन होता है, जो कहता है, “जानूँगा।” ये एक प्रकार का आक्रमण होता है कि—जानूँगा। वो फूल के पास जाएगा तो कहेगा कि इसको समझना है, जानना है। वो फूल को काट-पीट के भी जानना चाहेगा। आपने देखे होंगे बच्चे जो खिलौनों को बहुत जल्दी खोल देते हैं। और आपने देखे होंगे बच्चे, जो खिलौनों को अपने साथ बिस्तर पर सुला लेते हैं। ये दो अलग-अलग तरह के मन हैं।

एक बच्चा है जो खिलौने को काटकर, उसके अंदर घुस जाना चाहता है कि मामला क्या चल रहा है - ये ज्ञानमार्गी है। और एक बच्चा है, जो खिलौने को सीने से लगा कर के बिस्तर में अपने साथ सुला लेता है - ये प्रेममार्गी है।

(मौन)

प्र: सर, जब हम बड़े हो जाते हैं तो ये लिंगभेद महत्त्व नहीं रखता। और फिर अगर हम अपने अनुभव से, ज्ञानमार्गी या प्रेममार्गी कुछ भी हो सकते हैं।

आचार्य: हाँ, हाँ, मैंने कहा तो ये शरीर की बात नहीं है। ये मन की दो अवस्थाएँ हैं। और ऐसा भी नहीं है कि आप पूरे-पूरे ही ज्ञानमार्गी रहोगे। वो दोनों प्रकार के मन हर व्यक्ति के भीतर मौजूद हैं, चाहे पुरुष हो या स्त्री। चाहे पुरुष हो या स्त्री, वो दोनों मन हर एक के भीतर मौजूद है। ठीक वैसे ही, जैसे चैतन्य महाप्रभु सड़कों पर नाच सकते हैं, और ठीक वैसे ही जैसे मैरी क्यूरी वैज्ञानिक हो सकती हैं। उसी तरीके से ये दोनों मन प्रत्येक के भीतर मौजूद है।

प्र: तो क्या ऐसा होता है कि एक प्रबल होता है और एक..

आचार्य: हाँ, हाँ।

प्र: तो मतलब कि जब ये महसूस हो कि सबसे दुराव हो जाएगा और सिर्फ हम ही बच रहें हैं, तो ये वास्तविकता ज्ञात हो कि हम एक सिरा पकड़ कर बैठे हैं। और..

आचार्य: नहीं, आगे बढ़ते रहिये। ये तो आखिरी सवाल होता है कि सब कुछ छोड़ दिया पर कहीं अपने आप को तो नहीं पकड़ लिया। ये तो आखिरी सवाल है। अभी तो अगर दिख रहा है कि कुछ कचरा है, तो कटने दीजिए उसको, ज्ञानी तो काटता है। और यही उसकी ताकत है, यही उसका बल है, यही उसकी परीक्षा भी है कि वो काट पा रहा है या नहीं काट पा रहा है।

ये आखिरी सवाल होता है, जो उसे पूछना पड़ता है अपने आप से कि सब कुछ तो काट दिया, पर अपने आप को क्यों ढो रहे हो। अब इस अहंकार को भी काटो। 'तुम किसी से अब जुड़े हुए नहीं हो, बात बिल्कुल ठीक है, तो फिर अपने आप से ही क्यों जुड़े हुए हो? उसको भी काटो,' ये आखिरी सवाल होता है उसका।

प्र: सर, अभी हमने विचार-विमर्श किया कि शुरुआत कैसे होती है, अब अगर समझना है कि विकसित कैसे होता है, तो मेरी समझ से, ज्ञानमार्ग में प्रगति प्रश्न करने से होती है।

आचार्य: हाँ, हाँ, बढ़िया।

प्र: और प्रेममार्ग में वास्तविकता अपने आप आ जाती है।

○
आचार्य: ज्ञान-मार्ग में प्रगति होती है, संकुचन से - काट-काट कर, काट-काट कर। और प्रेम मार्ग में प्रगति होती है विस्तार से, औरों को अपने प्रेम के दायरे में ला-ला कर, ला-ला कर। ज्ञानमार्गी अपने जीवन से वस्तुओं को घटाता जाएगा, घटाता जाएगा, घटाता जाएगा। और प्रेममार्गी अपने जीवन को और भरता जाएगा, और भरता जाएगा। वो कहेगा, “अब मेरा घर ही मेरा घर नहीं है, ये पूरा मोहल्ला मेरा।” उसके दायरे बढ़ते जाएँगे, बढ़ते जाएँगे।

(मौन)

प्र: सर, मैं ओशो की एक किताब पढ़ रहा था, उसमें उन्होंने कहा था कि समय के किसी एक बिंदु पर आपको एक ही मार्ग पर होना चाहिए, क्योंकि अगर आप एक रास्ते पर गए और आप फिर किसी और पर, तो हो सकता है...

आचार्य: देखो, वो बात ठीक कह रहे हैं। अगर तुम किसी प्रक्रिया पर चल रहे हो, तो एक ही प्रक्रिया को पकड़ो। और मैं जिन मार्गों की बात कर रहा हूँ, वो वास्तव में मार्ग नहीं हैं, वो प्रक्रियाएँ नहीं हैं, वो मन की अवस्थाएँ हैं।

उन्होंने ठीक कहा, एक साथ दो नावों पर पाँव रखोगे, तो कहीं के नहीं रहोगे। यदि किसी प्रक्रिया का पालन करना है, यदि किसी बंधी-बंधाई प्रक्रिया पर चलना है, तो उसके साथ छेड़खानी मत करो। जो उसके निर्धारित कदम हैं, प्रक्रिया के, उनका अक्षर- अक्षर पालन करो। ठीक है न? वो प्रक्रियाओं के लिए है। ये प्रक्रियाएँ नहीं हैं।

<https://www.The-Gyan.in>

‘होश’ कोई प्रक्रिया नहीं है, ‘प्रेम’ कोई प्रक्रिया नहीं है। ‘ज्ञान’ यानि होश। ये प्रक्रियाएँ नहीं हैं। ये साथ चलती ही हैं।

और पक्का जानना कि जैसे-जैसे तुम्हारा ज्ञान गहरा होगा, तुम्हारा प्रेम बढ़ेगा। ऐसा हो नहीं सकता कि तुम ज्ञान में गहरे होते जाओ, और तुम्हारा प्रेम सिमटता जाए। ऐसा हो नहीं सकता।

प्र: वो फिर अहंकार है?



आचार्य: हाँ, और ये भी पक्का जान लो कि जैसे-जैसे तुम्हारे प्रेम में मिठास आएगी, वैसे-वैसे तुम ऐसी बातें जानने लगोगे, जो तुम्हें पहले पता ही नहीं चलती थीं।

ज्ञान बढ़ेगा, प्रेम बढ़ेगा, और प्रेम बढ़ेगा तो ज्ञान बढ़ेगा। ये दोनों एक दूसरे के साथ ही चलते हैं। ये प्रक्रियाएँ नहीं हैं। ज्ञानी, प्रेमी होकर रहेगा। ऐसा कोई अगर ज्ञानी मिले जिसके जीवन में मिठास नहीं, तो उसे फिर अहंकारी समझना, कि कुछ और नहीं है, ये इनसाइक्लोपीडिया है।

और अगर कोई ऐसा प्रेमी मिले, जिसके जीवन से सिर्फ मूढ़ता टपकती हो, वो ये तो बार-बार बोलता हो कि—“पीया प्याला प्रेम का,” पर होश जैसा कुछ दिखाई ना देता हो, तो उसको समझ लेना कि ये प्रेम नहीं जनता, ये आसक्त आदमी है। एक साधारण भोगी भर है ये।

प्रेम और ज्ञान एक साथ ही चलते हैं।

प्र: सर, कभी-कभी ऐसा होता है कि पढ़ने में जैसे अवधूत गीता लिया या अष्टावक्र गीता लिया, तो थोड़ा-सा मन साफ़ हो जाता है पर इतना रूखापन आ जाता है, अचानक मन इतना बैठ जाता है कि कहीं मीरा को सुनें, कबीर को, सुनें तो एक बदलाव होता ही रहता है।

आचार्य: हाँ, हाँ, अपने आप होगा, अपने आप होगा। अगर आपने उसको पकड़ ही ना रखा हो, तो आप अपने आप समझ जाएँगे कि अब अगला क़दम क्या है।

.....



(अद्वैत बोधस्थल, 2014)

वहीं मिलेगा प्रेम

मुक्तिमिच्छसि चेत्तात विषयान् विषवत्यज। क्षमाज्जर्वदयातोषं सत्यं पियूषवद् भज॥

यदि तू मुक्ति चाहता है तो विषयों को विष के समान छोड़ दे और क्षमा, आर्जव (सरलता), दया, संतोष और सत्य को अमृत के समान ग्रहण कर।

आचार्य प्रशांत: अष्टावक्र दया की बात क्यों कर रहे हैं? अष्टावक्र कह रहे हैं, “यदि मुक्ति की इच्छा हो मेरे बच्चे, तो इन्द्रियों के विषयों का परित्याग करो, जैसे वो विष हों और क्षमा, आर्जव, दया, संतोष एवं सत्य का पान करो।”

तो प्रश्न है: अष्टावक्र ने दया की बात क्यों की है? क्या अर्थ है ‘दया’ का? बातचीत अभी शुरू हो रही है, गुरु शिष्य मिले हैं। बस पहला ही सोपान है अभी, कोई ऊँचाईयाँ नहीं हासिल हुई हैं। पहला अध्याय, दूसरा श्लोक है। अभी तो अष्टावक्र बस ये देख रहे हैं कि, क्या है जो शिष्य के मन को आच्छादित ही किये हुए है, मन पर चढ़ा ही बैठा है, मन को ढके हुए है।



तो वो कह रहे हैं—“वो सब विचार, वो सारी बातें, वो सारे भाव, जो तुम्हारे मन से उतरते ही नहीं हैं, जिनके बारे में तुम लगातार सोचते हो, जो चक्कर काटते रहते हैं भीतर, सबसे पहले तो ज़रा उनके प्रति चेत जाओ।”

जनक अभी ‘मुक्ति’ शब्द का आत्मांतिक अर्थ समझते भी नहीं हैं। उनके पास तो मुक्ति का बस खयाल है। उसको ले करके वो आ गए हैं अष्टावक्र के पास और प्रार्थना की है कि—“गुरु, मुक्ति चाहिए।” जब शिष्य आता है गुरु के पास और कहता है, “मुक्ति चाहिए”, तो कृप्या यह न समझें कि कोई खरीददार किसी दुकानदार के पास आया है कि दाल-चावल चाहिए।

अंतर क्या है? खरीददार दुकानदार के पास आता है तो उसे पता होता है कि उसे क्या चाहिए, और उसे उसके अतिरिक्त कुछ दिया भी नहीं जा सकता। क्योंकि वो कुछ लेने आया है और वो उसको लेने के बाद भी वही रहेगा। बस उसके हाथ में एक सामान होगा जिसे वो एक वस्तु की भाँति इकट्ठा करके वापस लौट जाएगा।

गुरु के पास जब शिष्य आता है तो वास्तव में उसे पता भी नहीं होता कि वो क्या लेने आया है। पर चूँकि कुछ तो कहना ही है, तो कह देता है कि मुक्ति लेने आया है। कोई यह न सोचे कि मुक्ति दाल-चावल है, कि वो ठीक-ठीक बता पाएगा कि, “गुरु, मुझे मुक्ति चाहिए,” और मुक्ति ऐसी-ऐसी होती है।

शिष्य अगर इतना ही जानता होता कि मुक्ति क्या चीज़ है, तो मुक्त ही होता। वो तो कुछ भी आकर के यूँही बोल देता है और गुरु बहुत ज़्यादा महत्त्व भी नहीं देता कि यह बोल क्या रहा है। वो आकर बड़बड़ा-सा रहा है—“प्रेम चाहिए, आनंद चाहिए, मुक्ति चाहिए, ये चाहिए, वो चाहिए।”

गुरु कहता है, “ठीक है-ठीक है, जो चाहिए मिलेगा, अभी तू बैठ जा।”

(व्यंग्य कसते हुए) अब बोल दें कि नहीं मिलेगा तो भाग ही जाएगा। तो कह देता है, “ठीक है, जो चाहिए मिलेगा। बोल क्या चाहिए?” प्लेसमेंट (नौकरी) चाहिए तो वो भी मिलेगा, बैठ जा-बैठ जा, तू बैठ तो जा एक बार।”



(सब हँसते हैं)

तो अष्टावक्र बोलना शुरू करते हैं। कहते हैं, “देखो, अगर मुक्ति चाहिए तो यह इन्द्रियों के जितने विषय हैं, उनको विश्वस्त जानना और क्षमा का, आर्जव (सरलता) का, दया का, संतोष का और सत्य का पान करना।”

(मुस्कराते हुए) आप ये भी न सोचिए कि जनक को क्षमा, या दया, या आर्जव, या सत्य का अभी आत्यांतिक अर्थ पता है। जैसे उन्हें मुक्ति का कुछ नहीं पता, वैसे उन्हें इसका भी कुछ नहीं पता। अभी तो बात ऐसे चल रही है जैसे कोई आसमान से बोल रहा हो, किसी धरती वाले से। उनके लिए बातों के अर्थ ही अलग हैं, और ये धरती पर हैं। संवाद हो पा रहा है, यही चमत्कार है। बातचीत हो पा रही है, यही बड़ी विरलता है।

असल में ये सब भाषा का धोखा है। गुरु जानबूझ कर ये धोखा कायम रखता है ताकि शिष्य को लगे कि उसकी बात समझी जा रही है। नहीं तो जब शिष्य बोलता है ‘प्रेम’ और जब गुरु बोलता है ‘प्रेम’, तो दोनों एक ही बात थोड़े ही कह रहे हैं। जब दो अलग-अलग बातें हैं, तो तब दोनों के लिए अलग-अलग शब्द भी होने चाहिए। पर भाषा का धोखा यह है कि वो ज़मीन के लिए और आसमान के लिए शब्द एक ही रख लेती है।

ये बड़ा अच्छा धोखा है, बड़ा प्यारा धोखा है, बड़ा उपयोगी धोखा है। इसी के कारण कोई किसी की मदद कर पाता है। तो 'सत्य' क्या है? ये जनक नहीं जानते। 'शून्यता' क्या है? ये भी जनक नहीं जानते। 'आर्जव' क्या है? ये भी जनक नहीं जानते। लेकिन जनक का मन इनसे हट करके बाकी चीज़ों से तो भरा ही हुआ है ना। 'प्रेम' क्या है? ये जनक नहीं जानेंगे। लेकिन 'मोह' और 'घृणा' क्या है, ये जनक ज़रूर जानेंगे।

जनक का मन मोह और घृणा से तो भरा ही हुआ है। सत्य क्या है, ये जनक नहीं जानेंगे। पर मिथ्या क्या है और तथ्य क्या है, इन बातों से तो जनक का मन भरा ही हुआ है। द्वैत में जो कुछ होता है उससे तो शिष्य का मन भरा ही हुआ है ना? शिष्य संसार से ही तो उठकर आ रहा है। अब भाषा की प्यारी विडंबना ये है कि भाषा में 'घृणा' का द्वैत-विपरीत 'मोह' नहीं है, प्रेम है। एक संसारी की भाषा में घृणा का विपरीत है—प्रेम। और एक ज्ञानवान की भाषा में घृणा का विपरीत है—आसक्ति, मोह।



जो जानता है, उसके लिए प्रेम क्या है? वो जो घृणा और मोह दोनों से हटकर है। जो नहीं जानता, उसके लिए प्रेम क्या है? वो जो घृणा का विपरीत है।

अब गुरु को बड़ी सुविधा है। अब गुरु को अगर ये कहना पड़ता कि “द्वैत की दुनिया को छोड़कर तू ज़रा अद्वैत में आ जा,” तो शिष्य को न कुछ समझ में आता, न शिष्य को कुछ भरोसा आता, और न शिष्य गुरु के पास आता। पर भाषा ने काम आसान किया। अब गुरु को बस इतना बोलना है कि—“तू एक काम कर, तू घृणा छोड़ दे। या तू एक काम कर, तू प्रेम का पान कर।”

शिष्य को लगेगा, “ठीक। ये तो ठीक बोला। बात जो भी कही, वो मेरे क्षेत्र के भीतर की कही। मुझसे क्या कहा गया है? प्रेम कर। और प्रेम तो मैं जानता हूँ। और प्रेम क्या है? घृणा का विपरीत। या मुझसे क्या कहा गया है? घृणा छोड़ दे। घृणा क्या है? वो जिससे मेरा मन भरा रहता है।”

तो शिष्य को लगता है कि—“ठीक है! मैं कर देता हूँ।” अब शिष्य चूँकि 'शिष्य' है, नादान, तो वो एक बात नहीं समझता कि द्वैत का एक सिरा कभी छूटता नहीं। जो तुमसे घृणा छुड़वा रहा है, वो तुमसे आसक्ति भी छुड़वा रहा है। अष्टावक्र कह रहे हैं, “ऐसा करो कि क्षमा का पान करो।”

‘क्षमा करने’ का अर्थ होता कि—बदला, स्पृहा, मत्सर, ये सारे भाव जो मन में भरे हुए हैं, उन्हें छोड़ो।

राजा हैं जनक। हज़ार नियम बनाते हैं। उन नियम को फिर तोड़ने वाले भी होते हैं। इतने शत्रु हैं, इनको जीतना है। यह कह रहे हैं, “इन्हें छोड़ो। सारी बातें जो मन में भरी हुई हैं, उनको छोड़ो। क्षमा की ओर आओ।”

जनक अगर सुन रहे हैं, ‘क्षमा’, तो जनक के लिए ‘क्षमा’ का अर्थ है – बदले की भावना खत्म करो। प्रतिकार नहीं करना है। जनक के लिए क्षमा का यही अर्थ है। और अभी इतने से ही शुरुआत की जा सकती है कि – ‘द्वैत का एक सिरा छोड़। एक छोड़ेगा तो दूसरा अपने आप छूट जाएगा। फिर तू दोनों से छूटकर वास्तविक क्षमा में प्रवेश करेगा’।



(श्रोतागण की ओर इंगित करते हुए) इसे समझिए आप। अभी अष्टावक्र जिस क्षमा को जानते हैं, जनक उस क्षमा को जानते ही नहीं। जनक क्षमा बस इतनी जानते हैं कि – ‘किसी के बदला लेने का मन कर रहा था, मैंने बदला नहीं लिया, तो इसको माफ़ी कहते हैं’। जनक इतना ही जानते हैं।

अष्टावक्र के लिए क्षमा का कुछ और अर्थ है।

उनके लिए ‘क्षमा’ का अर्थ है – ऐसा हो जाना कि फिर क्षमा करने की ज़रूरत ही न पड़े।

ऐसा हो जाना कि चोट ही न लगे।

उस अटूट में स्थित हो जाना, जिसमें दरार पड़ती ही नहीं।

“तो अब कोई कितनी भी चोट पहुँचाता रहे, हमें बदला क्या लेना है? हमें चोट लगती ही नहीं”- पर ये अर्थ अष्टावक्र के लिए है। जनक यह अर्थ नहीं जानेंगे। लेकिन जो अष्टावक्र के वचन हैं, वो जनक के लिए, नए-नवेले शिष्य के लिए सुविधापूर्ण हैं।

ये उपाय है गुरु का – ‘ये अभी-अभी आया है, इसको तो कोई सरल काम ही दो, जिससे ये शुरुआत कर सके’। तो उसको ये काम दे दिया गया है कि – ‘भाई, संतोष का पान करो’। राजा है, और राजा को पता है कि उसकी इच्छाएँ पूरी होती हैं। जब बड़ी इच्छा पूरी होती है, तो इच्छा और बड़े की हो जाती है। राजा को ज़रूरी है ये कहना कि—“तुम संतोष का पान करो,” क्योंकि राजा की इच्छाओं का कोई अंत नहीं हो सकता।

तुम्हारी जो इच्छाएँ होंगी, राजा की इच्छाएँ उनसे सौ गुना बड़ी होंगी क्योंकि निन्यानवे तक वो पहले ही पहुँचा हुआ है। तो उसको बोला गया- “तू संतोष कर ले। तेरा मन इच्छाओं से भरा हुआ है।”

संसारी मन के लिए ‘इच्छा’ होती है, नहीं तो ‘अनिच्छा’ होती है। (श्रोतागण की ओर इशारा करते हुए) समझो बात को! हमारे साथ ऐसा होता है कि – ‘या तो मेरा वो करने का मन है, या तो मेरा वो करने का मन नहीं है। मनातीत को मैं जानता नहीं।’

तुमको कोई काम बताया जाए, तो तुम्हारे पास दो ही उत्तर होंगे। तुम कहोगे, “मुझे करने का मन है,” या तुम कहोगे, “मुझे करने का मन नहीं है।” इन दोनों के अलावा एक तीसरा जवाब भी हो सकता है, उसको तुम जानते नहीं। गुरु उस तीसरे जवाब में स्थित होता है।

पर उस तीसरे में शिष्य आ सके, उसके पहले उसे इन्हीं एक-दो में घुमाना पड़ता है। एक-दो में ऐसे घुमाना पड़ता है कि ये एक-दो ज़रा साफ़ ही हो जाएँ। फिर उसको तीसरे में खींचा जा सकता है कि – ‘अब तू आ, कि तू एक-दो से मुक्त हुआ। अब ज़रा तीन में पहुँच।’ यही कारण है कि इस विधि का गुरुओं ने खूब उपयोग किया है।

कुछ सूफ़ियों ने कहा कि “इश्क़-ए-मज़ाज़ी, इश्क़-ए-हकीकी की सीढ़ी बन जाता है। वो ऐसे ही कहा। उन्होंने कहा, “तुमसे जब हम बोलते हैं, ‘प्रेम’, तो तुम प्रेम का एक ही अर्थ जानते हो – किसी दूसरे इंसान के प्रति खिंचाव। तो चलो तुम ऐसा करो कि तुम वही कर डालो। हम नहीं एतराज़ करते। तुम माँ-बेटे का, या भाई-भाई या दोस्त-यार, या प्रेमी-प्रेमिका का, तुम ये ही

खेल खेलो। जितनी जान है, उतनी जान से खेलो। ये खेल तो तुम हार जाओगे, पर ये खेल तुम्हें थका-थका कर कहीं और पहुँचा देगा।”

ये खेल ऐसा नहीं है जो कोई भी जीत सके।

इश्क-ए-मज़ाज़ी हमेशा हारेगा क्योंकि जो तुम खोज रहे हो, वो तुम्हें किसी इंसान में मिल ही नहीं सकता।

तो इसीलिए जब तुम अपने प्रेम-प्रसंग बनाने निकलते हो, तो उन्हें असफल होना ही होना है। लेकिन वो असफलता तुम्हें दूसरे खेल में जिता देगी। तो सूफी कहते हैं, “ठीक! तुम जाओ। यही कर लो।”

तुम रूमी के वचन देख लो, कभी-कभी जीसस के भी। जब वो ‘प्रेम’ की बात करते हैं तो जो बात आदमी और परमात्मा के लिए कही जानी चाहिए, वो ऐसी कही होती है कि आदमी और औरत के लिए भी उपयुक्त हो जाती है। यह संयोगवश नहीं है। ये गुरु की बहुत गहरे बोध से उठी हुई विधि है।

या मीरा को ले लो। मीरा जिस भाव से कृष्ण के लिए गाती हैं, कोई प्रेमिका अपने शरीरी प्रेमी के लिए भी ऐसे ही गा सकती है। ये भी विधि ही है कि—तुम इसी भाव से किसी इंसान को भी पुकार लो। पर इंसान से बहुत नहीं पाओगे, वहाँ तो हारोगे। लेकिन कुछ और मिल जाएगा।

अनाड़ी मन जो होता है उसके लिए ज़मीन का प्रेम, ज़मीन से बंधे रहने की ज़ंजीर बन जाता है। और जो ज्ञानी होता है उसके लिए ज़मीन का प्रेम, आसमान में उड़ने का पंख बन जाता है।

अनाड़ी मन के लिए तथ्य सिर्फ़ एक बंद कोठरी रह जाते हैं—मुर्दा तथ्य।

और जागृत मन के लिए, यही तथ्य, सत्य का द्वार बन जाते हैं।

जमीन तुम्हारा बंधन भी है और तुम्हारा अवसर भी। इसी से चिपके रह गए और ध्यान न दिया और समर्पित न हुए, तो इससे बड़ा बंधन नहीं है।

संसार महा बंधन है। पर यही संसार, मुक्ति का अवसर भी है।



सबकुछ तुम पर निर्भर करता है।

.....

(अद्वैत बोधस्थल, 2015)

पूरा पूरा ही पूरा, अधूरा अधूरा और अधूरा

प्रश्नकर्ता: 'प्रेम अधूरा होता है'—यह क्या है? ओशो जी बता रहे थे, ओशो-धारा के एक कार्यक्रम में सुना था, कि 'प्रेम अधूरा होता है, प्रेम पूरा होता ही नहीं'।

इस वक्तव्य से क्या आशय है? कृपया सहायता करें।

आचार्य प्रशांत: जिसे सामान्यतः आप 'प्रेम' कहते हो, 'अधूरा' तो बहुत ज़्यादा बोल दिया, वो चूरा-चूरा होता है। 'अधूरा' से तो ऐसी उम्मीद जगती है कि 'पचास-प्रतिशत', ये बहुत ज़्यादा बोल दिया।



प्र: पर ओशो जी ने बोला है।

आचार्य: तुम्हारी उम्मीद जगा रहे थे। जब वो बोलें 'अधूरा' तो बस इतना समझ लो कि पूरा नहीं। 'पूरा नहीं' का अर्थ ये भी हो सकता है कि 'कुछ भी नहीं'।

प्र: कुछ भी नहीं, या केंद्र के पास भी नहीं पहुँच पाएँगे?

आचार्य: एक दूसरे से जब भी खिंच रहे हो, तो कहाँ केंद्र की सुध रहेगी? कहाँ सुध रहेगी?

प्र: तो उनके प्रेम का मतलब कुछ और नहीं था, सांसारिक दृष्टि नहीं थी, वासना से नहीं था, अलौकिकता से था।

आचार्य: अलौकिकता का...

प्र: वही बोल रहे थे अधूरा होता है।

आचार्य: यदि दोनों सिरों पर पूर्ण बैठा हुआ है, तो उनका सम्बन्ध अपूर्ण कहाँ से हो जाएगा? 'अपूर्णता' का तो अर्थ ही है कि अपूर्ण, और अपूर्ण के मध्य का सम्बन्ध। 'अधूरा' माने अपूर्ण। पूर्ण के साथ अपूर्ण का रिश्ता कैसे रख लोगे?

पूर्ण के साथ तो जो कुछ भी है, वो पूर्ण ही है।



अधूरा होता है बेशक होता है — मन के एक हिस्से से मन के दूसरे हिस्से का सम्बन्ध हमेशा अपूर्णता का होता है — बेचैनी का, कमी का, जैसे हमारे सारे रिश्ते होते हैं। इन्सान से इन्सान का जो भी रिश्ता होगा, वो क्या होता है? कभी लगता है कि पूरा हो गया, कभी लगता है कि और कुछ चाहिए नहीं।

प्र: उसी तरह से कुछ खाया-पिया, खाएँगे-पीएँगे तो डकार आ ही जाती है, पर प्रेम में ऐसा नहीं है।

आचार्य: प्रेम में भी और चीज़ें आ जाती हैं। क्या अंतर है? भूख लगती है रोज़, खा-पी लेते हो, उसके बाद वायु का उत्सर्जन कर देते हो। प्रेम में भी रोज़ाना कितनी चीज़ों का उत्सर्जन करते हो, ठीक है।

प्र: ये तो लड़ाई का विषय हो गया। पत्नी से बोलेंगे कि अधूरा प्रेम करता हूँ तो वो तुरंत लड़ाई कर देगी। पूरा तो होता ही नहीं है — ये तो लड़ाई का विषय हो गया।

भगवन से कहेंगे कि आधी-भक्ति करता हूँ, पूरी तो होती ही नहीं। प्रेम अधूरा होता है, तो पूरा क्या होता है?

आचार्य: अधूरेपन की बात अधूरों से नहीं की जाती, अधूरेपन की बात पूर्णों से ही की जा सकती है। इसको समझना। अधूरे से अधूरे की बात करोगे तो वो सिर्फ़ चिहुकेगा, व्यथित होगा, काटने को दौड़ेगा। 'पूरा' माने—शांत।

अभी तुमसे कह सकता हूँ कि 'अधूरे हो' क्योंकि तुमको एक माहौल बनाकर पूरेपन में स्थापित किया है। अभी सुन लोगे मेरी बात। अभी बहुत-बुरा नहीं लगेगा।

पर यही बात तुमसे बाज़ार में कोई बोल दे, तो उसका गला पकड़ लोगे क्योंकि वहाँ पर अधूरेपन की बात 'अधूरे' से की जा रही होगी। अभी अधूरेपन की बात कर सकता हूँ क्योंकि पूर्णता में स्थापित किया है तुम्हें, और वही मेरी बात समझ भी पा रहे होंगे जो स्थापित हुए हैं। जो नहीं हो पाए, वो मेरी बात से बस द्वेष रख रहे होंगे, मन ही मन मुझसे लड़ रहे होंगे, मन ही मन विरोध कर रहे होंगे।

पूरे हो जाओगे तो अधूरापन यूँ ही खेल-खिलौना, छोटी-मोटी बात लगेगी। और अधूरे रहोगे और कोई बोल देगा — 'अधूरा', तो ऐसा लगेगा जैसे मुँह पर तमाचा मार दिया हो।

अधूरों को कह मत देना कि 'अधूरे हैं', वो उन्हें तमाचे जैसा लगता है।

प्र: और पूर्णों से बोल दिया तो?

आचार्य: उनके लिए खेल है, मनोरंजन। अभी कहा तो उन्हें कोई ज्वर, वेदना, कुछ नहीं उठेगी। वो सुन लेंगे, वो कहेंगे, "हाँ बात ठीक ही है।"

भक्ति का आधार क्या है?

जलि थलि महीअलि भरिपुरी लीणा घटि घटि जोति तुम्हारी।

~ नितनेम (शब्द हज़ारे)



आचार्य प्रशांत: (श्लोक का अर्थ पढ़ते हुए) “जल में, थल में, आकाश में, तुम सर्वस्य विद्यमान हो। जल, थल, आकाश, तुम ही विद्यमान हो। तुम्हारा प्रकाश हर हृदय में है।”

सवाल यह है—“‘तुम’ शब्द का प्रयोग किया गया है—तुम ही विद्यमान हो, तुम्हारी ही ज्योति है—तो किसी बाहरी का नाम लिया जा रहा है ‘तुम’ कह कर। अपने से अलग किसी की ओर इशारा किया जा रहा है। तो क्या फिर मूर्ति पूजा भी ठीक हुई?”

प्रश्न यह है कि—क्या फिर मूर्ति-पूजा भी ठीक हुई, अपने से बाहर किसी की उपासना करना?

जब ‘तुम’ कहा जा रहा है—विधि है, तरीका है। भक्ति ‘तुम’ कहते-कहते अंत नहीं हो जाती। भक्ति का अंत क्या है? ‘तुम’ और ‘मैं’ एक हुए। मैं तुम हुआ, तुम मैं हुए। उसी को फ़ना कहते हैं। उसी को योग कहते हैं—विलय, संयोग, मिलन।

तो भक्ति विधि भर है, और बड़ी ईमानदारी की विधि है।

भक्ति कहती है, “जहाँ तक मेरा सवाल है, मैं अभी तो मन से पूरी तरह जुड़ा हुआ हूँ और मुझे जो बताया गया है, मुझे जिसका एहसास मिलता है, मुझे जिसकी हल्की-हल्की झलक भर मिलती है, वो मुझसे इतना जुदा है कि मैं उसे ‘मैं’ नहीं कह सकता। ‘अहम्’ कह पाना बड़ा मुश्किल है मेरे लिए। तो ईमानदारी की बात तो यह है कि मैं उसे अभी अपने से अलग ही कुछ समझूँगा, ‘तू ही’ कुछ कहूँगा।”

“मैं अहंकार से भरा हुआ हूँ, वो पूर्ण है।

मैं विकारों से भरा हुआ हूँ, वो निर्विकार है।

मैं खंडित हूँ, वो अखंड है।

मैं रूप में हूँ, वो अरूप है।

मैं सीमित हूँ, वो असीम है।

तो मैं उसे यह कैसे कह दूँ कि वो मैं हूँ?”

बात समझ में आ रही है?

भक्ति बड़ी ईमानदारी के बिंदु से शुरू होती है। भक्ति कहती है, “वो जो कुछ है, उसके विषय में मुझे जो कुछ कहा गया है और उसके विषय में जो भी मुझे झलकें मिलती हैं, उनके आधार पर इतना तय है कि मैं अपने आप को जो मानता हूँ, मुझसे वो सर्वथा भिन्न है। जब वो मुझसे इतना भिन्न है तो उचित यही है कि मैं उसे ‘तू’ कहूँ। मैं उसे ‘मैं’ नहीं कह सकता अभी, अभी तो नहीं ही कह सकता। इतने अलग-अलग हैं हम, मैं उसे कैसे कह दूँ ‘मैं’? मैं नहीं कहूँगा। ‘मैं’ नहीं कहूँगा, ‘तुम’ ही कहूँगा।

“‘तुम’ ‘मैं’ उस दिन बनेगा जिस दिन मैं ‘उसके’ जैसा हो जाऊँगा। और ‘उसके’ जैसे होने का मतलब है कि अभी मैं जैसा हूँ, जब ये विगलित हो जाएगा, तब मैं कहूँगा कि—‘मैं’ और ‘तू’ एक हुए। तब तक तो मेरी इतनी हैसियत नहीं, दुस्साहस होगा। तो मुझे ‘तू’ ही कहने दो।”

○
यही भक्ति का आधार है कि— “‘तू’ कहूँगा, ‘मैं’ नहीं कहूँगा।” ज्ञानी क्या कहता है? वो शुरू से ही ‘मैं’ कहता है। भक्त ‘मैं’ कहता ही नहीं, भक्त ‘तू’ कहता है।

प्र: आचार्य जी, ज्ञानी शुरू से ‘मैं’ ही कैसे कह सकता है? उसे कैसे पता कि ‘मैं’ ही हूँ?

आचार्य: ज्ञानी इतने से तो शुरू कर ही लेता है कि ‘तू’ भी कहने के लिए ‘मैं’ का होना आवश्यक है। तो, ‘तू’ से पहले कौन आया? ज्ञानी यहाँ से शुरू करना चाहता है। ज्ञानी कहता है, “ठीक है! गाड़ी खराब है, मैं इसे ले जा रहा हूँ मैकेनिक के लिए, पर गाड़ी इतनी तो चल ही रही है कि इसी में बैठ कर के मैं मैकेनिक के पास जा रहा हूँ।” नहीं समझे बात को?

“ठीक है मन खराब है, मन विकारों से भरा हुआ है, पर इसी मन की सवारी करके तो मैं ये जान पा रहा हूँ न कि मन विकारों से भरा हुआ है। ये भी मुझे किसने बताया कि मेरा मन खराब है? इसी मन ने बताया। इसका मतलब इस मन में इतनी शुद्धि तो है ही कि मुझे ये बता सके कि मैं विकारों से भरा हुआ हूँ। गाड़ी बहुत खराब है पर अभी भी इतना तो चल ही रही है कि उसी को चला कर के मैं...?”

प्र: मैकेनिक के पास जा रहा हूँ।

आचार्य: “मैकेनिक के पास जा रहा हूँ” – ज्ञानी यहाँ से शुरू करता है।

भक्त यहाँ से शुरू करता है, भक्त कहता है, “यह गाड़ी इतनी ज़्यादा खराब है कि मेरा मन ही नहीं करता इस गाड़ी को ‘गाड़ी’ कहूँ। यह गाड़ी नहीं है, यह डब्बा है। इसको मैं गाड़ी उस दिन कहूँगा जिस दिन यह ‘गाड़ी’ जैसी लगेगी। अभी तो इच्छा ही नहीं होती इसको ‘गाड़ी’ कहने की।” दोनों की स्थिति में यह अंतर है। लेकिन अन्ततः दोनों को पहुँचना तो एक ही जगह है। चाहे इधर से चलो, चाहे उधर से चलो।

○

प्र: लेकिन हर इंसान तो इन दोनों स्थितियों में उतार-चढ़ाव करता रहता है।

आचार्य: उतार-चढ़ाव करता ही रहता है। दोनों अलग-अलग नहीं हैं, दोनों अलग-अलग नहीं हैं। दोनों मूलतः एक ही हैं।

प्र: आचार्य जी, भक्ति को बहुत गहराई से देखा था हम लोगों ने, ज्ञान के बिना भक्ति सम्भव नहीं है।

आचार्य: ठीक है।

प्र: आचार्य जी, कल मैं सुबह भजन सुनने लगा था, बड़ा मस्त हो गया था। और फिर मैंने सोचा कि यही काम शाम को करता हूँ। हो यह रहा था कि मैं वही रीक्रिएट करने की कोशिश कर रहा था, और हो नहीं रहा था। मैं यह समझना चाहता हूँ कि इसको किस तरह से किया जाए, कि दोबारा जैसा अनुभव हो?

आचार्य: जब तुमने मन पर ही आधारित एक छवि बना ली है, तुमने कहा न ‘रीक्रिएट’—पहले हुआ था, दोबारा होना चाहिए। जब मन पर ही आधारित छवि बना ली है, तो मन शांत कैसे होगा? मन तो खुद ही तलाश कर रहा है अब उसी पुराने अनुभव

<https://www.The-Gyan.in>

की—रीक्रिएट। तो अब मन शांत कैसे होगा?

तुमने मन को एक ज़िम्मेदारी दे दी है कि – ‘जा और पुराना अनुभव दोबारा ले कर के आ।’ और तुम कह रहे हो, “मन शांत नहीं हो रहा।” कैसे शांत होगा? मन क्या करेगा? वो पुराने अनुभव को खोजने गया हुआ है, खोज रहा है उसको वो। कैसे शांत होगा?

पुराना अनुभव दोबारा खोजने से मन शांत नहीं होता!



.....

(अद्वैत बोधस्थल, 2014)

गुरु किसको मानें?

प्रीति ताहि सो कीजिये, जो आप समाना होय। कबहुक जो अवगुण पड़े, गुन ही लहै समोय।।

~ संत कबीर

प्रश्नकर्ता: 'आप समाना' कैसे होए?

आचार्य प्रशांत: गुरु, परम, हमारे तल से बहुत- बहुत ऊँचे हैं, और नित्य निरंतर ऊँचे ही रहेंगे, तो क्यों कह रहे हैं कबीर कि प्रीति उससे करिये जो आप समाना होय?

(प्रश्नकर्ता की ओर देखते हुए) रुचि, एक दूसरे मौके पर कबीर कहते हैं—“सच्ची प्रीति सोई जानिये, जो सतगुरु से होये।”



प्रीति तो सारे ही करते हैं, मन कहीं भी जाकर अटक जाता है। और इसी अटक जाने को, इसी छिछोरे आकर्षण को हम 'प्रेम' का नाम भी दे देते हैं। वो सुना है न फ़िल्मी गाना—“हाँ! मुझे प्यार हुआ, प्यार हुआ अल्लाह मियाँ”? वो अल्लाह को बता रही है कि—“हाँ मुझे प्यार हुआ, प्यार हुआ।” किससे हुआ? अल्लाह को बताने जा रही है कि प्यार हुआ, तो हुआ किससे है फिर?

हमने तो यही जाना था कि प्यार सिर्फ़ अल्लाह से होता है, और ये बताने जा रही है—“हाँ मुझे प्यार हुआ, प्यार हुआ!” प्यार हुआ किससे है? अनिल कपूर से। (उस अभिनेता का नाम लेते हैं जो इस गाने में अभिनय कर रहे हैं) ! अनिल कपूर से प्यार हुआ है, अल्लाह को ख़बर दी जा रही है, ग़ज़ब हो गया! कानों को बड़ा आकर्षक लगता है ये गाना, सुनो तुम। बीट्स (थाप) के साथ है। ये हमारे जवान दोस्त बैठे हैं, नाच ही देंगे, खासतौर पर आशिक किस्म के।

(गाने के बोल गाते हुए) “भरी बरसात में इकरार हुआ अल्लाह मियाँ। हाँ! मुझे प्यार हुआ, प्यार हुआ अल्लाह मियाँ!”

दोनों बातों को जोड़िए। “प्रीति ताहि सो कीजिये जो आप समाना होये,” और दूसरी बात—“सच्ची प्रीति सो जानिये, जो सतगुरु से होये,” इन दोनों बातों को जोड़िए, एक साथ रखिए, तो क्या सामने आता है? पहली बात—“प्रीति ताहि सो कीजिये, जो आप समाना होये।” और दूसरी बात- “सच्ची प्रीति सो जानिये जो सतगुरु से होये।” दोनों बातों को जोड़िए, तो क्या समझ में आता है?

प्र: जो सतगुरु से नहीं है, वो प्रीति नहीं है।

प्र: 'आप' सतगुरु ही है।

आचार्य: ठीक है?



गुरु को अपनी छवियों में कैद मत करो। इंसान नहीं होता है गुरु। सूक्ष्मतम रूप से जो बोध तुम्हारे भीतर अवस्थित है, उसी का नाम 'गुरु' है, क्योंकि वही अकेला है जो तुम्हें अँधेरे से, रोशनी की ओर ले जाता है। बाहर बैठा इंसान कुछ नहीं कर सकता, अगर तुम्हारे भीतर से वो प्रेरणा ही नहीं उठ रही।

इसी कारण कहते हैं, "प्रथम गुरु आत्मा है," क्योंकि बाहर वाले के पास तुम जाओगे ही नहीं, अगर भीतर वाला तुम्हें दिशा नहीं दिखा रहा है। बाहर वाला चिल्लाता रहेगा, तुम्हें पुकारता रहेगा, तुम जाओगे नहीं। यहाँ जितने बैठे हैं, उससे कई गुने वो हैं जिन्हें मैं बुलाता हूँ, पर आए नहीं। (एक श्रोता की ओर इंगित करते हुए) क्यों प्रवीण? इससे पूछा मैंने, "सात जनवरी को पिछली बार आया था, अभी क्यों?" तो बोलता है, "वो कॉलेज में एक-आध घंटा तो आपसे रूबरू हो ही जाते हैं, तो ज़रूरत क्या है?"

जब भीतर वाला तुम पर कृपा न कर रहा हो, तो तुम्हारे मन में ख़ूब ऐसे कुतर्क उठेंगे, और फिर बाहर वाला तुम्हारी मदद कर नहीं सकता। डॉक्टर भी इलाज कब करता है? जब पहले तुम डॉक्टर के...?

प्र: पास जाओ।

आचार्य: पास जाओ।

जब भीतर का डॉक्टर प्रेरणा देता है ना, तब तुम बाहर वाले डॉक्टर के पास जाते हो। बाहर वाले डॉक्टर से कहीं ज़्यादा कीमती और महत्त्वपूर्ण ये भीतर वाला होता है। इसीलिए ये भी कहा गया है कि जो बाहर वाला है, वो बस भीतर वाले का एक बिंब है। भीतर वाला ही साकार होकर, बाहर वाला बन जाता है।

समझ रहे हो बात को?



तो गुरु ही वो है, जो भीतर बैठा हुआ है।

होता क्या है, कि हमने 'गुरु' शब्द को और 'शिक्षक' शब्द को, इन सारे शब्दों को एक में जोड़ दिया है। बिल्कुल खिचड़ी बना दी है। तो हमें पता भी नहीं चलता कि—'गुरु' माने क्या, 'अध्यापक' माने क्या, 'शिक्षक' माने क्या। 'शिक्षक' और 'प्रशिक्षक' माने क्या। हम इन सब को एक ही बना देते हैं।

'गुरु' बिल्कुल ही अलहदा बात है। ये कहते हुए ज़रा खयाल कर लिया करो कि—'फ़लाना मेरा गुरु है।' अभी नया-नया शौक है, तो तुममें से कई लोग मुझे ही गुरु बोलने लग गए हो। वो भी, मैं कहता हूँ, कि ज़रा चेत जाँ! क्या तुम मेरे पास अपने भीतर वाले से मार्गदर्शित होकर आते हो? मुझे गुरु तब ही कहना, अगर मेरे पास अपने भीतर वाले के कारण आते हो। अगर मेरे पास, मेरे कारण आते हो, तो मैं गुरु नहीं हो सकता।

बात ज़रा महीन है, समझना इसको।

बाहर 'गुरु' उसको ही बोलो, जो तुम्हारे भीतर वाले जैसा हो बिल्कुल। भीतर निराकार है? वो निराकार जब बाहर साकार हो गया हो, तब जो बाहर है, उसको 'गुरु' बोलना।

<https://www.The-Gyan.in>

तो तुम्हें हक़ तभी है मुझे 'गुरु' बोलने का, जब मैं तुम्हें तुम्हारे आत्मा के रूप जैसा लगूँ। जब तुम मेरे पास इस कारण आओ कि तुम्हारे भीतर कुछ है, जो तुम्हें मेरे पास भेज रहा है, तुम तभी मुझे अपना 'गुरु' कहना। पर नहीं, ऐसा होता नहीं।

तुममें से ज़्यादातर लोग यहाँ इस कारण आते हो कि मैं तुम्हें खींच रहा हूँ। और 'मैं' माने? एक व्यक्ति, एक शरीर, एक देह।

मैंने कुछ विधियाँ बना रखी हैं, कुछ नियम-क्रायदे बना रखे हैं, जिनके कारण तुममें से ज़्यादातर लोग यहाँ आ जाते हो। मैं वो विधियाँ हटा दूँ, तुम आना बंद कर दोगे। तुम अपनी आत्मा की पुकार से यहाँ पर नहीं आते। मैं तुम्हारा गुरु तब हुआ, जब मैं तुम्हारे भीतर बैठा हूँ।

जब तक मैं तुम्हारे सामने और तुम्हारे बाहर बैठा हूँ, तब तक मैं गुरु नहीं हो सकता तुम्हारा।

बात समझ में आ रही है?

पर तुमने तो परंपरा ही बना ली है कि, 'गुरु' किसको बोलेंगे? जो तुम्हारे सामने बैठा हो, जो तुमसे बाहर बैठा हो। मैं तुमसे कह रहा हूँ—गुरु, कोई भी या मैं, तब हुआ, जब तुम्हारे सामने नहीं, तुम्हारे भीतर बैठा हो। और ऐसी स्थिति है नहीं। आज वो नियम-क्रायदे हटा दिए जाएँ, तुम कल से आना बंद कर दोगे।

तो कैसा गुरु? तुम मानते होंगे मुझे गुरु, मैं नहीं तुम्हें स्वीकारता शिष्य! मुझे कोई शौक ही नहीं गुरु होने का।

गुरु होना तो बड़ी महीन, बड़ी दैवीय, बड़ी आध्यात्मिक, बड़े प्रेम की घटना है। बिल्कुल दिल से दिल का नाता है। गुरु से नियम-क्रायदे का नहीं, आँसुओं का रिश्ता होता है। वहाँ रिश्ता ही तब बनता है, जब आँसू बिल्कुल सफ़ाई कर देते हैं - जैसे

<https://www.The-Gyan.in>

दिल की ज़मीन पर आँसुओं का पोंछा लगाया हो। इतनी सफ़ाई होनी चाहिए। वहाँ चालाकी और चतुराई नहीं हो सकती, वहाँ धोखेबाज़ी नहीं हो सकती।

.....

(अद्वैत बोधस्थल, 2014)



तुम ही मीरा, तुम ही कृष्ण

प्रश्नकर्ता: आप मीरा जी के प्यार को क्या नाम देंगे? आप उसे भक्ति बोलेंगे, या उसे कृष्ण के प्रति प्यार कहेंगे?

आचार्य प्रशांत: तुम्हारा क्या नाम?

प्र: सर, जसप्रीत।

आचार्य: तो जसप्रीत हम अपनी बात करें। मीरा हुए बिना, मीरा को जान नहीं पाओगे। बाहर-बाहर से देखोगे, दूर-दूर से समझने की कोशिश करोगे, कुछ बात बनेगी नहीं। जो तुम हो नहीं, उसको तुम जान सकते नहीं। मीरा क्या है और उसका कृष्ण से क्या सम्बन्ध है, इसके लिए मीरा ही होना पड़ेगा।

तुमने जो कभी खाया नहीं, उसका स्वाद कैसे बताया जाए शब्दों से? तुमने जो पानी कभी पीया नहीं, वो प्यास कैसे बुझाएगा तुम्हारी? और उसके बारे में मैं कुछ बता भी दूँ कि एच.टू.ओ. होता है, और दिनभर बताऊँ और सब समझा दूँ कि - कौन-कौन से बौंड होते हैं, कॉवेलेंट बौंड क्या होता है, हाइड्रोजन बौंड क्या होता है, तो क्या प्यास बुझ जाएगी?

मीरा और कृष्ण के बारे में तुमको दुनिया भर की कहानी सुना भी दूँ तो होगा क्या? मीरा और कृष्ण होना पड़ेगा ना! इसीलिए कहा कि अपनी बात करो कि, “हम कहाँ पर खड़े हैं,” और वही असली सच है।

प्र: अगर कोई हो ऐसा?

आचार्य: अगर-मगर का सवाल नहीं है। क्या है ऐसा?

प्र: वैसा बनने के लिए भी तो जानना पड़ेगा।

आचार्य: वैसा जान-जान के नहीं बना जाता। जब तुम कहते हो कि 'जान' कर बनना है, तो तुम ये कहते हो कि भविष्य में बनना है। कुछ होगा तब बनेंगे। और अभी क्या हैं? आधे-अधूरे। भविष्य में क्या हो जाएँगे? पूरे। अभी हैं अधूरे- यहीं पर चूक हो जाती है।

ॐ

अगर मैं तुमसे कह रहा हूँ कि मीरा हुए बिना, मीरा को नहीं जाना जा सकता, तो ये इसीलिए नहीं कह रहा हूँ कि उसमें कोई योग्यता है। इसीलिए कह रहा हूँ कि मीरा तुममें ही बैठी हुई है और इसका तुम्हें पता ही नहीं है। उसको जब याद करेगी, तो सब समझ जाएगी अपने आप। ये याद दिलाने की कोशिश कर रहा हूँ।

भविष्य में नहीं घटेगी ये घटना, अभी घटेगी।

अभी मीरा है वो, तुम सब मीरा हो, और आगे मज़े की बात - कृष्ण भी तुम्हीं हो। जान बस जाओ कि मीरा क्या, कृष्ण क्या, तो सब अभी होगा। वो जानना भविष्य में नहीं है, अभी है।

समझना चाहते हो कि कैसे मीरा भी अभी हो, और कृष्ण भी अभी हो?

मीरा प्रकृति है। तुम में जो कुछ तुम्हें प्रकृति से मिला है, वो मीरा है। ये शरीर, ये मन, जो कुछ भी तुम्हें प्रकृति ने दिया है, वो मीरा है। कृष्ण चैतन्य है। वो प्रकृति पर निर्भर नहीं करता, वो प्रकृति का साक्षी है। वो देखता है प्रकृति को, और प्रकृति के साथ है - साक्षी रूप में।

तुम साक्षी तभी हो सकते हो जब करीब आ जाओ। मुझे किसी को देखना है, तो बड़ा करीब आना पड़ेगा। बहुत ही करीब! इस करीब होने को ही 'कृष्ण का रास' कहते हैं कि - कृष्ण प्रकृति के बड़े करीब आ गए। पुरुष प्रकृति के पास आ गया। इसी को बोलते हैं—'चैतन्य हो गया'।

चेतना क्या है? कृष्ण। और मन क्या है? मीरा। कृष्ण भी तुम्हीं में, मीरा भी तुम्हीं में - इन दोनों को मिल जाने दो। इसके बाद ऐसे ही नाचोगे जैसे मीरा नाचती थी, उतने ही खुश रहोगे जितनी मीरा खुश रहती थी। तुम्हीं मीरा हो, और तुम्हीं कृष्ण हो। पर ये तब तक तुम समझ नहीं सकते, जब तक वो मीरा सोई पड़ी है, जब तक वो मीरा दूर है कृष्ण से।



मीरा, 'मीरा' तभी है जब तक वो कृष्ण के पास है। और कृष्ण भी 'कृष्ण' तभी हैं जब मीरा उन्हें याद कर रही है। राधा और मीरा ही कृष्ण पर निर्भर नहीं हैं, कृष्ण को भी उनका साथ चाहिए।

राधा और कृष्ण सिर्फ़ प्रतीक हैं, ये पौराणिक तत्व हैं, ये प्रतीक हैं। मन के गहरे सत्यों को बताने के लिए कुछ प्रतीकों का सहारा लिया जाता है। मीरा तो चलो ऐतिहासिक है, राधा और कृष्ण की बात पूरी प्रतीकात्मक है। 'प्रतीक' मतलब जो किसी ओर इशारा करता है। तुम्हें समझना पड़ेगा उस इशारे को।

मीरा है तुम्हारे हाथ, तुम्हारे पाँव, तुम्हारी आँखें, तुम्हारी जुबान, तुम्हारा पूरा शरीर, तुम्हारे मन की एक-एक हरकत।

ये दो तरीकों से हो सकती है।

पहला, अचेतन होकर, बेहोशी में। तब तुम विरह में होते हो, तब तुम दुखी होते हो, बैचन होते हो। काम करते हो, पाँव चलते हैं, हाथ चलते हैं, मुँह से शब्द निकलते हैं, आँखें देखती हैं, पर वो सब बड़ा अव्यवस्थित रहता है - जैसे हमारा रहता है। इधर को चलते हैं और उधर पहुँच जाते हैं। मन कभी इधर को भागता है, कभी उधर को भागता है। ये सिर्फ़ मीरा है, जो कृष्ण से दूर है, और इस कारण ये मीरा पगलाई हुई है।

<https://www.The-Gyan.in>

तुम्हारा मन पगलाया रहता, है ना? कभी एक लक्ष्य की ओर भागता है और कभी दूसरे की ओर। कभी सोचते हो कक्षा में जाऊँ, और कभी भागने का मन करता है। कुछ जानते नहीं हो जीवन में कि किधर को जा रहे हो, नहीं पता क्यों पढ़ रहे हो, क्यों नौकरी कर रहे हो। कभी कोई आकर्षित करता है, कभी कोई। ये तुम्हारा मन है, ये तुम्हारा शरीर है, जो कृष्ण के वियोग में है, जो दूर है चेतना से। मिलन नहीं हो पा रहा इसीलिए बिल्कुल इधर-उधर पगलाया हुआ है - बेचैन है, भटक रहा है।

यही जब योग में आ जाता है, 'योग' माने मिल जाना। यही जब मिल जाता है, जब योग में आ जाता है, तब चेतना चमकने लगती है। तब यही मीरा बड़ी सुंदर हो जाती है। इसके गीत, इसके काम ऐसे हो जाते हैं कि फिर सैंकड़ों सालों तक याद रखे जाते हैं। इतनी ताकत और इतना साहस आ जाता है उसमें कि समाज की परवाह करना छोड़ देती है। तुम भी छोड़ दोगी जब तुम्हारे कर्म चेतना से निकलेंगे, समझ से निकलेंगे।

'कृष्ण' माने समझ। और जब वहाँ से निकलेंगे, तो जैसे मीरा निर्भीक हो गयी थी, तुम भी हो जाओगे। उसको ज़हर से भी डर नहीं लगा था। (गाते हुए) "राणा ने विष दिया तो मानो अमृत दिया, मीरा रानी फिर दिवानी कहाने लगी।" तुम्हें भी फिर 'दीवाना-दीवानी' कहलाने में कोई अंतर नहीं होगा। मगन रहोगे।

(पुनः गाते हुए) ऐसी लागी लगन.....

प्रः (गाते हुए) मीरा हो गयी मगन।

आचार्यः और 'मगन होने' का मतलब समझते हो? एक तरह की खुमारी, एक हल्का-सा नशा, जो बिना पिये आता है। एक बेखुदी, जिसमें तुम कहते हो, "होने दो जो हो रहा है, हम मौज में हैं।" जब तुम चलते भी हो, तो ऐसा लगता है कि नाच रहे हो। बिना बात ही खुश रहते हो। स्थितियाँ कैसे भी रहती हैं, तुम मौज में रहते हो - ये मीरा है जो परवाह नहीं कर रही कि मेरी जात क्या है।

राजा के घराने से है, और गुरु किसको बनाया था? एक तथाकथित निचली जाति के व्यक्ति को। जूते सीलते थे। वो अच्छे से जान गयी है कि जात-पात में कुछ नहीं रखा। ऐसे ही तुम भी हो जाओगे, इन सब छोटी बातों की परवाह करना छोड़ दोगे। पर उसके लिए समझ का जगना ज़रूरी है। समझ ही कृष्ण है। ये व्यवहारिक बात बता रहा हूँ, काम की, अभी की बात।

जब समझ जागेगी, तब मीरा नाचेगी। उसी का नाम 'मिलन' है, उसी का नाम 'योग' है और उसी का नाम है, 'जीवन जीने की कला'।

मीरा क्या है इसको देखो: एक साहसी औरत और एक समझदार औरत। मीरा वो है जो समझती भी है और नाचती भी है। गंभीर नहीं है वो कि उदास है, मुँह लटकाकर बैठी हुई है। जब वो कहती है, "गिरधर-गोपाल मिलो मैं तड़प रही हूँ," तो उसमें भी उसका आनंद है। और वो अच्छे से जानती है कि कृष्ण को मरे हज़ारों साल बीत गए। जब वो 'गिरधर-गोपाल' बोल रही है, तो ये मत समझ लेना कि वो उसी मुरलीधर को बुला रही है जो यमुना किनारे खेला करते थे। वो सिर्फ़ उसका तरीका है ये कहने का, "मुझे जीवन समझदारी में और प्रेम में जीना है।"

'गिरधर-गोपाल' समझदारी का, चेतना का दूसरा नाम है, प्रेम का दूसरा नाम है। मीरा होना अनिवार्य है हम सब के लिए। जीवन मिला ही इसीलिए है कि हमारी मीरा और हमारे कृष्ण मिल सकें।

और जिनके जीवन में मीरा और कृष्ण नहीं मिलते, वो बिल्कुल सूखे, उदास घूमते रहते हैं। वो कुछ ऐसा बाहर पाने की कोशिश करते रहते हैं जो सिर्फ़ भीतर ही मिल सकता है। जो योग भीतर होना चाहिए था, उस योग को वो बाहर चाहते हैं। कैसे? कि थोड़ा पैसा मिल जाए, किसी से शादी कर लूँ, थोड़ी इज़्जत मिल जाए समाज में। घर बनवा लूँ, गाड़ी खरीद लूँ - बस यही सब साधारण बातें। वो कुछ ऐसा बाहर तलाशते हैं जो बाहर मिल नहीं सकता, वो सिर्फ़ भीतर ही मिल सकता है।

समझ में आ रही है बात?

मीरा को एक व्यक्ति की तरह मत देखना जो बाहर है। हम सब मीरा, और हम सब कृष्ण।

“सर, यकीन नहीं हो रहा कि हम सब कृष्ण?”

“सर, मेरी शक्ल देखो, मैं कृष्ण जैसा लग रहा हूँ? मेरे पास न मोर पंख है, न मुरली है, मैं कैसे कृष्ण?”

“सर, मुझे तो नाचना भी नहीं आता, मैं मीरा कैसे हो गयी? मुझे ज़हर पीने से बड़ा डर लगता है।”



“सर, वो सड़क पर नाचने लगी थी नंगे पांव, मैं ए.सी. से बाहर नहीं निकल सकती।”

तुम भी वैसे हो जाओगे जब इश्क तुम्हें हो जाएगा। सड़क पर नाचोगे। और सड़क पर नाचना वो नहीं कि फ़िल्मी गाना है और उस पर सड़क पर नाचते हैं। सड़क पर नाचने का मतलब है कि - सारी आफ़तों के बीच भी नाचोगे, कि जीवन में संघर्ष चलते रहेंगे, और तुम नाचते रहोगे।

परिस्थितियाँ अपना काम करती रहेंगी, पर उससे तुम्हारे उत्सव में कोई अंतर नहीं पड़ेगा। तुम कहोगे, “रोज़ पार्टी है, लगातार पार्टी चल ही रही है।” तुम ये नहीं कहोगे कि दिवाली आ जाए तो उस दिन खुश हो लेंगे। एक सतत, लगातार नृत्य चलता रहेगा। उत्सव!

मज़ेदार है ना मीरा?

“कहानी अच्छी है, पर डरावनी है। वो सब कुछ जो मीरा ने छोड़ा था, हमें तो वही चाहिए। महल चाहिए, पैसा चाहिए, इज़्ज़त चाहिए - हमें तो ये सब चाहिए।” मीरा ने छोड़ा नहीं था, मीरा को कुछ मिल गया था। जब हीरे मिल जाते हैं, तो ये छोटी-मोटी

चीज़ें छूट जाती हैं। जिसको कोहिनूर मिल गया हो वो इधर-उधर के पत्थर रखेगा क्या? तो मीरा ने त्यागा नहीं था, उसने फ़ेंक दिया था। उसने कहा था कि अरबों की चीज़ मिल गयी है, तो ये दो-चार रुपयों की चीज़ का क्या करना है।

तो डरो मत कि पापा क्या कहेंगे? बड़ी दिक्कत! उस 'असली' को पा लो, तो ये बाकी जितनी नकली चीज़ें हैं सब छूट जाएँगी।

तुम कैसे-कैसे तो सवाल करते हो। संवाद में कोई कहता है कि डर बहुत लगता है। कोई कहेगा, “ये आदत लग गयी है कैसे छुड़ाएँ?” ये सब दो कौड़ी की बातें हैं, ये सब छूट जाएँगी जब मीरा बनोगे। फिर ये इधर-उधर की बातें कि दो रुपये खो गए तो उदास हो गए, दो परसेंट नंबर कम आ गए तो उदास हो गए, फिर ये सब बातें नहीं होंगी।



जैसे किसी पिंजरे में बंद हों दो खरगोश और इंच-इंच जगह के लिए लड़ते हों। और जब मुक्त हो जाते हैं, और पूरा जंगल उनका है, तो फिर लड़ेंगे क्या इंच-इंच जगह के लिए? फिर कहेंगे कि हम बादशाह हैं, ये एक-एक इंच की बात कौन करता है? अभी तुम्हें एक-एक इंच की बात करनी ही इसीलिए पड़ती है क्योंकि पिंजरे में बंद हो।

मिल जाओ कृष्ण से। दूर नहीं है कृष्ण, अपने भीतर है। मंदिर मत जाया करो कि कृष्ण के पाँव छूने हैं, ऐसे हो जाओ कि अपने पाँव छू सको। और सब वैसे ही हो। काबिलियत सब में है कि अपने ही पाँव छू सको। आत्म-पूजा से बड़ी कोई पूजा होती नहीं। आत्म-पूजा तो तब करोगे न जब दूसरों की पूजा करना बंद करो। तुम्हारी नज़र हीरे पर पड़े कैसे, जब तुम्हारी नज़र लगातार पत्थरों पर है।

उस 'बड़े' को जानो, वो तुम्हारा अपना है। तुम्हारे जान पाने की शक्ति।

उसी के कारण अभी तुम मुझे समझ पा रहे हो, वही तुम हो। उसी के कारण अभी तुम मुझे सुन पा रहे हो, वही तुम हो। उसी के कारण अभी तुम मौन हो। उसी का नाम 'कृष्ण' है।

उसकी अहमियत को जानो और उसी में जीना शुरू कर दो, फिर सब कुछ बढ़िया रहेगा। पढ़ोगे मौज में, खेलोगे मौज में। बेचैनियाँ हट जाएँगी। परिस्थितियाँ गड़बड़ हो सकती हैं। शरीर भी हो सकता है बीमार हो जाए, हो सकता है कभी रुपया-पैसे न रहे, ये सब चीज़ें आती-जाती रहती हैं, तुम्हारे हाथ में नहीं है। पर परिस्थितियाँ कैसी भी रहें, तुम मौज में रहोगे।

ये जो अभी रूखे रहते हो, उदास, गिरी पड़ी हालत, जैसे रस निचोड़ लिया गया हो, ऐसे नहीं रहोगे। कभी गन्ना देखा है, जब वो रस निकालने की मशीन में से होकर बाहर आता है? तो वो जो निचुड़ा हुआ गन्ना होता है, वैसे ही हमारी शक्ल है। (हँसी)

ये कुछ नहीं है, ये वियोग है। किसी काम में मन नहीं लगता है। कहने को जवान हो पर कोई जोश नहीं है। न मन जवानों जैसा है, न शरीर जवानों जैसा है। मीरा नाच लेती थी। ऐसे नहीं थी कि पंद्रह मिनट नाची, और गर्मी लग गयी, और बेहोश हो गयी। हममें से ज़्यादातर की तो ये हालत यह है कि पंद्रह मिनट नाचने के बाद खत्म।

कृष्ण को देखा है? कृष्ण की छवि देखी है? गीता भी बोल सकते हैं और चक्र भी है हाथ में, कि जब ज़रूरत होगी तो पूरी तरह लड़ भी लेंगे, और समझ इतनी है कि उसमें से गीता आ जाती है। सब तुम्हारे भीतर है। ये सब कुछ तुम्हारी अपनी शक्तियाँ हैं, इनको पाओ।

‘जवानी’ का मतलब समझते हो?

दिनकर की पक्तियाँ हैं:

"पत्थर-सी हो मासपेशियाँ, लोहे-से भुज-दंड अभय, नस-नस में हो लहर आग की, तभी जवानी पाती जय!"

ऐसा कुछ हमारे पास है नहीं। कहाँ हैं पत्थर-सी मांसपेशियाँ? यहाँ ऊपर तीसरी मंजिल पर एक जिम है, उस पर धूल जमी हुई है। कितने लोग जाते हो?

प्र: सर, बंद है।

आचार्य: अरे बंद इसीलिए हो गया क्योंकि तुम जाते नहीं हो। जिम बंद हो गया है, पर सड़क पर पत्थर तो अभी भी हैं। दो पत्थर ही लेने हैं, उस पर कपड़ा ही बंधना है, और बस काफ़ी है। और कुछ नहीं है तो खुला मैदान तो है न, उसमें दौड़ो। क्या बाँधता है तुम्हें? क्या रोकता है? उसके लिए बस उत्साह चाहिए।

पर बुझा-बुझा मन, न खेल पाएगा, न दौड़ पाएगा, न पढ़ पाएगा, न नाच पाएगा। वो बुझा हुआ इसीलिए है क्योंकि अपनी समझ पर, अपने कृष्ण पर, विश्वास नहीं है, श्रद्धा नहीं है। दूसरों के इशारों पर चले जा रहा है। जो तुम्हारे भीतर ही है, तुम उसके साथ नहीं होना चाहते हो।

तुम ये नहीं कहते कि ज़िंदगी अपने कृष्ण के मुताबिक बिताऊँगा।

तुम कहते हो, “जो दूसरे कह दें वही ठीक।” बाहर तुमने एक हज़ार मालिक बना रखे हैं। कहा था न मैंने कि कंकर-पत्थर जोड़ रखे हैं, और भीतर जो असली चीज़ है, उससे कोई सरोकार नहीं है। मीरा एक कृष्ण की ओर देखती थी, एक हज़ार से वो नहीं लगी रहती थी। तुम्हारी ज़िंदगी में एक हज़ार हैं। तुम इन्हें क्यों नहीं कहते कि अपनी एक चेतना, एक समझ के आधार पर चलूँगा? तुम्हारे एक हज़ार मालिक हैं।

“पापा क्या कहेंगे?” दोस्तों ने कुछ आकर बोल दिया तो वो तुम्हारा मालिक बन गया। दुनिया क्या कर रही है उसकी ओर देखते रहते हो और उधर की ओर चल देते हो।

उस एक मालिक को समर्पित रहो। अपने उस एक कृष्ण को जानो, और जीवन उसके अनुसार जियो।